



نيٽ گونگي ڳالهايو

(ناول)

امر جليل

ڊجيٽل ايڊيشن:

سند سلامت ڪتاب گهر

سنڌ سلامت پاران :

سنڌ سلامت ڊجيٽل بوڪ ايڊيشن سلسلي جو ڪتاب نمبر (293) اوهان اڳيان پيش ڪجي ٿو. هي ڪتاب ”نيٽ گونگي ڳالهايو“ نامياري ليکڪ، ڪهاڻيڪار ۽ دانشور **امر جليل** صاحب جو لکيل آهي.

امر جليل سنڌ جو گهڻو پڙهيو ويندڙ ليکڪ آهي. سندس ڪهاڻيون ۽ ڊراما گهڻو مقبول ۽ مشهور ٿيا آهن، نه صرف اهو پر سندس ڪالم جي انداز ۾ لکيل ڪهاڻيون به لازوال آهن. امر جليل صرف هڪ ئي ناول لکيو آهي ”نيٽ گونگي ڳالهايو“، جيڪو سياسي حالتن ۽ خاص ڪري سنڌي ماڻهن سان اسلام آباد ۾ ٿيندڙ وارتائن تي لکيل آهي. سندس هي ناول نوي جي ڏهاڙي ۾ عبرت گروپ پاران نڪرندڙ هفتيوار رسالي سنڌوءَ ۾ قسطوار ڇپيو هو. 1994ع ۾ عبرت بڪ ڪلب پاران ان کي ڪتابي صورت ۾ ڇپرايو ويو.

ڪتاب مان ورتل ڪجهه سٽون:

ايئن چو آهي، جو اسان جي زندگي پنهنجي بيگناهي ثابت ڪرڻ جي جدوجهد ۾ بيمقصد گذري ويندي آهي !.

چوندا آهن ته قانون جي نگاهن ۾ انسان بيگناهه آهي، جيستائين هو گنهگار ثابت ٿئي. پر، ساڳيو قانون اسان لاءِ ابتڙ آهي. اسين گنهگار آهيون، جيستائين پاڻ کي بيگناهه ثابت نه ڪريون.

ٿورائتا آهيون پياري دوست، سنڌ سلامت جي مانواري ميمبر، بدين سان تعلق رکندڙ شاهنواز ٽالپر جا جنهن ڪتاب ڪمپوز ڪري سنڌ سلامت ڪتاب گهر ۾ پيش ڪرڻ لاءِ موڪليو. هن ڪتاب جي ٽائٽل پيج جي اسٽريشن پياري دوست آصف رضا نظاماڻي جي ڪاوشن جو ثمر آهي.

محمد سليحان وساڻ
مينيجنگ ايڊيٽر (اعزازي)
سنڌ سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

چانهه ٺاهيندي، مون گلاب گونگي کي چيو ”تون مون وانگر آڙيڪاپ نه آهين. بلڪه معصوم آهين. جنهن ڪم ۾ مان ناڪام ٿي چڪو آهيان، سو ڪم تون ڪري نه سگهندين. تون به مون وانگر پيو ڪم ڪر.“

جمعي جو ڏينهن ۽ صبح جو وقت هو. گلاب گونگو آمليت لاءِ بصر ڪپي رهيو هو. ۽ اکين مان هنجون هاري رهيو هو. قميص جي پانهن سان اکيون اگهي هن مون ڏانهن ڏٺو.

چانهه جي ڪوپ ۾ کير وجهندي چيم، ”تون ڪنهن به صورت ۾ محمد اسلام قاضي محلہ روھڙي شريف کي ڳولي نه سگهندين. اسلام آباد ڏاڍو نامراد شهر آهي. اسلام کي ڪائي ويو آهي.“

گلاب گونگي کي منهنجي ڳالهه نه وئي. هن ڪنڌ کي ست ڏني ۽ بصر ڪپڻ لڳو. چانهه جي سڀ پريم، چيم ”اسلام آباد ۾ گم ٿيل اسلام کي ڳولڻ لاءِ مون سالن جا سال، مهينن جا مهينا، ڏينهن جا ڏينهن وڃائي ڇڏيا آهن. مان کيس ڳولي نه سگهيو آهيان. تون کيس ڪئين ڳولي سگهندين؟“

گلاب گونگي چري رکي ڇڏي، قميص جي پانهن سان اکيون اگهي، هن پينسل کڻي ڪاغذ تي لکيو ”تو کي اسلام آباد جون ڏانڌيون ورائي ويون آهن. تون اسلام کي ڳولي نه سگهندين. اسلام کي مان ڳوليندس.“

ڪاغذ پڙهي ڪاوڙ وڃان چيم ”جنهن ڏينهن تون اهو ڪارنامو سرانجام ڏيندين، تنهن ڏينهن مان خودڪشي ڪندس.“

گلاب گونگو تهڪ ڏيئي کلي پيو.

چيم، ”چو؟ تون ڇا ٿو سمجهين، مان خودڪشي ڪري نه سگهندس؟“

گلاب گونگي هڪدم ڪاغذ تي لکيو ”خودڪشي جئينا ڪندا آهن، ورهيه ٿيا آهن جو تون مري ويو آهين.“

ڪاغذ مروڙي سروڙي باهر اڇلايم، چانهه جو ڪوپ کڻي ٻاهر ويندي چيم، ”تون اسلام کي ڳولڻ ۾ ڪڏهن به ڪامياب نه ٿيندين. اسلام آباد ڏاڍو نامراد شهر آهي. تون به اسلام وانگر هن شهر جو ڪاڄ ٿي ويندين.“

بورچيخاني مان نڪري، ورائندي ۾ وڃي وينس. اخبارون تڙيون پڪڙيون پيون هيون. جمعي ڏينهن چار پنج اخبارون اسانجي فليٽ تي اينديون آهن. مان صبح سویر ننڊ مان اٿي نه سگهندو آهيان. هميشه سج اڀرڻ کان پوءِ ننڊ مان اٿندو آهيان. گلاب گونگو منهنجو دوست، منهنجو ساٿي ڏاڍو نيڪ بخت

آهي. صبح سوڀر ننڊ مان اٿندو آهي. اٿڻ شرط منهن تي پاڻي جا چنڊا هڻي، جاگر پائي، ڊوڙندڙ ڪراچي ڪمپنيءَ کان ٻاهر هليو ويندو آهي.

بدنما فليٽن جي طويل سلسلي کي اسلام آباد وارن ڪراچي ڪمپنيءَ جونالو ڏيئي ڇڏيو آهي. چون ٿا پنهنجي نوعيت جو واهيات فليٽ ٺاهڻ لاءِ ٺيڪو ڪراچي جي هڪ ڪمپنيءَ کي ڏنو هئائون. ٺيڪيدار پنهنجي ٺيڪي جا پيسا ڇڏائي ۽ پٺيان نهايت بدنما، بدصورت ۽ پوائتن فليٽن جو شيطاني سلسلو ڇڏي الوپ ٿي ويو هو. ڪراچي ڪمپنيءَ وارو ٺيڪيدار پاڻ ته گم ٿي ويو. پر فليٽن تي پنهنجي ڪمپنيءَ جي چاپ ڇڏي ويو. اهو ڏينهن. اڄ تائين انهن فليٽن کي سڏين ڪراچي ڪمپنيءَ! ڪراچي ڪمپنيءَ جي فليٽن ۾ سنڌ مان آيل گلاب گونگي ۽ مون جهڙا مولائي وڏي تعداد ۾ رهندا آهن. هجين حياتي، سدائين هڪٻئي کان رُئل رهندا آهن!

گلاب گونگو هونءَ ته هفتي جا ڇهه ڏينهن فليٽ ۾ ئي ڏنڊ بينڪون هڻندو آهي ۽ قسمن قسمن ڪسرتون ڪندو آهي. پر، خاص ڪري جمعي ڏينهن گلاب گونگو اسر ويل اٿي ڊوڙندو. ڪراچي ڪمپنيءَ جي فليٽن کي پوئتي ڇڏي، پشاور موٽڻ ڏانهن هليو ويندو آهي. پشاور موٽڻ کان اوڀر يونيورسٽيءَ وارو رستو وٺي، قبرستان کان ٿيندو. جهرن جهنگن مان شارٽ ڪٽ هڻندو. فليٽ تي موٽي ايندو آهي. اچڻ شرط اخبارن جو بئڊل کولي ويهي رهندو آهي. اخبارن مان فقط ايڊيٽوريل پڙهندو آهي. سمورين اخبارن جا ايڊيٽوريل پڙهي گلاب گونگو بورچيخاني ۾ وڃي بيهندو آهي ۽ نيرن ٺاهڻ ۾ لڳي ويندو آهي. اها هن لاءِ هر جمعي جي ڪرت آهي. هونءَ نه ته، هفتي جا ڇهه ئي ڏينهن اسين پنهنجي آفيس ۾ وڃي نيرن ڪندا آهيون.

سج چڙهڻ کان پوءِ مان ننڊ مان اٿندو آهيان. ٿڙندو ٿاڀڙندو غسلخاني ۾ وڃي، نلڪي هيٺان مٿو ڏيئي پاڻي کولي ڇڏيندو آهيان. مٿي تي پاڻي پوڻ سان ڪجهه هوش ۾ ايندو آهيان. غسلخاني مان نڪري ٿاڀا کائيندو. بورچيخاني ۾ وڃي پنهنجي لاءِ چانهن ٺاهيندو آهيان. گلاب گونگو نيراني چانهه نه پيئندو آهي. هو نيراني پاڻيءَ جو ٿڌو گلاس پيئندو آهي. اهي نيڪ بندي جون نشانيون آهن. جنت ۾ کيس چانهه ملڻ جو امڪان ڪونهي. نيراني چانهه پيئڻ واري منهنجي عادت تي هڪ دفعي پني تي لکيو هئائين، تون ڪاروانگريز آهين ۽ فرشتن جي غلطيءَ سبب سنڌ ۾ ڄائو آهين.

ذري گهٽ هر جمعي تي گلاب گونگو آمليت ٺاهيندو آهي. آمليت ٺاهڻ ۾ هو پنهنجو مٿ پاڻ آهي. سموري سنگت جو مڪروه فيصلو آهي ته آمليت ٺاهڻ ۾ گلاب گونگو فخر پاڪستان آهي، بلڪ فخر ايشيا آهي. هو جڏهن آمليت ٺاهي ايندو آهي. تڏهن جھٽ هڻي اخبار مون کان ڦري وٺندو آهي. سندس ان حرڪت جو مطلب هوندو آهي نيرن تيار آهي.

چانهه جون سرڪيون پريندي مان سڀ کان اڳ اشتهار پڙهندو آهيان. هر طرح جا اشتهار ڪن جا گهريلو سامان، فليٽ، بنگلا ۽ پلاٽ وڪڻڻ جا اشتهار شادي ۽ سڳابندي جا اشتهار مٿي تي وٺي وڌائڻ جا اشتهار. ان کان پوءِ ڏاڙا، اغوا، خون جو خبرو پڙهندو آهيان. سياسي خبرون پڻ وچان به نه

پڙهندو آهيان. سياسي خبرون پڙهي مون کي ڪراهن ايندي آهي اهو سمورو ڏينهن اوڪارا ڪندي گذرندو آهي.

هيءَ جنهن جمعي جي ڳالهه آهي، تنهن ڏينهن صبح جو چانهه پيئڻ کان پوءِ مون اخبارن مان اشتهاار وٺي پڙهيا، اشتهاار پڙهندي مون کي گلاب گونگي جو خيال آيو. اسلام آباد ۾ هو اسلام کي ڪئين ڳوليندو! اهڙو شهر، جيڪو سيڪٽرن ۾ ورهايل هجي، جنهن ۾ هڪ سيڪٽر جا رهواسي ٻئي سيڪٽر جي رهواسين کي ڪمتر سمجهن، پاڻ کي برتر! اهڙي نياڳي شهر ۾ گلاب گونگو اسلام کي ڪئين تلاش ڪري سگهندو! مان بريءَ طرح ناڪام ٿي چڪو آهيان. ڪو به حيلو بهانو ڪارگر ثابت نه ٿيو آهي. ڪا به ڪوشش ڪامياب نه ٿي آهي. اسلام آباد ۾ اسلام اسان جو سنگتي ۽ پاڙيسري، اهڙي نموني گم ٿي ويو آهي، جيئن سڄ!

گلاب جهٽ هڻي اخبار منهنجي هٿن مان ڦري ورتي. ان جو مطلب هو ته نيرن تيار هئي. تڏي تي آمليت، ڊبل روٽيءَ جو سيڪيل سلائيسون، ڀڳل سيون، چانهه جي ڪيٽلي ۽ ڪوپ رکيا هئا. اسين ٻئي هڪٻئي جي سامهون پلٽي هڻي ويهي رهياسين. آمليت جو ٽڪر کائيندي گلاب کي چيم، ”تون جنهن چوڪريءَ سان شادي ڪندين، سا ڏاڍي سڪي رهندين“
گلاب مرڪڻ لڳو.

مون گلاب کي چيو ”تون محمد اسلام کي ڳولڻ جو خيال دل مان ڪڍي ڇڏ. مون کي پڪ آهي ته اسلام اسان کي اسلام آباد ۾ نه ملندو.“

پينسل کڻي پني تي لکيائين: ٻيو ڇا ڪريان؟

آمليت تي سيون رکي کائيندي، چيم ”تون ڪو تاريخي ڪارنامو ڪري ڏيکار ڪنهن ايترو هوسٽس سان عشق ڪري ڏيکار - پنهنجي علائقي جو گونگو ڪائونسلر ٿي ڏيکار - گونگو سينيٽر، يا وري اسيمبليءَ جو گونگو ميمبر ٿي ڏيکار.“
گلاب گونگو مرڪڻ لڳو.

چيم، ’تون هئين ڪر گلاب“ تون چونڊن ۾ اول بيهڻ جو ۽ پوءِ ويهڻ جو اعلان ڪر ۽ وري بيهڻ جو اعلان ڪر ۽ آخر ۾ سمهي پوڻ جو.“

گلاب پينسل کڻي پني تي لکيو ”تون پنهنجي بڪواس بند ڪر، تون جڏهن به بڪواس ڪندو آهين، آمليت جو خانو خراب ڪري ڇڏيندو آهين.“

خبر اٿئي! مون گلاب کي چيو ”هندستان جي تاريخ ۾ هڪ گونگو پهلوڻ ٿي گذريو آهي، هن گاما پهلوڻ کي شڪست ڏني هئي.“

گلاب گونگو ڊبل روٽيءَ جي سلائس سان آمليت کائيندو رهيو ۽ رکي رکي مون ڏانهن ڏسندو رهيو ۽ مرڪندو رهيو. هن جي مُرڪ ڏاڍي پراسرار هئي.

مون کيس ٻانهن ۾ هٿ وجهندي چيو. ”تون ڳالهائ ڳلاب، ڳالهائ! سچ نه، ته ڪٿي ڪوڙ ٿي ڳالهائ!“ اسان جي ملڪ ۾ ڪوڙ ڳالهائ وارن جي ڏاڍي عزت ۽ ساڪ هوندي آهي، تون ڳالهائ ڳلاب – ڳالهائ!“ ڳلاب پاسي ۾ رکيل پينسل ڪٽي، ڪاغذ تي لکيو. تون ماڻڙي ڪري آمليت ڪاءُ ٻوڙا! پر ڏيرج سان. ”ٺيڪ آهي، ٺيڪ آهي، تنهنجي چوڻ مطابق مان ٻوڙو آهيان. ڪجهه ڪجهه خفي ٿيندي چيم، ان جو مطلب ته تون محمد اسلام آف قاضي محلہ روھڙي شريف کي ڳولڻ کان سواءِ اسلام آباد ۾ ٻيو ڪو ڪم نه ڪندين!“

پني تي لکيائين، ها مان ٻيو ڪو ڪم نه ڪندس.

”اسلام آباد ۾ اسلام کي ڳولڻ هونءِ ئي امڪان کان ٻاهر آهي.“ کيس سمجھائڻ وري نوع ۾ چيم، پر جيڪڏهن خاموش رهندين، ڳالهائيندين نه، ته پوءِ قيامت تائين اسلام کي ڳولي نه سگهندين.“

ڳلاب گونگي منهنجي ڳالهه کي اهميت نه ڏيندي ڪاغذ تي لکيو. ”آمليت ختم، پيسا هضم، ٿانو ڪٽي، بورچيخاني ۾ وڃي ڌوڻ!“

مون کي ڪاوڙ لڳي، خالي پليٽون ۽ ڪوپ ڪٽي ڌوڻ لاءِ بورچيخاني ڏانهن هليو ويس.

آفيس ۾ ڪا منجهند منهنجي لاءِ سياڳي هوندي آهي. ان ڏينهن صاحب جي ڪٿي ڪا لنچ يا ورڪنگ لنچ هوندي آهي. اوهين لنچ ته سمجهو ٿا نه! منجهند مهل جيڪا ماني کائيندا آهن، سا لنچ هوندي آهي. ۽ منجهند مهل ڪم ڪار هلندي صاحب جيڪا ماني کائيندا آهن، سا ورڪنگ لنچ هوندي آهي. منجهند مهل اسين جيڪي ڪجهه کائيندا آهيون - مثال طور پاروئن چانورن سان دال، يا پڪوڙا، يا تريل بتاتا، سا اسان لاءِ منجهند جي ماني هوندي آهي. منهنجي چوڻ جو مقصد آهي ته منجهند مهل حاڪم لنچ ڪندا آهن، ۽ محڪون منجهند جي ماني کائيندا آهن.

جنهن ڏينهن صاحب لنچ لاءِ روانو ٿي ويندو آهي، تنهن ڏينهن عملي جي هر هڪ فرد ۾ نماز جو جذبو جاڳي پوندو اٿندو آهي. ان ڏينهن عملي جا ماڻهو آفيس جي ورندي ۾ بيهي ظهر جي نماز نه پڙهندا آهن. ان ڏينهن هو به چار ميل پري، ڪنهن مسجد ۾ نماز پڙهڻ لاءِ هليا ويندا آهن، جتان هو وري ٻئي ڏينهن صبح جو آفيس ايندا آهن. اهڙو ڏينهن منهنجي لاءِ ڏاڍو سياڳو ڏينهن ٿي پوندو آهي.

الائي تيل، يا گئس ڳولڻ لاءِ چين يا جپان، يا ان قسم جي ڪنهن ملڪ کان ماهرن جي ٽيم آيل هئي، سندن مان ۾ ان محڪمي طرفان منجهند جي ماني، بلڪ لنچ ڏني ويئي هئي. هنن اسان جي محڪمي واري صاحب کي به سڏايو ويو هو. اسلام آباد ۾ ان قسم جا کاتا روز پيا کائين! آسٽريليا، آمريڪا، ڪيناڊا، جرمني، انگلينڊ وغيره کان ماهرن جي ڪا نه ڪا ٽيم اسلام آباد ۾ روزانو ايندي آهي. تيل، گيس، قيمتي پٿرن، معدنيات، زراعت، ايٽمي توانائيءَ تي ڳالهه ٻولهه هوندي آهي. ڳالهه ٻولهه دوران منجهند مهل لنچ به هلندي آهي، جنهن ۾ هڪ محڪمي جا صاحب ٻين محڪمن جي صاحبن کي دعوت ضرور ڏيندا آهن. اهو ذري گهٽ روز جو معمول آهي. اسان وارو صاحب ڏاڍو حرفتي آهي. هو فقط هاليڊي ان، پرل ڪانٽينيٽل ۽ اسلام آباد هٽل ۾ ڏنل لنچ جي دعوت تي ويندو آهي. دل جو مريض آهي، تنهنڪري فقط تريل مچي، ۽ روست چڪن تي طبع آزمائي ڪندو آهي. پنهنجي صحت جو ڏاڍو خيال رکندو آهي. لنچ کائڻ کان پوءِ صاحب آفيس بدران گهر هليو ويندو آهي، ۽ ڏوڻي منجهند جي ننڊ ڪندو آهي. ان لاءِ هن ڊاڪٽرن کان سرتفريقي وٺي ڇڏيو آهي. ٻه چار دفعا آمريڪا ۽ انگلينڊ مان دل، دماغ، گڙدن ڦٽڙن ۽ جگر جي چڪاس سرڪاري خرچ تي ڪرائي آيو آهي.

تيل، گيس، قيمتي پٿر، وغيره ڳولڻ وارن غير ملڪي ماهرن جي مان ۾ ڏنل لنچ تي صاحب اڌ ڪلاڪ کن اڳ روانو ٿي ويو هو. صاحب جي وڃڻ کان پوءِ خدا جي ڪنهن به نيڪ بندي، ورندي ۾ تڏا فراسيون نه وڃايون، خدا جا سمورا نيڪ بندا ننڍڙن ننڍڙن ٽولن ۾، منجهند جي، يعني ظهر جي نماز لاءِ تي چار ميل پري، ڪنهن عالمگيري، غزالي، حنفي، ملڪي، حنبلي مسجد ڏانهن روانا ٿي ويا، ڏسندي ئي ڏسندي آفيس خالي ٿي وئي. آفيس ۾ رڳو مان ۽ ڪجهه ٽيليفونون، سي به ويچار يون بي يارو مددگار رهجي ويون. بي يارو مددگار ٽيليفونون ڏسي منهنجي وات مان ڪڍ لڙي پوندي آهي، رسيور

ڪٿي ويهي رهندو آهيان، ويٺو نمبر ڦيرائيندو آهيان. سمورن شهرن ۾ واقفڪارن کان موسم جو حال احوال، ۽ دال چانورن جا اگهه پڇي، آخر ۾ ڏاڻڻ سان ڳالهايندو هوس. ڏاڻن کي متان سڄي پڇي ڏاڻڻ سمجهو. نالو اٿس، شالي.

سموري ملڪ مان موسم جو حال، ۽ دال چانورن جا اگهه معلوم ڪرڻ کانپوءِ مون سنگتين ساٿين جي خيريت پڇڻ لاءِ حيدر آباد جو نمبر ڊائل ڪيو.

پڇيومان : ڪي يار دوست ڇڏيائون، يا سڀني کي ڪڇڻي ڪري ڇڏيائون؟
جواب مليو: اڌر خير لڳا پڙا هي، شينهن اور بڪري ايڪ هي گهاٽ سي پاڻي پينا پڙا هي، يڪجهتي ڪا دلخراش مظاهرا هونا پڙا هي. تم اسلام آباد ۾ ڪيا ڪرنا پڙا هي؟
ورائيم: هم اسلام آباد ۾ توي سي اپنا منهن ڪالا ڪرتا پڙا هي، اور لوڪ گيت گانا پڙا هي. جبل تي طوطو خط نه تنهنجو پهتو.

رسيور رڪندي، الاڻي چو منهنجو هٿ ڪنبي ويو. اڌ رنگ!
نه، اڌ رنگ انهن کي ٿيندو آهي، جن کي ڪو رنگ هوندو آهي. مان بي رنگ آهيان. ته پوءِ، منهنجو هٿ چو ڪنبي ويو!

عين ان وقت چارڻ چريو ڊوڙندو آيو. دلبر ماڻهو هو. رات جاڳي گذاريندو هو، ۽ ڏينهن جو خواب ڏسندو هو. چارڻ ان ڳالهه تي ڏاڍو خوش هو ته، موهن جي دڙي ۾ گندي پاڻيءَ جي نيڪال لاءِ موريون ڍڪيل هونديون هيون.

مون چارڻ ڏانهن ڏٺو، پگهر ۾ شم! سمڪي رهيو هو
سمڪندي چيائين، 'گلاب ڳونگي کي آبپاره وٽان گرفتار ڪري وٺي ويا آهن.'
چو؟ مون کان چرڪ نڪري ويو.

رات پاڻي تي مارڪر سان وڏن اکرن ۾ لکيو هئائين ته اسلام تون ڪٿي آهين ڳوٺ ۾ سڀئي تنهنجي لاءِ
فڪر مند آهن!

”ها لکيو هئائين“

”آبپاره وٽ پاڻو مٿي ڪري بيمه رهيو، ماڻهو اچي مڙيا“

”هنگامو ٿي پيو ڇا؟“

”نه.“

”ته پوءِ گرفتار چو ڪيائونس؟“

چارڻ پنهنجي مخصوص لهجي ۽ انداز ۾ سمورو احوال ڏنو: اسلام لاءِ سنڌي ۾ لکيل نعري وارو پاڻو ڪوڪن سان بانس جي لڪڙي تي نوڪي، گلاب ڳونگو صبح جو ڏهين لڳي آبپاره وٽ اچي بيٺو. ڪجهه ماڻهن کي سنڌي ۾ لکيل نعرو سمجهه ۾ نه آيو. هجوم گڏ ٿي ويو. ڊپوتي تي موجود سپاهين جو ڏانهن ڌيان ڇڪجي ويو. هنن کي سنڌي ۾ لکيل عبارت سمجهه ۾ نه آئي. گلاب سان ڳالهائڻ جي

ڪوشش ڪيائون، گلاب چپ. عبارت ۾ فقط هڪ لفظ سمجھ ۾ آين، اسلام! بيٺي پير فيصلو ڪيائون ته پڪ تخريڪار آهي، ۽ وڳوڙ پيدا ڪرڻ لاءِ اسلام آباد هليو آيو آهي. گلاب ڳونگي کي مڪون ۽ ٿڌا هٿندا آڀاره ٿاڻي ڏانهن وٺي ويا.

سوچيم، مدد لاءِ ڪهڙي دوست کي فون ڪجي، سڀ کان اڳ مُراد ٺاڻاري جو خيال آيو. وڏي رهائيءَ وارو آهي. ايف آئي اي ۾ ڪافي اثر رسوخ اٿس. ڪارڪن ۾ ماڪيءَ جي شيشن سان اڌ اسلام آباد کي مٺ ۾ ڪري ورتو اٿائين. سندس نمبر ڊائل ڪيم، رسيور مان آواز آيو. ”هلو مراد ٺاڻارو اسپيڪنگ.“

باڊي بلڊرن جمڙو متارو آهي. آواز به متارو اٿس، جمڙو ڦاٿل دهل! چيم، ”ڇا پيو ڪرين“
 ”اڙي جاني! جاني تون آهين ڇا“

”ها، مان آهيان. ٻڌاءِ ته هن وقت ڇا پيو ڪرين.“

”فائيلن جو ويٺو بيٺو ٻوڙيان.“

”تنهنجي مدد گهرجي - هڪدم“

”وري ڪنهنجي اسڪوٽر جو چالان ٿيو آهي ڇا؟“

”گلاب ڳونگي کي گرفتار ڪري وٺي ويا آهن.“

”چو! ڇا ڪيائين!“

”ڪيائين ته ڪجهه به نه. اسلام لاءِ بينر کڻي آڀاره وٽ بيٺو هو. تخريڪاري جي الزام ۾ گرفتار ڪري ويا اٿس.“

مراد ٺاڻارو ٽپيءَ ۾ پئجي ويو

ڪجهه دير کان پوءِ چيو مانس، ”لائين تي آهين، يا ڪٿجي ويو آهين؟“

”هاڻي هيئن ٿا ڪريون، جاني! ڪنگهار ڪندي چيائين ”مان پوليس عملدارن سان ڳالهائڻ ٿو. تون پنهنجي نمبر تي آهين نه؟“

چيم، ”ها، پر دير نه ڪجانءِ، سچ ڪرائڻ جي چڪر ۾ ماري نه وجهنس.“

”تون فڪر نه ڪر جاني! چيائين، اڌ ڪلاڪ اندر موتاڻي فون ٿو ڪريانءِ.“

مون رسيور رکي ڇڏيو.

چارڻ چريو ڏاڍو فڪر مند هو. چيائين، ”مُراد ٺاڻارو وڏو چڪر باز آهي. تون ٻئي ڪنهن سان ڳالهائ.“

نه يار. چيم، ”ياد اٿئي ڏرل مانجهيءَ کي ڪوارٽر وٺي ڏيڻ ۾ ڪيڏي مدد ڪئي هئائين.“

”اها ٻئي ڳالهه هئي.“ چارڻ چيو هي پوليس جو معاملو آهي.

ڇا جو پوليس جو معاملو آهي! خفي ٿيندي چيم، ”گلاب ڪا چوري ڪئي آهي، ڪو ڏاڙو هنيو آهي!“

تون ڇا تون سمجهين! چارڻ چيو، ”هي جو پوليس ماڻهن کي روزانو هٿان هٿان گرفتار ڪندي آهي سي سڀئي چور ڏاڙيل ۽ قاتل هوندا آهن!“

”تون سوشل ڪرٽڪ، سماجي نقاد آهين، توکي فقط عيب نظر ايندا آهن.“
چارڻ کي سمجهائيندي چيو، ”اصل ۾ ويچارو مُراد نانارو ايڏو چڪر باز ناهي، جيڏو تون کيس سمجهين ٿو.“

چارڻ ڏند ڪرتيندي چيو، ”جيڪي ماڻهو وار ڪارا ڪري، ٿري پيس پائي ۽ وات ۾ چروٽ يا پائپ وجهي پرسنلتي ناهي هلندا آهن، سي بنيادي طرح جُڙتو ۽ بندل هوندا آهن.“
هاڻي هئين ٿا ڪريون. چيم، ”بحث ۾ مٿو خراب ڪرڻ بدران چانهه ٿا ناهيون.“
مان اتي چانهه ٺاهڻ لڳس.

چارڻ چيو، ”جيستائين مراد نانارو فون تي ڪو بندل هڻندو، تون چانهه ناهيندين، تيستائين پوليس وارا گلاب گونگي کي اڏ مٽو ڪري ڇڏيندا.“

مون دل ۾ محسوس ڪيو ته چارڻ چرئي سچ پئي چيو. پر، سنگت ۾ مراد نانارو سڀني کان وڌيڪ رهائيءَ وارو هو. پبلڪ رليشننگ خاطر هو اسلام آبادين کي گهٽ ۾ گهٽ هڪ ٽن سنڌ جي ماڪي چٽائي چڪو هو. مون کي پڪ هئي ته گلاب گونگي کي پوليس جي چنبي مان ڇڏائڻ ۾ مراد ناناري کان وڌيڪ با اثر دوست ٻيو ڪوبه نه هو.

چانهه ناهي، ماڻ ڪري ويهي رهياسين. رڪي رڪي سرڪيون پريندا رهياسين. اڌ مني ڪلاڪ کان پوءِ فون جي گهٽتي وڳي. مراد ناناري چيو، ”معاملو سنگين آهي جاني! پوليس آفيسرن کي پڪ آهي ته گلاب گونگو تخريڪار آهي. هندستان جي سيڪريٽ سروس جو ميمبر آهي.“

”بڪواس آهي.“ مون کان رڙنڪتي، چيم، مان ٿو وڃان ايس. ايڇ. او جي ٻچي سان ڳالهايان.
نه جاني، نه! مراد ناناري هڪدم چيو اهڙي غلطي نه ڪجانءِ! پوليس گلاب گونگي جي ساٿين کي تلاش ڪري رهي آهي.

”يعني؟“

گلاب گونگو توڻو ته رهيل آهي. مراد ناناري چيو، ”پوليس توکي تلاش ڪري رهي آهي.“

”پوليس مون کي تلاش ڪري رهي آهي!“

”ها جاني! پوليس توکي تلاش ڪري رهي آهي“ مراد ناناري چيو، ”منهنجي مڇ، ڪجهه عرصي لاءِ روپوش ٿي وڃ.“

مون رسيور رڪي ڇڏيو ۽ چارڻ چرئي ڏانهن ڏٺو.

ڪلاڪ ٻن جي ڀڄ ڊڪ کان پوءِ پڪ ٿي ويئي ته گلاب ڳونگو آڀاره ٿاڻي ۾ بند هو. پوليس کي پڪ هئي ته گلاب دهشت گرد هو ۽ هن جو تعلق سنڌ جي هڪ دهشتگرد گروه سان هو. چارٽ چيو ”ايس ايڇ او سپاڻي پريس ڪانفرنس ۾ گلاب ۽ سندس دهشت گرد گروه جي باري ۾ صحافين کي تفصيل ٻڌائيندو.“

اسلام آباد جي ڪجهه صحافين سان چارٽ جي دوستي آهي. هو مون کي آفيس ۾ ڇڏي وڌيڪ معلومات حاصل ڪرڻ لاءِ پريس ڪلب هليو ويو.

آفيس جي خالي ڪمرن ۾ مون کي پنهنجي دل جي ڌڙڪڻ جو آواز ٻڌڻ ۾ آيو. مون زندگيءَ ۾ اڳ ڪڏهن به دل جي ڌڙڪڻ جو آواز نه ٻڌو هو. ٽي چار ٽيليفون بي يارو مددگار منهنجي سامهون پيا هئا. ڪجهه سمجهه ۾ نه پئي آيو ته ڪنهن سان ڳالهايان، ۽ ڇا ڳالهايان! مراد ناناري واضع نموني ٻڌائي ڇڏيو هو ته پوليس گلاب ڳونگي جي دهشت گرد ساٿين جي ڳولا ۾ سرگردان هئي. گلاب جي دهشت گرد ساٿين ۾ سڀ کان اول منهنجو نالو هو. پڪ ڪرڻ خاطر ٻيهر مراد ناناري کي فون ڪيم، رسيور مان آواز آيو ”مراد نانارو اسپيڪنگ.“

ڪجهه ڪجهه وچڙيل آواز ۾ پڇيم، ”مراد پڪ اٿئي پوليس مون کي ڳولي رهي آهي“ ”جاني، مارائيندين ڇا! مراد ناناري ڪنبنڌڙ لهجي ۾ چيو پوليس هر ان شخص کي ڳولي رهي آهي، جنهنجو گلاب ڳونگي سان سڌو يا اڻ سڌو واسطو رهيو آهي. مراد ناناري رسيور رکي ڇڏيو.

مون کي مراد ناناري جي رويي تي تعجب نه ٿيو. هن ڏاڍي محنت ڪئي هئي. اسلام آباد جهڙي نامراد شهر ۾ پير ڄمائن لاءِ هن وسان ڪين گهٽايو هو. سنڌ ۾ بيروزگاريءَ کان مجبور ٿي، ڪلارڪي ڪرڻ لاءِ اسلام آباد آيو هو. ۽ پوءِ ڏسندي ڏسندي، ويو ڏاڪن پٺيان ڏاڪا چڙهندو. شڪارپور جي منائي ۽ آچار روهڙي ۽ خيرپور جو ڪارڪون، ۽ ماڪين جا شيشا ڪارائي هن ڪامورن جي مت ماري وڌي. هر ڪوپيو مٿي تي ويهاريس. ويو چوٽ چڙهندو. سنڌ بابت خبرون هٿ ڪرڻ وارا مراد ناناري کي سنڌ تي اٿارٽي سمجهڻ لڳا. سنڌ بابت ڪنهن به قسم جي سياسي، سماجي ۽ قانون نافذ ڪرڻ واري ڪاروائيءَ کان اڳ، اختياريءَ وارا ڏاڍي رازداريءَ ۾ ساڻس صلاح مشورا ڪرڻ لڳا. اهڙي روش سبب مراد پاڻ به شروعات ۾ واٽڙو ٿي ويو. روزانو ڪا نه ڪا ڪهاڻي اچي ٻڌائيندو هو. سنڌ ۾ جتن موڪلڻ جي تياري ٿي رهي آهي! سنڌ ۾ تعليمي ادارن جو انتظام ڪمشنرن جي حوالي ڪيو پيو وڃي! سنڌ ۾ جاسوسيءَ جو چار وڇايو ويندو! رينجرن کي چوڪ چوڪ تي بيهاريو ويندو!

اسين مٿس ڪلون، ٺٺوليون ڪريون. چرچا ۽ ٺٺوليون هڻي کيس چريو ڪري ڇڏيون. کيس لڳائين جي سردار جو لقب ڏئي ڇڏيوسين. هڪ دفعي، چنڊو ڪري ترافي ورتي سين، ترافيءَ تي لکايوسين؛ لڳائين جي عالمي چيمپين، مراد ٺٺاري لاءِ.

پر اهو غير يقيني، ۽ مبهم قسم جو دور هو. جڏهن ٺٺاري جون ٻڌايل ڳالهيون سچ ثابت ٿيڻ لڳيون، تڏهن اسين ماڻ ۾ پئجي وياسين. ڪجهه دوستن مراد ٺٺاري کي اڪابر، ۽ اڳ ڪئين ۾ گرهوڙيءَ جو هم رکاب مڃيو. ڪجهه دوستن کيس سياسي مدبر سمجهيو ۽ ڪجهه دوست ڪنهن به نتيجي تي پهچي نه سگهيا. منجهائن ڪي اهڙا دوست به هئا، جيڪي مراد ٺٺاري کي شڪ جي نگاه سان ڏسڻ لڳا. هڪ ٻن چئن بنا هڪ جي چئي ڇڏيو ته مراد ٺٺارو ايجنسڊن جو پگهاردار ايجنٽ آهي.

اڳتي هلي ٻيو ڪجهه خاص ته نه ٿيو، مراد ٺٺارو محتاط ٿي پيو. هن سنڌ جي سياست بابت ڳالهائڻ، خاص طرح سان پيشن گوڀون ۽ اڳ ڪئين ڪرڻ جو سلسلو ختم ڪري ڇڏيو. آهستي آهستي سموري سنگت سان ملڻ جلڻ به گهٽائي ڇڏيائين. هن ملڻ جلڻ وارن جون ٺٺون طبقو پيدا ڪري ورتو. ٻارهن تيرهن سالن ۾ اڪويهين گريڊ کي وڃي ڏک هنياين. پر، وڏي ساڃاهه وارو مڙس هو. پُراڻن يارن دوستن کي وساريو نه هئائين. جڏهن به ڪم ڪار خاطر ملبو هئس ته پاڪر پائي ملندو هو. ڪم ڪار ڪرائي ڏيڻ ۾ وسان ڪين گهٽائيندو هو. نوڪريون چاڪريون ڏيارڻ، پروموشن ڪرائڻ، ڪوارٽر ۽ جايون الات ڪرائي ڏيڻ، ٻارن جي اسڪولن ۽ ڪاليجن ۾ داخلا جو ڪم ڪئي وڃوس، مراد ٺٺارو ڪيپائيندو نه هو. سندس واتان هڪ ئي جملو ٻڌبو هو ”جاني، حڪم ڪر.“

مان سمجهان ٿو. گلاب گونگي واري معاملي ۾ هو شايد بيوس هو. يا، ائين به هو. جو معاملو في الحال مبهم هو. ۽ پوليس طرفان وٺ پڪڙ جو ڪم هلي رهيو هو. مراد ٺٺارو هڪ طرف هتي ويو. مون وري سندس نمبر ڊائل ڪيو. آواز آيو ”مراد ٺٺارو اسپيڪنگ“

رسيور رڪجان نه مراد، چيم ”تو کي پڪ آهي نه، ته گلاب گونگو دهشت گرد نه آهي؟“ ”منهنجي پڪ سان ڇا ٿيندو، جاني!“ مراد چيو. ”پوليس کي پڪ آهي ته گلاب گونگو دهشت گرد آهي. هنن کي ان باري ۾ ڪي ثبوت به هت آيا آهن. گهٽ ۾ گهٽ تون روپوش ٿي وڃ، جاني! فليت تي نه ويجهان.“

مراد ٺٺاري رسيور رکي ڇڏيو.

جيڪي ڪجهه ٿيو هو ۽ جيڪي ڪجهه ٿي رهيو هو، سو سڀ ڏاڍو عجيب ۽ توقع کان ٻاهر هو. گلاب گونگو ڪهڙي حوالي سان دهشتگرد ٿي پيو هو! هن قاضي محمد اسلام کي ڳولڻ لاءِ اسلام آباد ۾ پير پاتو هو! هو اسلام لاءِ آڀاره وٺ بيٺو هو! گلاب گونگو دهشتگرد ڪئين ٿي پيو! گلاب گونگو منهنجو ننڍپڻ جو دوست، سنگتي ۽ ساٿي هو. مون کي ياد نه ٿو پوي ته هن زندگيءَ ۾ ڪڏهن

ڦٽاڪوبه ٻاريو هجي، يا ڪنهن جهرڪي کي ماريو هجي ته پوءِ پوليس وٽ ثبوت ڪهڙا آهن! ۽ ثبوت ڪٿان آيا!

مون کي ساهه ۾ سوڙهه محسوس ٿيڻ لڳي. مون اٿي، دري کان ٻاهر ڏٺو. سج لهي ويو هو. رستن تي بتيون بري رهيون هيون. تڏهن مون کي احساس ٿيو ته ڪمري ۾ اوندهه هئي مون بتي ٻاري هئي.

تڏهن، ڪراڙو چوڪيدار حاجي يوسف، ڪمري ۾ آيو. پونوهاريءَ ۾ پڇيائين، اڄ گهر نه ويندين ڇا؟ مون ذري گهٽ چرڪي هن ڏانهن ڏٺو. هن بلب ٻاري ڇڏيو. مون واچ ۾ وقت ڏٺو. شام جا ڇهه ٿيا هئا. اسلام آباد ۾ سياري جي مند ۾ سج ساڍي چئن لڳي لهي ويندو آهي، ۽ ڇهين لڳي تائين آسمان تان اوندهه جي غلاف لهي ايندو آهي. اوندهه اندوڪار ۾ گذرڻ جي اوائل جو آواز ايندو آهي. ڏاڍو عجيب شهر آهي. سياري جي راتين ۾ خاص طرح سان گذر بگهڙ جهنگلي ٻلا، ۽ سوئر عام جام رستن تي نڪري ايندا آهن.

حاجي يوسف، چوڪيدار مون ڏانهن ڏسي رهيو هو هن پڇيو ”طبيعت ته ٺيڪ اٿئي نه؟“ چيم، ها طبيعت ٺيڪ آهي، هڪ دوست جو انتظار ڪري رهيو آهيان.“
”ٺيڪ آهي، ٺيڪ آهي“ هن پڇيو ڇانهه پئڻدين؟
هاڪار ۾ ڪنڌ لوڏيم.

ڇانهه جو ڪوپ ڪٿي حاجي يوسف موٽي آيو
پڇيائين، ”ڪجهه ڪائيندين؟“ مون وٽ موريون ڀريل پراڻو آهي.
چيم ”نه، مهرباني فقط ڇانهه پيئندس.“
حاجي يوسف هليو ويو. مان ڪرسي تي ويهي رهيس ۽ سڀ سڀ ڪري ڇانهه پيئڻ لڳس. مون پاڻ کي اڻٽائڪو محسوس ڪيو.

ڇانهه پيئندي، روبوش ٿيڻ جي امڪان تي سوچيم،
سوچيم، ڪنهن دوست جي گهر لڪي ويهندس، پناه وٺندس! ٻن چئن دوستن جا نالا دل تي تري آيا.
پنپرو هالاڻي، مورڙو ڪربلاڻي، برپت صحرائي! سوچيم برپت صحرائي ٺيڪ آهي. ڇڙو چانڊ آهي ۽ مٿان وري شاعر قسم جو ماڻهو آهي. روبوشيءَ دوران سندس ڪلام ويٺو پڙهندس.
پر، مون ڪيو ڇا آهي؟ گلاب گونگي ڇا ڪيو آهي؟

ان وقت چارڻ چريو، هميشه وانگر توائي، سهڪندو آيو. چيائين، ”ٻه خبرون آهن. هڪ ته تنهنجي فليٽ تان پوليس کي دهشتگردي بابت ڪي ثبوت هٿ آيا آهن.“
منهنجي فليٽ تان! مون کان چرڪ نڪري ويو
پڇيم، ڇا لڌو اٿن؟

الاڻي، وراڻيائين، ”سپاڻي پريس ڪانفرنس ۾ صحافين ۽ ٽيليويزن جي نمائندن آڏو پيش ڪندا.“
پڇيم، ٻي خبر ڪهڙي آهي؟

جواب ڏيڻ اڳ چارڻ مون ڏانهن ٽڪ ٻڌي ڏسندو رهيو

پڇيم، ٻي خبر ڪهڙي آهي؟

ورائڻائين، ”تفتيش دوران گلاب ڳونگي سنڌ ۾ دهشتگردي بابت اهم انڪشاف ڪيا آهن.“
مون کي ائين محسوس ٿيو جڻ ڏهين ريڪٽر اسڪيل تي زلزلو آيو. مارگلہ ٽڪرين جو سلسلو ڊهي
ويو ۽ سمورو اسلام آباد ڪنڊرن ۾ بدلجڻ لڳو.

حالتون اوچتو ۽ تيزي سان بدلجي ويون، جيڪي ڪجهه ٿي رهيو هو. اهو سڀن جي وهم ۽ گمان ۾ نه هو. مون بدحواسي جي عالم ۾ به نه سوچيو هو. ته هڪ ڏينهن اهڙو به ايندو جو مون کي، ڪجهه نه ڪرڻ جي باوجود روپوش ٿيڻو پوندو.

چارڻ چريو مون سان متفق نه ٿيو. منهنجي روپوش ٿيڻ لاءِ کيس برپٽ صحرائي جي گهر ۾ لڪڻ واري تجويز پسند نه آئي. چيائين، ”برپٽ صحرائي مولائي مڙس آهي، اٺن ٻارن جو پيءُ آهي، سندس ٻار اڌڪلاڪ ۾ سموري اوڙي پاڙي کي خبر ڪري ڇڏيندا ته تون وٽن روپوش ٿيل آهين. توکي مارائيندا، پر پنهنجي پيءُ کي به مارائيندا.“

مون مون کي چارڻ جي ڳالهه سمجهه ۾ آئي، اسان وارو سنگتي، برپٽ صحرائي لال ڪواٽرن واري علائقي جي هڪ ڪواٽر ۾ رهندو آهي. ڪواٽر ۾ ٻه ڪمرا اٿس، ٻن ڪمرن واري ڪواٽر ۾ برپٽ صحرائي پنهنجي هڪ عدد زال، اٺن ٻارن، پوڙهي ماءُ، هڪ چرسي مامي ۽ ٻن ڀائرن ۽ ٽن پيئرن سان رهندو آهي. هن به روزگار خاطر اسلام آباد ڏانهن هجرت ڪئي هئي. هتي ڏسنديئي ڏسندي مڙس اسلام آبادي ٿي ويو آهي. پڇوس، برپٽ، سنڌ هلندي؟ جواب ڏيندو، بابلا، سنڌ وڃي ڇا ڪبو! برست لڳو ته اٺي ٻار ٿيڻ ۾ اسان ته هاڻي اسلام آبادي ٿي پيا آهيون.

سوچيم، برپٽ صحرائيءَ کي برست لڳي نه لڳي. پر جيڪڏهن پوليس مون کي سندس گهر مان گرفتار ڪيو ته پوءِ برپٽ، برپٽ جي زال، اٺي ٻار، پوڙهي ماءُ، چرسي مامي ٻه ڀائر ۽ ٽي پيئرون ڪاٺ ۾ هوندا. جُٺ ڪندن جو سنڌ ۾ ٿيندر اغوا، ڌاڙن، خونن جا اڌ ڪاٺ وڌيڪ الزام پنهنجي سر ڪٽندا! سندس پنجن سالن جو پٽ پنيرو به بم سان ريل گاڏي اڏائڻ جو الزام قبول ڪرڻ ۾ دير نه ڪندو! چارڻ کي چيم، ”پوءِ ڇا ڪجي؟“

چارڻ سوچ ۾ پئجي ويو. هو جڏهن به سوچيندو آهي، تڏهن ڄڻ پنڊ پهڻ ٿي ويندو آهي. اصل گرم شم! مون کيس ٻانهن کان وٺي ڏونڌاريو. هن چرڪي مون ڏانهن ڏٺو. پڇيم، ”ڇا پيو سوچين.“

”سوچيان پيو ته توکي ڪٿي لڪائجي“ هو ٻيهر سوچ ۾ گرم ٿي ويو. سج لٿي ڪجهه ڪلاڪ گذري ويا هئا. پوڙهو چوڪيدار حاجي يوسف ٻه چار دفعا تشویش وچان لٽيا پائي هليو ويو هو. آفيس ۾ اهڙي نموني ويهڻ مون مناسب نه سمجهيو. مون چارڻ کي چيو، ”گهٽ ۾ گهٽ، في الحال ايترو ته ڪري سگهئون ٿا، جو هتان ٻاهر هلئون؟“

”ها، ٺيڪ آهي.“ چارڻ اٿي بيٺو. جو خيال آيس. چيائين، ترس. هو دريءَ ڏانهن وڌي ويو. هيڏانهن هوڏانهن ڏسي موٽي آيو. چيائين، ”ٻاهر اوندهه آهي — پنگ ۾ ٿا ڪاهي پئون.“

اسين آفيس مان نڪري آياسين. ٻاهرين در وٽ حاجي يوسف مليو. پڇيائين، خير ته آهي نه؟

”ها، ها مڙي خير آهي“ مون کان اڳ چارڻ جواب ڏنو.

الائي چو؟ پوڙهي حاجي يوسف ڪنڌ ڪنهندي چيو ”مون کي الائي چو پريشان پيا لڳو.“

”ڳالهه اصل ۾ پريشاني جهڙي آهي ۽ پريشانيءَ جهڙي نه به آهي“ چارڻ معاملي کي سنڀاليندي چيو.

ڳالهه هن ريت آهي ته ڪي بدبخت ڌاڙيل پنهنجي جوڳيءَ جي سمري کي اغوا ڪري ويا آهن.

پر! حاجي يوسف وائڙو ٿي ويو. چيائين، ”پر، جوڳي ته ڪنوارو آهي!“

”برابر، برابر.“ چارڻ هڪدم چيو ”جوڳي برابر ڪنوارو آهي. پر، هو بدنصيب ڪنوارو جي نصيب ۾ هڪ عدد چوهڙ جمالي جهڙو سهر و ضرور لکيل هوندو آهي.“

مون چارڻ کي نونٺ هنئين.

”چڱو چاچا!“ چارڻ حاجي يوسف کي چيو. جوڳي ڏاڍو اداس ۽ دلگير ٿي پيو آهي. مان کيس بالٽي گوشت ٿو وڃي ڪارايان. انشاءَ الله تعاليٰ نيڪ ٿي ويندو.

حاجي يوسف منهنجي پني ٺپيندي چيو. ”مڙس ٿي جوڳي، اهڙو وقت مڙس تي ايندو آهي“

ٻڌين ٿو؟ چارڻ چيو ”حاجي يوسف ڇا پيو چوي اهڙو وقت مڙس تي ايندو آهي! ڪئين حاجي؟“

”برابر، برابر.“ حاجي يوسف چيو ”دل نه لاه تو کي تنهنجو سهر و ملي ويندو“

چارڻ مون کي ٻانهن کان چڪيندو ٻاهر وٺي ويو.

ٻاهر ذري گهٽ گگهه اوندهه هئي. رستي جي ٻئي طرف ڊگهن وٽن جي قطار هئي. وٽن جي پريان پنگ جا گهاٽا ٻوٽا هئا. اسين ڊوڙندا، رستو پار ڪري پنگ جي ٻوٽن ۾ وڃي پياسين. سياري جي مند ۾ سوٽر، بگهڙ ۽ گذڙ اسلام آباد جهرن جهرنگن ۾ عام جام ٿي پوندا آهن.

چارڻ کي چيم، ”متان جهنگلي جانور جي ور چڙهي وڃئون!“

”جانور پل ته ڪٿي ڪيترو به جهنگلي هجن، پر نه ڪيل گناهن جو اعتراف ڪرائي نه سگهندا آهن.“

چارڻ چيو ”اهو نيڪ ڪم فقط پوليس وارا سرانجام ڏيندا آهن.“

سيءَ ماشا گم ڪري ڇڏيا هئا. اسان ٻنهي بلو ايريا مان ڊوڙ شروع ڪيو. ايف - سڪس لنگهي جي - سڪس ۾ پهتاسين. سيءَ سبب لڪا نه پئي. ٻه ٽي ڪلوميٽر ڪڍي آياسين. مون کي سمجهه ۾ نه آيو ته مان ڇا جي ڪري ڊوڙي رهيو هوس، ۽ ڪيڏانهن وڃي رهيو هوس!

هڪ هنڌ، سڙڪ جي ڀرسان، هڪ ٻاڪڙي وٽ وڃي بيٺاسين. مان اوٽ ۾ ٿي بيٺس. چارڻ ٻاڪڙي واري کان چانهه جا ٻه ڪوپ وٺي آيو. خاموشي سان سڀ سڀ ڪري چانهه پي ڇڏيسين. چارڻ ڪوپ ۽ پيسا ٻاڪڙي واري کي ڏيئي موٽي آيو.

چارڻ کان پڇيم، ”اهڙي نموني ڊوڙ بيمقصد نٿو لڳي؟“

”سيءَ ۾ بيهي سڪڻ بدران، ڊوڙ ٻيتر آهي.“ چارڻ چيو ”شايد ڪو حل نڪري اچي.“

”حل نڪرڻ کان اڳ منهنجو ساھ نڪري ويندو“

چيم، ”منهنجو ڪاٻو گوڏو زخمي آهي، مان وڌيڪ ڊوڙي نه سگهندس.“

چارڻ سوچ ۾ پند پهرڻ ٿي ويو. ڪافي دير کانپوءِ ڪنڌ لوڏيائين. اها سندس موتي اچڻ جي نشاني آهي. سوچ جي دنيا مان.

”آزمائش جي گهڙي آهي جوڳي“ چارڻ مون ڏانهن ڏسندي پڇيو. ”سمجهين ٿو ته مراد ٺاٺارو توکي پاڻ وٽ پناهه ڏيندو!“

الائي ڇو مراد ٺاٺاري جو خيال آيو هيس! چيم. ”چارڻ، مراد ٺاٺاري وڏي جفاڪشيءَ ۽ محنت سان، ۽ اسلام آباد جي ڪرتائن ڌرتائن کي هڪ ٽن ماڪي، ٻه ٽن سڄو گيهه، ۽ انبار ڪارڪن جا ڪارائي هن نامراد شهر ۾ پنهنجي لاءِ مرتبو ۽ حيثيت حاصل ڪئي آهي. تون ڇو اچي مسڪين جي ڪڍ پيو آهين!“

”تون مرندي مرندي به پاسخاطري کان نه مڙندين.“ چارڻ چيو. ”ڊوڙ شروع ڪر. شايد ڪا راهه نڪري پوي.“

منهنجيءَ ٻانهن ۾ هٿ وڌائين. وجود ۾ ولوڙ محسوس ٿي. اڻ ٿڌ وڌڻ لڳي. چارڻ جو هٿ پري ڪندي چيم. ”مون ڪو ڏوهه نه ڪيو آهي. گلاب گونگي به ڪو ڏوهه نه ڪيو آهي، ته پوءِ مان ڇو ڪنهن کان روپوش ٿيڻ لاءِ سرگردان آهيان!“

”تون ڇا ٿو سمجهين.“ چارڻ ڪاوڙ وچان چيو، ”ڏوهه ثابت ڪرڻ ڪو ڏکيو ڪم آهي! هڪ دفعو پوليس کي ور چڙهي وئين نه، ته لياقت علي خان وارو خون به توتي مڙهي ڇڏيندا.“

”مون کي خبر آهي، مون کي اها خبر آهي ته، چاهين ته ابراهام لنڪن ۽ ڪينڊيءَ جي خون جي الزام ۾ ٻڌي آمريڪا روانو ڪري ڇڏين!“ چيم، ”اهو سڀ ڪجهه هن پڇ پڇان کان بهتر آهي.“

چارڻ چريو اوچتو ٽپ ڏيئي اٿي بيٺو. چيائين، ”سبزي منڊي ۾ پاڇين جو هڪ لالو واپاري منهنجو پڪڙي سنگتي آهي. هو منهنجي ڳالهه نه تاريندو. توکي پڪ پناهه ڏيندو.“

ٿوري دير لاءِ دل منهن ۾ سوچيم. ٻيو ته گهٽ ۾ گهٽ اڄوڪي رات لالي وٽ گذارجي. سڀاڻي جي ڳالهه سڀاڻي سان. ڏينهن شينهن آهي مهل کي منهن ڏبو.

اوندھ ۾ اسين سبزي منڊيءَ ڏانهن روانا ٿي وياسين.

سبزي منڊي تائين پهچندي رات جي پهرين پهر جو ڳپل حصو گذري ويو. سبزي منڊي جي آئي - اليون سيڪٽر ۾ آهي. سبزي منڊي جي اوڀر پاسي راولپنڊي آهي، ۽ اولهه طرف مارگلہ ٽڪرين تائين پکڙيل جهر جهنگ ۽ غير آباد علائقو.

چارڻ مون کي هڪ اڌ ٺهيل جاءِ وٽ ترسڻ لاءِ چيو ۽ پاڻ ڀاڄين جي لالي واپاريءَ جي ڳولا ۾ هليو ويو. واٽ تي مون کي ٻڌايو هئائين ته لالي جو نالو دلبر خان هو ۽ پاراچنار جو رهاڪو هو. افغانستان ۾ خانہ جنگي شروع ٿيڻ کان پوءِ ذري گهٽ روزانو سندس ڳوٺ تي راکيٽن ۽ بمين جو وسڪارو ٿيندو هو. ڪجهه عرصي تائين هن ۽ ڳوٺ جي ٻين نوجوانن افغانستان جي خانہ جنگيءَ ۾ خود حصو ورتو. روزانو سرحد ٽپي روسي ۽ افغانستان جي سرڪاري فوجين تي حملو ڪري موٽي ايندا هئا. پر پوءِ اڳتي هلي، جنگ جي شدت جڏهن وڌي ويئي ۽ پاراچنار جي ڳوٺن جا ماڻهو بمين ۽ راکيٽن جي وسڪارن ۾ مرڻ لڳا، تڏهن دلبر خان جي مائٽن مٿن ڳوٺ جي ٻين قبيلن سان ڪوچ ڪيو ۽ سرحد، ۽ پنجاب جي مٿانهين حصن ۾ ورهائجي ويا. دلبر خان کي اسلام آباد ڏاڍو وڻيو. سندس مائٽ مٿ پشاور ۾ سُڪي ميوي، ٽامي ۽ پتل جي ٿانون جا دڪان کولي ويهي رهيا، دلبر خان ڀاڄين جو واپار شروع ڪيو. کيس توبوتا پڪ اپ هئي، ۽ هو اڌ رات جو اٽڪ وٽان ڀاڄيون پري روانو ٿيندو هو ۽ اسر ويل اسلام آباد جي سبزي منڊيءَ ۾ اچي نڪاءُ ڪندو هو.

بدحواسيءَ وچان، مون چارڻ کان هو نه پڇيو ته دلبر خان سندس دوستي ڪيئن ۽ ڪڏهن ٿي هئي. جيستائين مون کي ياد پئي آيو هن ڪڏهن به دلبر خان جو ذڪر نه ڪيو هو. سنگت ساٿ ۾ ڳالهين ٻولهين دوران حوالي طور به سندس واٽان دلبر خان جو نالو نه نڪتو هو. اڌ ٺهيل جاءِ جي اوٽ ۾ سيءَ وچان ڪنبندي، مون کي وهم ورائي ويا. مون کي سمجهه ۾ نه پئي آيو ته مراد ٺاٺاري کي دعائون ڏيان، يا بددعائون ڏيان، جنهن کي مون روپوش ٿيڻ جو مشورو ڏنو هو! روپوش نه ٿيڻ جي صورت ۾، سپاهي مون کي به گلاب گونگي سان گڏ لاک اپ ۾ وڃي هڻن ها، ٻن چئن ڏينهن جي گڏ کان پوءِ رمانڊ وٺي دل تي ڪٽ ڪين ها، ۽ آخر ۾ دهشت گرديءَ جو الزام مڙهي جيل روانو ڪرائي ڇڏين ها! سوچيم، مراد ٺاٺاري جو مشورو نيڪ هو. تڏهن اوچتو مون کي گلاب گونگي جو خيال آيو. تفتيش جي نالي ۾ ڪهڙيون ڪهڙيون تعديون ڪيون هوندا ٿونس! ڪهڙي ڪهڙي نموني ماريو هوندا ٿونس! ڪهڙا ڪهڙا عذاب ڏنا هوندا ٿونس! مون کي پڪ ته ڪونهي، پر مان سمجهان ٿو سموري ايشيا ڪنڊ ۾، تفتيش جي نالي ۾، سڀ کان پوائنٽا ۽ روح فنا ڪندڙ عذاب اسان وٽ ڏنا ويندا آهن. جيڪڏهن ائين نه هجي ها ته پوءِ سپاهين کان وٺي اعليٰ عملدارن تائين پوليس وارن جون شڪليون ايتريقدر مڪروه ۽ پوائنٽيون نه هجن ها.

مون کي گلاب گونگي تي ڏاڍو رحم آيو. سوچيم، اڄوڪي هڪ رات ۾ سندس بچ ڪڍي ڇڏيندا. هو سندن واهيات سوالن جا ڪهڙا ۽ ڪئين جواب ڏيندو! هو جيئن جيئن خاموش رهندو، جيتريقدر خاموش رهندو، اوتريقدر مٿس تشدد ٿيندو! پوليس وارن کي ڪئين خبر پوندي ته گلاب اصل ۾ گونگو آهي، کين ڪئين خبر پوندي! کين ڪير ٻڌائيندو ته وات ۾ زبان هڻڻ جي باوجود گلاب گونگي ڪڏهن به نه ڳالهايو آهي. هو گلاب کي ماري ڇڏيندا!

مان ڦٽڪي پيس. مون کي روهڙيءَ ۾ پنهنجي مٿن مائٽن تي سخت ڪاوڙ آئي. قاضي محمد اسلام کي ڳولڻ لاءِ هنن گلاب کي اسلام آباد ڇو موڪليو هو! ڇا مان ڪافي نه هوس! مون کي به هنن اسلام کي ڳولڻ لاءِ اسلام آباد روانو ڪيو هو. گلاب مون کان تعليم ۾ سرس آهي. پر، هو مسڪين مون وانگر آڙيڪاپ نه آهي. هو چلتو پڙزور نه آهي. بازيگر قسم جي شعبده باز تقريرون ڪرڻ وارن جي صديءَ ۾ گلاب گونگي جو وجود بي معنيٰ آهي. هن صديءَ ۾ خاموشي تدبير جي نشاني نه آهي. هيءَ صدي بڪواس، ۽ بڪواس ڪرڻ وارن جي صدي آهي. هن صديءَ ۾ خاموش رهڻ وارا سوريءَ جي سينگار ٿي ويندا آهن.

گلاب گونگو سوريءَ جو سينگار ٿي ويندو! منهنجي مائٽن، گلاب گونگي کي امڪان ڪاب ٻاهر مهم تي روانو ڪري وڌو ظلم ڪيو آهي! گلاب کي ڪيئن بچائجي؟ ڪيئن بچائجي؟

سوچيم، مان، ڪٿان نه ڪٿان فون ڪري پوليس وارن کي ٻڌائيندس ته گلاب اصل ۾ گونگو آهي. هن پنهنجي خاموشي سان لفظن جي حرفت کي بي معنيٰ ڪري ڇڏيو آهي. هو دهشت گرد نه آهي. هو مون آواره گرد جو دوست آهي! هو آواره گرد آهي، دهشت گرد نه آهي. مون هيڏانهن هوڏانهن فون لاءِ واجهايو.

هر طرف گگهه اوندهه ۽ خاموشي ۾ گذرڻ جي اوائل ۽ ڪٽن جي پونڪڻ هي آواز کان سواءِ ڪجهه نه هو. سرد هوائن کي سڙيل ڳريل پاڇين جي بدبوءِ برداشت کان ٻاهر ڪري ڇڏيو. مون نڪ ۽ وات تي هٿ رکي ڇڏيو. نڪ ٺري برف ٿي پيو هو.

ايتري ۾ اڌ ٺهيل جاءِ جي کاٻي پاسي واري گهٽيءَ مان هڪ پڪ اپ ظاهر ٿي. گگهه اوندهه ۾ پڪ اپ جي تيز روشني اکين ۾ چپڻ لڳي. پڪ اپ منهنجي سامهون اچي بيٺي. پڪ اپ جا ٻئي در ساڳئي وقت ڪليا. هڪ طرف کان چارڻ ۽ ٻئي طرف کان هڪ قد آور، جانن جو جوان ٻاهر نڪري آيو. جانن جو جوان ٻاهر نڪري آيو. جانن جو پڪ اپ جي نه انجڻ بند ڪئي، ۽ نه ئي بتيون وسايون. هيڊ لائيت جي روشنين ۾ پٽ تي سندس پاڇو ڪنهن راوڻ جي پاڇي جهڙو نظر آيو. چارڻ ۽ جانن جو منهنجي ويجهو اچي بيٺا. چارڻ مون کي چيو ”هي دلبر خان آهي.“

دلبر خان هٿ اڳتي ڪيو. مون هٿ هن سان ملايو. ائين لڳو منهنجو هٿ، رُڪ جي ٺهيل ڪنهن هٿ ۾ وڃي پيو.

”۽ دلبر خان، هيءُ اسان جو پڳ مٿي يار دوست، ۽ سڄڻ ساٿي آهي“ دلبر خان سان منهنجي واقفيت ڪرائيندي چارڻ چيو ”نالو اٿس، جوڳي.“

جيستائين منهنجو تعارف پورو نه ٿيو، دلبر خان منهنجو هٿ نه ڇڏيو. تعارف پورو ٿيو ته هن منهنجو هٿ ڇڏي ڏنو.

چارڻ چيو ”دلبر خان پاڇيون ڪٽڻ لاءِ اٽڪ پيو وڃي. دڪان جي پٺيان سندس حجرو آهي توکي اُتي رهڻ لاءِ چيو اٿائين.“

دلبر خان سنڌيءَ ۾ اسان جي ڳالهه سمجهي سگهيو هوندا، پر مفهوم سمجهي ورتو هو. چيائين، ”دلبر خان جي حجري طرف اچڻ ته قياس کان ٻاهر جي ڳالهه آهي – حجري طرف اڪ ڪٽي ڏسڻ به مجال آهي. تون چارڻ جو دوست آهين، اسان جو به دوست آهين. وڃ، منهنجي حجري ۾ وڃي چلم چڪ، مان صبح جو ڇهين تائين پاڇيون ڪٽي موٽي ايندس.“

دلبر خان هٿ اڳتي ڪيو. مون ساڻس هٿ ملايو. هن چارن کي چيو ”پنهنجي دوست کي حجري تي ڇڏي اچ.“

اٺن – ڏهن وڪن تي دلبر خان جو حجرو هو. دڪان لنگهي، حجري ۾ داخل ٿياسين. حجري ۾ هڪ طرف چار پنج ڪتون پيون هيون ۽ ٻئي طرف فرشي نظام هو. ميري گلم تي پٽ سان گول ويهاڻا رکيا هئا. اسين اندر گهڙياسين ته دلبر خان جو هڪ ڪارندو اڳتي وڌي آيو. روايتي آڌرڀاءُ ڪيائين.

”هن جو نالو ڪشمير خان آهي“ چارڻ چيو ”هيءُ دلبر خان جو خاص ماڻهو آهي.“

مون چارڻ کان ڪجهه تعجب وڃان پڇيو ”اڙي بدبخت، لالڻ ۾ ڪيئن اچي ڦاٿو آهين؟“

”اتفاق جي ڳالهه آهي.“ چارڻ چيو ”سکر کان ايندي ڪوئيٽا ايڪسپريس ۾ دلبر خان سان ملاقات ٿي هئي. ماڻهو ڀلو لڳو دوستي ٿي وئي.“

ڪائٽس پڇيم، ”پر تواڳ ته ڪنهن سان به دلبر خان جو ڪو ذڪر نه ڪيو هو؟“

”موقعو ئي نه مليو، جو ڪنهن سان ڳالهه ڪريان!“ ڳالهه لنوائِي ويو. چيائين، ”تون بنا ڪنهن خوف جي هتي آرام ڪر. سمورو حال احوال وٺي، سڀاڻي شام جو مان توسان ملڻ ايندس.“

چارڻ مون سان پاڪر پائي مليو. اسان ٻنهي ڪنهن لڪل درد وچان هڪ ٻئي ڏانهن ڏٺو. چارڻ ٻاهرئين در ڏانهن وڌي ويو. در وٽ ترسي، ڪنڌ ورائي هن مون ڏانهن ڏٺو. چيم، ”چارڻ، پوليس وارن جي پريس ڪانفرنس ۾ ضرور وڃجانءِ.“

چارڻ هاڪارم ڪنڌ لوڏيو ۽ ٻاهر نڪري ويو.

چارڻ هليو ويو

هجري ۾ مان ۽ ڪشمير خان اڪيلا رهجي وياسين.

”بينو ڇو آهين؟“ ڪشمير خان چيو. ”رات جا ٻه ڀيرا آرام ڪري وٺ.“

مان هڪ ڪٽ تي ويڙهيل هنڌ کي ٽيڪ ڏيئي ويهي رهيس. ڪشمير خان سامهون پٽ وٽ گول ويهائي کي ٽيڪ ڏيئي گلم تي ويهي رهيو. پاسي کان رکيل چلم چڪي ورتائين، چلم سان لڙڪندڙ چمري جي ٿيلهي مان تماڪ ڪڍي، تريءَ تي رکي خوب مھٽيائين. چلم ڀري، ٽيلي ٻاري، نڙ مان سوتا هڻي، منٽ ۾ سمورو حجرو دونھين سان ڀري ڇڏيائين. ڪجهه دير تائين سوتا هڻڻ کان پوءِ هو چلم کڻي مون وٽ آيو.

هٿ سان اشارو ڪندي چيم، ”نه، مهرباني.“

سگريٽ؟ هڪدم کيسي مان سگريٽ ڪو پاڪيٽ ڪڍي ورتائين.

انڪار ڪندي چيم، ”مان سگريٽ به نه چڪيندو آهيان.“

تھڪ ڏيئي کليو. چلم کڻي موٽي ويو. گول ويهائي ٽي ٽيڪ ڏيئي ويهي رهيو. خوب دل تي بڙڪا ڪڍندي، ۽ سوتا هڻندي، دونھان ڪڍيائين. ڪجهه دير کان پوءِ پڇيائين، ”صوفي آهين؟“ چيم، ”گھگار آهيان.“

وري کلي پيو. ڪاري رنگ جي مرداڻي شال ڪلمن تان لاهي پاسي کان رکيائين. اندران، هٿيارن سان هوڏي گھٽ جھنجھيل هو. گولين جا پتا ڪلمن ۽ سيني تي ويڙهيل - ٻه روالور چيلهه سان ٻڌل، ۽ هڪ خودڪار بندوق، جيڪا يا ته ڪلاشنڪوف جو جديد نمونو هو يا اسرائيلي طرفان ٺاهيل اوزي هئي. مون اڳ زندگيءَ ۾ هڪ ماڻهوءَ کي ايتريقدر هٿيارن سان جھنجھيل نه ڏٺو هو.

پڇيائين، ”ڪنھن کي قتل ڪيو اٿئي؟“

مون کان ڏري گھٽ چرڪ نڪري ويو.

مون کي واٽڙو واٽڙو ڏسي، وري کليو. چيائين، ”دلبر خان جي هجري تي اچڻ کان پوءِ سمجھ ته جڻ ماءُ جي پيٽ ۾ محفوظ آهين.“

پر! مون هٻڪندي پڇيو، ”تو کي ڪنھن ٻڌايو ته مون خون ڪيو آهي؟“

چلم مان پڙڪا ڪڍندي پڇيائين، ”ته پوءِ دلبر خان جي هجري ۾ اچي پناهه ڇو ورتي اٿئي؟“

ڪجهه سمجھ ۾ نه آيو ته چيم، ”هتي اچڻ ۽ لڪڻ لاءِ خون ڪرڻ ضروري آهي ڇا؟“

ڪو جواب نه ڏنائين. سوچيندو رهيو. چلم چڪيندو رهيو. ڪجهه دير کانپوءِ پڇيائين، ”پوليس تنهنجي تلاش ۾ ڇو آهي؟“

”الائي مون کي خبر ڪونهي.“ چيم، ”هنن منهنجي دوست کي گرفتار ڪيو آهي.“
 ڏاڍيءَ دلچسپي سان پڇيائين، ”تيون ڏينهن مري روڊ تي هڪ سوناري جي دڪان ۾ ڌاڙو لڳو هو. اهو
 ڪارنامو تنهنجي دوست جو ته ناهي؟“

تڏهن محسوس ڪيم ته حالتن جو شڪار ٿي مان قطعي غلط هنڌ تي پهچي ويو هوس، مون کي چارڻ
 بدران پاڻ تي ڪاوڙ آئي. سموري سنگت کي خبر آهي ته چارڻ چريو سودائي آهي. رات جو جاڳندو
 آهي، سوچيندو آهي، ۽ ڏينهن جو جاڳندي خواب ڏسندو آهي. هو هڪ تمام وڏي سماجي ۽ اقتصادي
 انقلاب جي پيش خيمي جو منتظر آهي. اڪثر ائين ٿيو آهي جو سادگيءَ وچان چارڻ پاڻ کي، ۽ پاڻ
 سان گڏ سموري سنگت کي مصيبت ۾ مبتلا ڪيو آهي. پاڻ پوڳيندو آهي. پاڻ سان گڏ ٻين کي
 پوڳائيندو آهي.

ڪشمير خان چلم هڪ طرف ڪندي چيو، ”تنهنجي دوست ڪنهن کي قتل ڪيو آهي؟“
 تڏو ساھ ڪٽي، دل ٿي دل ۾ اول پاڻ کي ۽ پوءِ چارڻ کي پاراتا ڏيندي چيم ”گلاب گونگي جهڙا ماڻهو پاڻ
 کان سواءِ ڪنهن کي به قتل ڪري نه سگهندا آهن.“

”تنهنجي دوست جو نالو گلاب آهي؟“

”ها“ گونگو آهي.

”ها“ چيم، ”هو ڳالهائي نه سگهندو آهي.“

ڪيائڙي ڪنهندي پڇيائين، ”ڇا ڪيو اٿائين.“

ڪجهه ڪجهه ڪاوڙ وچان چيم، ”اهو ئي افسوس آهي، جو ڪجهه نه ڪيو اٿائين.“

ڪشمير خان کليو چيائين، ”يار ڪجهه ته ڪيو هوندائين! پوليس واندي ناهي، جو کيس چلم
 چڪيندي پڪڙي ويئي آهي!“

هن سان ڳالهائڻ، ڇڻ پٽ سان مٿو هڻڻ هو. مان ماڻ ڪري ويهي رهيس. ڪشمير خان گولين جا پٽا
 لاهي پاسي کان رکيا. روالور ۾ اوزي يا ڪلاشنڪوف جي نسل جي رائيفل ويهائي تي رکي، بالم ٿي
 لپتي پيو. ڇت ڏانهن ڏسندو رهيو.

مون کي سمجهه ۾ نه پئي آيو ته چارڻ چرسي دلبر خان، ڪشمير خان جهڙن ماڻهن سان واسطو ڇو ۽
 ڪيئن رکيو هو! ڪٿي ائين ته نه هو. جو چارڻ چريو خوابن جي تعاقب ۾ رڻ کان وڃي نڪتو هو!
 ڪٿي ائين ته نه هو. جو مائوزيتنگ جي قول مطابق چارڻ انقلاب بندوق جي ناليءَ ۾ ڏسي ورتو هو!
 ڪٿي ائين ته نه هو. هن ڳيري جي روپ ۾ خونخوار عقاب ڏسي ورتو هو!

ڪشمير خان ڪنگهڪار ڪري مون ڏانهن ڏٺو. هو الائي ڇو مون کي نه وڻڻ لڳو. سمجهان ٿو مان به هن
 کي نه وڻيو هوس. اسين جنهن کي پسند نه ڪندا آهيون، يقين ڄاڻو. هو به اسان کي پسند نه ڪندو
 آهي. ڪشمير خان روالور ڪٿي ورتو. روالور جي نالي شال جي ڪنڊ سان چمڪائيندي، پڇيائين،
 ”تنهنجي گونگي دوست وٽ ڪهڙا ڪهڙا هٿيار آهن؟“

غور سان ڪشمير خان ڏانهن ڏٺو. چيم، ”گلاب وٽ به خوفناڪ هٿيار آهن.“
ڪشمير خان چرڪ ڀري ويهي رهيو. پڇيائين، ڪهڙا؟
چيم، ”گلاب وٽ ڪوپريءَ جو ميجالو ۽ هٿ ۾ قلم آهي. اهي ٻئي هٿيار دنيا جا سڀ کان خطرناڪ هٿيار آهن.“

ڪشمير خان تهڪ ڏيئي ڪلي پيو. سمورو حجرو لڏي ويو. هن کيسي مان بال پين ڪڍي. مون کي ڏيکاريندي چيو، ”تون هن کي هٿيار ٿو سمجهين! ۽ سوبه خطرناڪ هٿيار! بيوقوف.“
هن ٻنهي منين ۾ جهلي، بال پين کي ٽڪڙا ٽڪڙا ڪري ڇڏيو. ان دورن هو پاڳلن وانگر تهڪ ڏيئي کلندو رهيو. ڀڳل بال پين جا ٽڪر نفرت وچان کتن هيٺان اُڇلائي هو خاموش ٿي ويو. اوچتو ڦيرو کائي روالور ۽ آٽوميٽڪ رائيفل کڻي ورتائين، ٻنهي هٿيار مون ڏانهن سڌا ڪندي چيائين، ”هي به هٿيار دنيا جا خطرناڪ هٿيار آهن. اسان وٽ مشين گن، سب مشين گن ۽ راکيٽ لانچر به آهن، ۽ تون چوين ٿو ته هڪ ٽڪي جو قلم دنيا جا خطرناڪ هٿيار آهي!“ هو هڪدم اُٿي بيهي رهيو. ٻه چار وڪون کڻي هو منهنجي مٿان اچي بيٺو.

”توهين به چار درجا پڙهيل ماڻهو، اسان کي احمق سمجهندا آهيو؟“ هن رائيفل جو رخ منهنجي لوندڙيءَ ڏانهن ڪندي چيو، ”هڪ برست سان سمورو ميجالو ڪوپڙيءَ سميت پرزا پرزا ٿي ويندو آهي!“

وحشت وچان پنٿي ڪسڪندو پٽ سان وڃي لڳس. هو وري تهڪ ڏيئي ڪلي پيو.
چيائين، ”گهٻراءِ نه تون اسان جو مهمان آهين. تنهنجي عزت اسانجي عزت آهي.“
هو موٽي وڃي گل تي ويٺو.
مون هڪ لحظي ۾ فيصلو ڪري ورتو مان هن حجري ۾ هرگز نه رهندس. هتان هليو ويندس.
مان اٿي بيٺس. ڪشمير خان ڏانهن ڏسندي چيم، ”مان وڃان ٿو.“
ڇڻ وائرو ٿي ويو. پڇيائين، ”ڪيڏانهن؟“
”ڪا خبر ڪانهي ته ڪيڏانهن“ چيم، ”بس، مان وڃان ٿو.“
ڪشمير خان اٿي بيٺو. هٿ ۾ آٽوميٽڪ رائيفل هڻس. چيائين، ڏاڍي عجيب انداز ۽ لهجي ۾، ”برادر! اهو ته ممڪن ڪونهي.“

”ڇو ممڪن ڪونهي“ مون ڪجهه سخت لهجي ۾ چيو، ”مان قيدي آهيان!“
”نه برادر! نه هرگز نه.“ ڪشمير خان منهنجي سامهون اچي بيٺو. چيائين، تون دلبر خان جو مهمان آهين. جيستائين دلبر خان موٽي اچي، تيستائين تنهنجي حفاظت ڪرڻ منهنجي فرض آهي.“
”مون کي ڪنهن به قسم جي حفاظت جي ضرورت نه آهي.“ چيم، ڀريءَ ٿي! مان هليو ويندس.“
”اهو تنهنجي اختيار ۾ ناهي، برادر“
”ته پوءِ ڪنهنجي اختيار ۾ آهي.“

”منهنجي.“

”مان تنهنجو قيدي آهيان؟“

”تون دلبر خان جو مهمان ۽ امانت آهين.“

”مان نه ڪنهن جو مهمان آهيان ۽ نه ڪنهن جي امانت آهيان.“ چيم، ”مان ڪنهن صورت ۾ به هتي رهڻ لاءِ تيار نه آهيان.“

ڪشمير خان منهنجي سيني تي هٿ رکي، مون کي پوئتي ڌڪڻ شروع ڪيو. پنيرو هڻندو مان سڌو وڃي ڪٽ جي پاڳيءَ سان لڳس. ڪٽ تي ذري گهٽ ڪري پيس.

”هي ڪهڙي بدتميزي آهي؟“ پاڻ کي سنڀاليندي چيم، ”پنهنجو هٿ پري ڪر.“

برادر، بردار تون ٽڪڙ نه ڪر. ”ڪشمير خان چيو، ”رات جا ٻه ٿيا آهن. ٻن ٽن ڪلاڪن جي ڳالهه آهي. صبح جو پنجين لڳي تائين دلبر خان موٽي ايندو. ان کان پوءِ تون ڄاڻين ۽ دلبر خان. في الحال تون هتان وڃڻ جو خيال دل مان ڪڍي ڇڏ.“

مون محسوس ڪيو. ڪشمير خان ڪنهن به قيمت تي مون کي ٻاهر وڃڻ نه ڏيندو. بيوسيءَ وچان مان ڪٽ تي لپتي پيس.

بيوسي وچان مون کي ننڊ کڻي ويئي. اک کلي ته جهونجهڪڙي جي مهل هئي. مان چرڪ ڀري اٿي وينس. سامهون گلر تي دلبر خان پٽ کي ٽيڪ ڏيو ويٺو هو. چلم جون نڙ وات ۾ هوس. مون کي ڏسي مريو.

”ڪئين جوان!“ بڙڪا ڪيندي پڇيائين، ”ننڊ ته آرام سان ڪيئي نه؟“

مون هيڏانهن هوڏانهن ڏسندي پڇيو ”هو ڪٿي آهي؟“

”ڪير، ڪشمير خان؟“

”ها، ڪشمير خان ڪٿي آهي؟“

”ڇو خير ته آهي نه؟“

”مون رات هتان وڃڻ پئي چاهيو.“

”پوءِ؟“

”ڪشمير خان مون کي وڃڻ نه ڏنو.“

”هن نيڪ ڪيو.“ دلبر خان چيو ”ڪشمير خان منهنجو خاص ماڻهو آهي. پروسِي جو ماڻهو آهي. هو

جيڪڏهن توکي وڃڻ ڏئي ها ته مان کيس گوليءَ سان اُڏائي ڇڏيان ها.“

ڪجهه ڪجهه حيرت وچان، ”ان جو مطلب آهي ته هن جيڪي ڪجهه ڪيو سو تنهنجي اجازت،

بلڪ حڪم مطابق ڪيو!“

”جيئن سمجهين.“ دلبر خان چلم چڪندي چيو ”تنهنجو خيال ته چڱيءَ طرح رکيائين نه!“

”ڏوڙ جو خيال رکيائين.“ مون ڪروڙ وچان چيو ”مون کي سمجهه ۾ نٿو اچي، ته چارڻ لڪائڻ لاءِ مون

کي هتي ڇو وٺي آيو!“

دلبر خان ڏاڍي تڪبر سان چيو ”ظاهر آهي، اسلام آباد ۾ منهنجي حجري کان وڌيڪ محفوظ هنڌ تو

کي ٻيو ڪونه ملندو.

”اول ته مون کي لڪڻ جي ضرورت نه هئي. ۽ نه ئي آهي.“ چيم، ”اجايو مراد ٿاناري ۽ چارڻ جي چڪر

۾ لڪڻ جي حامي ڀري وينس.“

دلبر خان چلم ڀري ڪري پٽ سان ٺهي ويٺو. شال ڀري ٿيس، سندس جسم تي هٿيار ۽ گولين جا پٽا

ڏنم.

دلبر خان پڇيو ”تنهنجو دوست پوليس جي حراست ۾ ناهي؟“

چيم، ”آهي، پر هن ڪجهه نه ڪيو آهي.“

هڪدم چيائين، اهي پوءِ جون ڳالهيون آهن، مون کي ٻڌاءِ، پوليس تنهنجي ڳولا ۾ ناهي؟

”آهي، بلڪل آهي.“ احتجاج ڪندي چيم ”پر مون ڪجهه به نه ڪيو آهي.“

دلبر خان چيو ”چارڻ مون کي ٻڌايو پئي پوليس کي تنهنجي خلاف خاص ثبوت هٿ آيا آهن.“

ساڳئي لهجي ۾ چيم، ”ڪهڙا ثبوت هٿ آيا آهن. بم ٺاهڻ جا ملڪ جو تختو اونڌو ڪرڻ جا، ڏاڙا هڻڻ جا، ڇا جا ثبوت مليا اٿن؟“

”ان جو مطلب آهي ته، پاڪستان ۾ تون پوليس جي طاقت ۽ اختيارن کان بيخبر آهين!“ دلبر خان چيو ”هڪ پوليس واري جي لکيل ايف. آئي. آر تي ملڪ جو وزيراعظم، ذوالفقار علي ڀٽو ڦاهي چڙهي ويو هو... ڪيئن!“

”مان ذوالفقار علي ڀٽو نه آهيان.“ بيزار ٿيندي چيم، ”مان هڪ عام رواجي انسان آهيان. پوليس مون سان اهڙو برتاءُ ڇو ڪندي؟“

دلبر خان اٿي بيٺو منهنجو بحث، ڇڻ نه پئي وٺيس. ٻه وڪون ڪئي، وڏي آيو. چيائين، ”پوليس جي لاکين ۽ جيلن ۾ بند سڀئي ماڻهو ذوالفقار علي ڀٽو نه هوندا آهن، تون وانگر عام رواجي انسان هوندا آهن.“

”هو ڪارگر دگيءَ وارن فائيلن جو ڪاڇ ٿي ويندا آهن.“

مون چيو ”اهي تنهنجا پنهنجا خيال آهن. في الحال مون کي ٻه ڪم ڪرڻا آهن.“

پڇيائين ڪهڙا؟

چيم، ”هڪ ته، سڀ کان اڳ مون کي پوليس سان فون تي ڳالهائڻو آهي.“

ڪجهه چرڪيو. پڇيائين، ”ڇا جي باري ۾؟“

چيم، ”اول مون کي ٻڌاءِ ته هتان فون ڪرڻ جو ڪو بندوبست آهي؟“

”فون جو بندوبست آهي.“ دلبر خان چيو ”پر سڀ کان اڳ ٻڌاءِ ته پوليس کي ڇا جي باري ۾ فون ڪندين.“

”اهو ٻڌائڻ ضروري آهي؟“ پڇيم،

”ها، تمام ضروري آهي.“ دلبر خان رُکوڻي بيٺو. پنهنجن هٿيارن پنوهارن سميت، هو مون کي پاڇين جو واپاري نه پر ڪو جرائم پيشه شخص لڳو. وٽس جديد اسلحو ڏسي اهو خيال به آيم، ته هو هٿيارن جو اسمگلر هو.

بيوسي انسان کي بي نياز ڪري ڇڏيندي آهي. ڪشمير خان وٽ رائيفل ۽ روالور ڏسي مان ڪنبي ويو هوس. دلبر خان کي هٿيارن سان جنجهيل ڏٺم، ته تعجب نه ٿيو. مون کي ائين لڳو ڪشمير خان جي ورتاءُ کان پوءِ مان ذهني طرح اهڙي امڪان لاءِ ڄڻ تيار هوس. منهنجي چپن تي مُرڪ تري آئي.

دلبر خان کان پڇيم، ”پوليس کان ڊچين ٿو؟“

ناگوار لڳس، پر ضبط ڪري ويو. چيائين، ”پوليس ڪنهن جي سڃڻ نه ٿيندي آهي. اڪيون ڦيريندي، ۽ تختو ڪڍندي دير نه ڪندي آهي.“

پڇيم، ”ته پوءِ تنهنجو حجرو محفوظ ڪيئن آهي؟“

”جيئن مختلف ڪاروبارن ۾ ٿيندو آهي، تيئن پوليس جا به ٻيا پن کان وڌيڪ ڌڙا ٿيندا آهن. هڪ ڌڙي سان منهنجي ياري آهي. ٻئي ڌڙي وارا وجهه وٺي ويٺا آهن ته ڪيئن ۽ ڪڏهن مون کي ڪوڙڪي ۾ آڻي، پهرين ڌڙي کان ڇڏائي پاڻ سان شامل ڪن.“

مان ڪجهه ڪجهه تعجب وڃان سندس ڳالهه ٻڌندو رهيس.

چيائين، ”اسان جي زندگيءَ ۾ ائين ٿيندو رهندو آهي پر مان ان کي ڪا ايڏي اهميت نه ڏيندو آهيان.“
 سڀ ڪجهه واضع ٿي پيو. ٿڌو ساھ ڪنيم ۽ چيم، ”ان جو مطلب آهي ته تون پاڇين جو واپاري نه آهين.“
 ”مان پاڇين جو واپاري آهيان.“ هن پنهنجي ڳالهه تي زور ڏيندي چيو ”اٽڪ لان گوپين، گجرن ۽ گوگڙن سان پڪ اپ پرائي آيو آهيان.“

هڪ لمحي لاءِ خاموش رهي، پڇيم، ”ته پوءِ پوليس سان راهِ رسم وارو چڪر ڪهڙو آهي؟“
 ”اهو تنهنجو معاملو ناهي، تون ان ۾ نه پئ!“

دلبر خان بيزار ٿيندي پڇيو ”تون پوليس سان ڇا ڳالهائيندي؟“
 ”تو تان پوليس سان ڳالهائڻ بيڪار آهي.“ چيم، ”اجايو ساھ نڪري ويندءِ!“
 ”مسٽر، مسٽر!“ دلبر خان باهه ٿي ويو. چيائين، ”مون کي چارڻ جو لحاظ آهي، ورنه، خدا ٿو ڄاڻي، خدا ٿو ڄاڻي...“

هن جملو پورو نه ڪيو ۽ هٿن جون تريون مٿيندي حجري ۾ اچ وڃ ڪرڻ لڳو. ۽ پٺ پٺ ڪندو رهيو.
 خدا ٿو ڄاڻي... خدا ٿو ڄاڻي.

رنگ جو هونئن ئي اچو هو. ويتر جو ڪاوڙ لڳس ته ڳاڙهو ٿي ويو. مون کي پنهنجي غلطيءَ جو احساس ٿيو. ڳالهه ٺاهيندي چيم، ”دلبر خان، مون ته چرچو پئي ڪيو. تو جهڙي جانني جوان کي ڀلا پوليس جي ڪهڙي پرواه!“

خاموشي سان منهنجي ڳالهه ٻڌائين. حجري جا اٺ ڏھ چڪر هڻي هو گلم تي ويهي رهيو. گهڙي کن رڪي ڇڻ سان پاڻ سان ڳالهايائين، ”ٺٺوليءَ ته مان پنهنجي پيءُ جي به برداشت نه ڪندو. لعنت آ منهنجي زندگيءَ تي.“

ٽيليفون جو خيال مون پنهنجي دل مان ڪڍي ڇڏيو. اُٿي بيٺس. دلبر خان کي اجايو ڪاوڙائي وڌو هيم.
 پشيمان پئي ٿيم. سندس ويجهو وڃي بيٺس. کيس آهستي سڏ ڪيم، ”دلبر خان.“

ڪجهه دير کان پوءِ هن ڪنڌ مٿي ڪيو.

چيم، ”لڳي ٿو تنهنجي دل ڏڪائي اٿم.“

هوا ۾ هٿ لوڏيائين، ڪچيائين ڪجهه به نه.

چيم، ”يار معاف ڪجورنءِ.“

وري هوا ۾ هٿ لوڏيائين، ڇڻ چوندو هجي، هاڻي ڇڏان ڳالهه ڪي!

چيم، ”تو هڪ رات لاءِ پنهنجي حجري ۾ مون کي پناهه ڏني. مان تنهنجو ٿورائتو آهيان.“

وري به ساڳي انداز ۾ هٿ لوڏيائين.
ڏانهن هٿ وڌائيندي چيم، ”مان وڃان ٿو.“
”ڪيڏانهن ٿو وڃين.“ اصل اُڀو ٿي ويو. اڪيون تانڊا ٿي پيس. ڪٿ ڏانهن اشارو ڪندي چيائين، ”ماڻري
ڪري وڃي ويهي ره.“
”ويهي رهان.“ تعجب وڃان چيم
”ها، ها وڃي ويهي ره.“ چيائين، ”جيستائين چارڻ نه ايندو. مان توکي هتان وڃڻ نه ڏيندس.“
”مون کي گلاب ڳونگي لاءِ ضمانت جو بندوبست ڪرڻو آهي. دلبر خان.“ چيم، ”چارڻ الائي ڪڏهن
ايندو. مان وڃان ٿو.“
”مٿو نه ڪاءِ!“ هن ذري گهٽ رڙ ڪئي. چيائين، ”جيستائين چارڻ نه ايندو. مان توکي هتان وڃڻ نه
ڏيندس، سمجهي؟“
ان وقت ڪشمير خان هڪ چوڪري کان چئنڪن ۾ قهوو پراڻا ۽ تربل بيدا ڪٽائي آيو. هن نيرن گلم
تي رکائي ڇڏي.
ڪشمير خان ماحول ۾ تلخي محسوس ڪري ورتي، دلبر خان کان پڇيائين، ”خير ته آهي نه؟“
دلبر خان رکي لهجي ۾ ورائيو، ”ها، خير آهي.“
ڪشمير خان گلم تي ويهي رهيو.
مان بينور رهيس.
دلبر خان چينڪ مان پياليءَ ۾ قهوو پيئندي، هڪ ڪن لاءِ مون ڏانهن ڏٺو. پوءِ سخت لهجي ۾ چيائين، ”
بينو ڇو آهين؟ ويهي ره نيرن ڪر!“
مان بينور رهيس.
دلبر خان پيالي چين تائين آئي، روڪي ڇڏي. چيائين ”اڙي بابا! نيرن ڪر. اسان پنهنجي حجري ۾
ڪنهن کي بڪ مرڻ نه ڏيندا آهيون.“
ڪشمير خان اتي بينو. مون کي ٻانهن کان وٺندي ۽ ڏاڍي پيار سان، پڻڪن ۾ چيائين، ”يار! دلبر خان
جي ڳالهه نه تار. هيءَ وڏو چريو مڙس آهي خودڪشي ڪندي وڃي نه ڪندو يا توکي ماري وجهندو.“
ڇت ڏانهن ڏسي، ٿڌو ساھ ڪنيم ۽ دلبر خان جي ڀرسان ويهي رهيس.

ڪٿي پڙهيو هيم، ڪڏهن ڪڏهن ائين به ٿيندو آهي، جو ورهيه اک ڇنڀ ۾ گذري ويندا آهن، ۽ ساعتون صدين ۾ بدلجي وينديون آهن. چارڻ چريجي جو انتظار ڪندي ائين محسوس ٿيو دلبر خان جو حجر و لاهور قلعي جو قيد خانو هو. جنهن ۾ مان ورهين کان چارڻ جو انتظار ڪري رهيو هوس، ۽ سمجهي رهيو هوس ته چارڻ ڪڏهن به نه ايندو. ۽ مان دلبر خان ۽ ڪشمير خان جي حجري مان نڪري نه سگهندس. تماڪ جي دونهين ۾ زرد ۽ ميرانجهڙيون ٿيل پتين جي وچ ۾ منهنجو ساھ سڪي ويندو. سوچيم، مان مري ويندس گلاب ڳونگي لاءِ ڪجهه به نه ڪري سگهندس!

هنن لاکپ ۾ گلاب کي ڏاڍو ماريو هوندو. مون کي رکي رکي خيال پئي آيو. پوليس ۽ تفتيش ڪندڙ ادارن پاران انسانن تي لڳ ڪانڊايندڙ عذابن ۽ تشدد جا جيڪي احوال ٻڌا هيم، اکين آڏو ترڻ لڳا.

گلاب کي اگهاڙو ڪيو هوندائون!

کيس فرش تي اندو لپتائي، لوڻ واري پاڻيءَ ۾ پسيل بيد جي لڪڻ سان ماريو هوندائون!

ڇمڙي جي ڦٽڪن سان سان گڏيو هوندائون!

کيس اونڌو لپتائي، ڪنڌ ۽ ڪلھن تائين پاڻي ۾ ٻوڙي گوتا ڪارايا هوندائون!

آگرين جي وچ ۾ ڪانيون وجهي سندس هٿ مروڙيا هوندائون!

سندس ننهن پڪڙ سان پڪڙي، ماس کان ڌار ڪري ڇڏيا هوندائون!

کيس مختلف غصون تي سگريٽن سان ڏنپ ڏنا هوندائون!

۽ هر عذاب کان پوءِ ساڳيو سوال ورجايو هوندائون! ڳالها، ڳالها، ڳالها!

گلاب ڪيئن ڳالهائيندو! گلاب ڪيئن ڳالهائيندو! هو عذاب سمندي سمندي مري ويندو. پر ڳالهائي نه سگهندو. پوليس کي ڪير ٻڌائيندو ته گلاب ڳونگو آهي. ڪير ٻڌائيندو. مون کي پنهنجي وجود ۾ پڇ ڊاه محسوس ٿي. مان چرڪ ڀري ويهي رهيس. حجري جو در بند هو. مون اٿي، وڃي در کڙڪايو.

در ڪشمير خان کوليو.

چيم، ”چارڻ الائي ڪڏهن ايندو ۽ الائي ڪڏهن منهنجي جند هتان آزاد ٿيندي. مون کي خدا جي واسطي هڪ ٽيليفون ڪرڻ ڏيو.“

ڪشمير خان ٿوري دير سوچيندو رهيو. پوءِ چيائين ”ترس“

پاڇين جي دڪان ٻاهران ويٺل دلبر خان ڏانهن هليو ويو. ٻنهي ڄڻ پاڻ ۾ ڪجهه ڳالهايو. ڪشمير خان موٽي آيو. چيائين، ”تو کي هتان پوليس کي فون ڪرڻ نه ڏينداسين.“

چيم، ”مان پوليس سان نه ڳالهائيندس. پنهنجي هڪ دوست سان ڳالهائيندس، ۽ پوءِ کيس اهو به نه ٻڌائيندس، ته ڪٿان ڳالهائي رهيو آهيان.“

ڪشمير خان وري سوچ ۾ پئجي ويو. گهڙي کن کان پوءِ چيائين، ”ترس“
وري دلبر خان ڏانهن هليو ويو. ٻئي جڳا پاڻ ۾ ڳالهائيندا رهيا، ۽ مون ڏانهن ڏسندا رهيا. ڪشمير خان ان دوران هاڪار ۾ ڪنڌ ڏوٽيندو رهيو. ڪافي دير تائين پاڻ ۾ ڳالهائڻ کانپوءِ ڪشمير خان پاڇين جي دڪان ڏانهن هليو ويو. پاڇين جو دڪان آڏو اوت ۾ هو ڪشمير خان مون کي نظر نه آيو. ٿوڙي دير کانپوءِ تار بنا ٽيليفون ڪٽي آيو. تمام جديد قسم جي ٽيليفون هئي. ٽيليفون مون کي نه ڏنائين، چيائين، ”نمبر ٻڌاءِ.“

مون کيس مراد ٺاڻاري جو نمبر ڏنو.

پڇيائين، ”ڪير آهي.“

چيم، ”منهنجو دوست آهي.“

ڪشمير خان ڊائل ڪيو. رسيور ڪن تي رکي ٻڌندو رهيو. پوءِ رسيور مون ڏانهن وڌائيندي چيائين، ”اچي وٺ ڳالها.“

رسيور ڪن تي رکيم ته ٺاڻاري جو آواز آيو ”مراد ٺاڻارو اسپيڪنگ.“

”مراد، مان جوڳي،“ مون کي پنهنجو آواز ڪنبندي محسوس ٿيو.

منهنجو آواز ٻڌي، مراد جڙ ڊجي ويو. چيائين، ”جاني، مارائيندين ڇا!“

”مراد، ڪجهه ڪر.“ ٻڌائيندي چيم، ”هو گلاب کي تفتيش ۾ ماري وجهندا، ڪجهه ڪر، مراد.“

منهنجي آواز ۽ لهجي ۾ الائي ڇا هو. جو مراد جڙ سوچ ۾ پئجي ويو. ڪافي دير تائين خاموش رهيو. ڪشمير خان مون ڏانهن ڏسندو رهيو.

ڪجهه دير کانپوءِ مراد پڇيو ”تون محفوظ آهين نه.“

”ها، مان محفوظ آهيان، بلڪه سمجهه ته ضرورت کان وڌيڪ محفوظ آهيان.“

ڪشمير خان ڏانهن ڏٺو. چيم، ”منهنجو فڪر نه ڪر گلاب لاءِ ڪجهه ڪر.“

مراد خاموش رهيو.

ڪشمير خان مون ڏانهن ڏسندو رهيو.

”حالتون اسان جي حق ۾ ناھن، جوڳي“ مراد ٺاڻاري چيو ”کين پڪ آهي ته گلاب سنڌي دهشتگردن

جي گروه جو ميمبر آهي ۽ سندس ٻيا ساٿي دستي ۽ تائيمر بمن سميت اسلام آباد ۾ پڪڙجي ويا آهن.

في الحال کي ڀرپور رڪجي. ان ۾ سيني جي سلامتي آهي.“

تڪليف وڃان چيم، ”تيستائين گلاب کي ماري وجهندا.“

”گلاب کي موليٰ جي حوالي سمجه.“ مراد چيو ”پڪ ڪونهي ته ڪنهن ڪنهن جي فون ٽپ ٿي رهي

آهي، مانيٽر ٿي رهي آهي.“

مراد ٺاڻاري رسيور رکي ڇڏيو.

مون فون ڪشمير خان کي موٽائي ڏني.

ڪشمير خان پڇيو ”قهوو پيئندين.“

هاڪار ۾ ڪنڌ لوڏيندي، مان حجري ۾ وڃي لپتي پيس. منهنجي خواب خيال ۾ به نه هو ته انسان جو حالتون ايتريقدر ۽ ايترو جلدي بدلجي وينديون آهن! مون واچ ۾ وقت ڏٺو. صبح جا يارهن ٿيا هئا. چارٽ چريو ڪيڏانهن غائب ٿي ويو!

ڪٿي چارٽ کي به پڪڙي ته نه ويا آهن! مان چرڪ پري ويهي رهيس.

ٿوڙي دير کان پوءِ هڪ چوڪرو قهوو جو چينڪون ۽ پيالون ڪٿي حجري ۾ داخل ٿيو. هن جي ڪي، ڪشمير خان، دلبر خان ۽ هڪ پوليس جو صوبيدار حجري ۾ داخل ٿي. مون کي دلبر جي نيت تي شڪ ٿيو. شڪ ته اصل ۾ مون کي ان وقت کان هو. جڏهن کان هنن مون کي حجري مان نڪرڻ جي منع ڪئي هئي.

صوبيدار ۽ دلبر خان مون ڏانهن هليا آيا، منهنجي سامهون اچي بيٺا. صوبيدار خراڻت قسم جو گھرو مڪروھ ۽ شڪل مان بي مروت پئي آيو. پنجاه کن سالن جو هو. وار پٺور وانگر ڪارا ڪيا هٿائين. مچ به خضاب سان ڪاري ڪئي هٿائين، پيٽ بيحد وڏو ۽ تنگون ۽ ٻانهون سنهڙيون هيس. ”جان محمد اسان جو دوست آهي.“ دلبر خان مون کي اک هڻندي چيو. ”سنڌ ۾ پنهنجيون زمينون اٿس، وڏو زميندار آهي.“

صوبيدار مون ڏانهن هٿ وڌايو. ڪجهه اچرج وڃان مون صوبيدار سان هٿ ملايو ۽ اک تيت ڪري دلبر ڏانهن ڏسي ورتم. دلبر خان ٻيهر اک هڻي ورتي ڄڻ چونڊو هجي، پٽ هوشيار ڏيکار! صوبيدار پڇيو ”سنڌ ۾ زمينون ڪٿي اٿن؟“

مان ذري گھٽ واٽڙو ٿي ويو هوس! منهنجو نالو جان محمد ڪيئن ٿي پيو هو! ۽ مون ڪنگلي وٽ زمينون ڪٿان آيون!

ڀاڻ سنڀالي ورتم، چيم، ”تنڊي الهيار ۾ منهنجو زمينون آهن.“

”تنڊي الهيار ۾!“ صوبيدار جي دلچسپي وڌي وئي. چيائين ”منهنجي سُھري جون به تنڊي الهيار ۾ زمينون هيون، پر ڏاڙيلن جي ڊپ کان وڪڻي هيڏانهن هليو آيو آهي.“

ڳالهه تي ڳنڍ ٻڌندي چيم، ”ها، تنڊو الهيار اڄ ڪلهه ڏاڙيلن جي اک ۾ آهي.“

پڇيائين، ”توهان جو زمينون تنڊي الهيار ۾ ڪهڙي هنڌ آهن؟“

مون دلبر خان ڏانهن ڏٺو. دلبر خان اک هنئين. ڄڻ چونڊو هجي، پٽ ڳالهائيندو ره!

پڇيم، ”تنڊي الهيار ۾ عبدالعزيز بچاڻيءَ جو نالو ٻڌو اٿئي؟“

چيائين، ”ها، ٻڌو اٿم.“

چيم، ”سمجھ ته عبدالعزيز بچاڻيءَ جي زمينن سان لڳولڳ منهنجيون زمينون آهن.“

ڏاڍي دلچسپي سان پڇيائين، ”عبدالعزيز بچائيءَ جو فصل ساڙي ويا هئا نه“
چيم، ”ها، ڪو ٿيو ڌاڙيل هو.“

پڇيائين، ”تنهنجين زمينن تي نه آيا آهن، ڇا؟“

”عزیز بچائيءَ آهي انگريزن جو منقعد. قانون هٿ ۾ نه کڻندو آهي“ چيم، ”مون قانون هٿ ۾ کنيو آهي. زمين تي اصل پڪا مورچا ٺاهرائي ڇڏيا اٿم. هاڻي ڪٿي ٿيو اچي، يا چانڊيو اچي، يا ماچي يا جروار اچي، يا شيدي اچي! بچي ويو ته ڄڻ نئون ڄائو!“

صوبيدار چيو، ”يار اهڙي مڙسي ته مون واري رٿا ٽڙڊ ميجر سُھري به نه ڏيکاري هئي.“

”هن وٽ موتي وڃڻ لاءِ ٻي ڌرتي ۽ ٻيو اجهو هو.“ منهنجي وجود مان جواب ڦاٽ ڪاڌو. چيم، ”اسين پنهنجي ڌرتي ڇڏي ڪيڏانهن وينداسين. اسان جو جيئڻ مرڻ ان ڌرتيءَ تي آهي.“

دلبر خان وڃ ۾ چيو، ”ڌاڙيلن کي منهن ڏيڻ لاءِ جان محمد ڪجهه راکيت لانچر ۽ ڪلاشنڪوف وٺڻ آيو آهي. صادق آباد تائين حفاظت سان کيس پڇاڻڻ تنهنجي ذمي آهي اڳتي اسان جو بندوبست ٿيل آهي.“

صوبيدار کلي، منهنجي پٺيءَ تي هٿ هنيو. پيالي مان سڀ سڀ ڪري قهوو پيئندو رهيو. ۽ رکي رکي مون ڏانهن ڏسندي رهيو.

قهوو پورو ڪري صوبيدار اٿي بيٺو. مون سان گرمجوشيءَ مان هٿ ملايائين. چيائين، ”سامان سميت صادق آباد تائين توکي پهچائڻ اسان جي ذمي آهي. خدا حافظ!“

حجري جي در ڏانهن وڌي ويو. دلبر خان وري اک هنئين. ڄڻ چوندو هجي، واھ جو ڊرامو ڪيو اٿئي!
حجري جي در وٽ صوبيدار بيهي رهيو. منهن ورائي مون ڏانهن ڏٺائين. پڇيائين، ”ڪالهه گلاب نالي جنهن دهشتگرد کي پڪڙيو اٿائون، ان کي سڃاڻين؟“

سموري جسم جي رت ڄڻ گندرف ۾ بدلجي وئي انڪار ۾ ڪنڌ لوڏيندي چيم، ”نه.“
صوبيدار دلبر خان ۽ ڪشمير خان سميت، حجري کان ٻاهر هليو ويو.

دلبر خان، ڪشمير خان ۽ صوبيدار جي ويڃڻ کانپوءِ حجري ۾ مان اڪيلو رهجي ويس. گهڙي کن اڳ ڪيل ڊرامي تي مون کي ڪل آئي. منهنجي خواب ۽ خيال ۾ نه هو ته مان ايڏي مهارت سان ۽ سو به اوچتو اداڪاري ڪري سگهان ٿو! ۽ سا به، ڪنهن عام ماڻهو آڏو نه، پوليس جي تجربڪار صوبيدار آڏو! مون کي پنهنجي لڪيل صلاحيتن جي اوچتي انڪشاف ٿي وري ڪل آئي. مان ۽ اداڪاري! سمجهان ٿو مان تهڪ ڏيئي ڪلي پيو هوس. ڪلي ڪلي ڪت تي ويهي رهيو هوس.

مان جان محمد آهيان!

مون وٽ تندي الهيار ۾ زمينون آهن!

ڌاڙيلن جو مقابلو ڪرڻ لاءِ مون زمينن تي پڪا مورچا ٺاهرائي ڇڏيا آهن!

ڌاڙيلن کي ٺاهوڪو جواب ڏيڻ خاطر، مان راکيت لانچر، ڪلاشنڪوف ۽ ٻيا هٿيار وٺڻ لاءِ اسلام آباد آيو آهيان!

مون کي ڏاڍي ڪل آئي. سوچيم، اسلام آباد اچڻ کانپوءِ وڏو پلستر ٿي پيو آهيان. ڪيڏي نه نيڪ مقصد خاطر مائٽن ۽ دوستن مون کي اسلام آباد موڪليو هو! چيو هئائون، قاضي محمد اسلام آف قاضي محل روھڙي شريف کي ڳولي، هٿ ڪري هڪدم موٽي اچجان. اسلام وانگر اسلام آباد ۾ گم نه ٿي وڃان. مون مائٽن ۽ دوستن کي روھڙيءَ ۾ پڪ ڏني هئي، ته مان قاضي محمد اسلام کي جلد کان جلد هٿ ڪري جي ڪوشش ڪندس، ۽ جلد کان جلد روھڙي شريف موٽندس، ۽ سڀني آڏو سرخرو ٿيندس.

مان اسلام آباد آيو ته نيڪ مقصد سان هوس! اچڻ شرط اسلام کي ڳولڻ جي ڪوشش ڪئي هيم، چوواتن تي، گهٽين ۾، بازارن ۾، پارڪن ۾، آفيسن ۾، بسن ۾، مون کيس هر هنڌ تلاش ڪيو. پر قاضي محمد اسلام مون کي ڪٿي به نظر نه آيو. ناڪاميءَ جو احساس منهنجي وجود ۾ گهر ڪري ويهي رهيو. اصولي طرح، ٿيڻ ته ائين گهرجي ها، جو مان روھڙي موٽي وڃان ها، ۽ مائٽن ۽ دوستن کي سموري صورتحال کان آگاه ڪريان ها. قاضي محل روھڙي شريف جي سڀ کان جهموني ۽ ڪراڙي عورت، مائي بچان کي وڃي ٻڌايان ها ته، مائي اسلام آباد اصل ۾ شهر نه آهي، اسلام آباد ازدهو آهي، وڏي بلا آهي، مختلف سڪٽرن جو جھنگ آهي، جنهن ۾ ماڻهو ورهائجي ويا آهن. ورهائجي، پنهنجي سڃاڻپ وڃائي ويٺا آهن! تنهنجو پٽ ڪڏهن نه موٽندو!

پر، مون ائين نه ڪيو. مون کي اسلام آباد ۾ مزو اچي ويو. نامراد شهر ۾ مرادون ماڻڻ لاءِ مان ڪيپ ڪوڙي ويهي رهيس. پنهنجي دوست کي ڳولڻ جو خيال دل مان ڪڍي، دل ٻين ڌنڌن ۾ اٽڪائي ڇڏيم. مضبوط

مرڪز ۽ ڪمزور صوبن لاءِ رکيل نوڪرين مان هڪ چڱيرڙي نوڪري هٿ ڪري ورتي. ويتر جو ڏاڻو سان ملاقات ٿي، ته چارپئي طبق روشن ٿي پيا!

ڏاڻو سان ملاقات به ڏاڍي عجيب نموني ۽ اوچتو ٿي هئي. اسلام آباد ۾ اهي منهنجا ابتدائي ڏينهن هئا. رات ڏينهن اسلام جي ڳولا! هڪڙي ڏينهن ٽڪجي ۽ ڪجهه ڪجهه مائوس ٿي سپر مارڪيٽ ۾ هڪ ٽنپي کي ٽيڪ ڏئي فٽ پاٽ تي ويهي رهيس. ڪيسي مان پڳڙا ڪڍي کائڻ لڳس. انهن ڏينهن ۾ مون کي اڃان نوڪري نه ملي هئي، ۽ مان مائٽن ۽ دوستن جي طرفان موڪليل چندي تي گذارو ڪري رهيو هوس. پڳڙا کائيندي، اوچتو منهنجي نگاهه پريان، رستي جي ٻئي پاسي بيٺل هڪ قيمتي ڪار تي جمجي وئي. ڪار بيوتي پارلر جي ٻاهران بيٺي هئي، ڪار ۾ ويٺل ماڻهو مون کي سڃاتل سڃاتل لڳو. ٿري پيس سوٽ، اعليٰ قسم جي فريم واري اکين تي عينڪ، ۽ وات ۾ جهليل پائپ، منهن تي فرينچ ڪٽ ڏاڙهي، جڻ ڪو مئل انگريز ديسي ماڻهو جو روپ ڌاري موٽي آيو هو! ڪير آهي؟ مون سوچيو. مٿ ۾ جهليل پڳڙا ڪيسي ۾ وجهي ڇڏيم. اٿي بينس، غور سان هن ڏانهن ڏسڻ لڳس. ڪير آهي؟ مان هن کي چوڻو سڃاڻان، بلڪه هو مون کي ايتريقدر سڃاتل چوڻو لڳي؟

هن جو ۽ منهنجو پاڻ ۾ ڪهڙو تعلق آهي؟ ايتري ۾ هڪ نهايت سهڻي، آڀا ميڪ اپ ۾ سهڻي لڳندڙ عورت بيوتي پارلر مان ٻاهر آئي. ڪار ۾ ويٺل شخص ٻاهر نڪري، ٻئي طرف کان ڪار جو در کوليو ۽ اها سهڻي عورت دلفريب انداز سان ڪار ۾ ويهي رهي، سڃاتل شخص ڦيرو کائي، پنهنجي سيت ڏانهن هليو آيو. تڏهن، اوچتو مون کان چڙڪ نڪري ويو. اڙي قاضي محمد اسلام آف روهڙي شريف! مون جو هو وجهي، ماڻهن کي ڏکي، پري ڪندي، ذري گهٽ ڊڪ پاتي. ٿرينڪ ڪاب بچندي روڊ پار ڪري ويس. ٻئي ٻانهون مٿي ڪندي رڙ ڪيم. ”اسلام“

آواز کان اڳ ڪار زڪات ڪري رواني ٿي ويئي. مان وائڙو ٿي بيهي رهيس.

گهڙي کن ۾ ڪجهه سوچي، بيوتي پارلر ڏانهن تيزيءَ سان وڌي ويس.

چوڪيدار مون کي روڪيو ”اي مسٽر“

مان بيهي رهيس.

ڪيڏانهن پيو وڃين؟ هن منهنجو جائزو وٺندي پڇيو. ڪپڙي لٽي ۽ وڌيل ڏاڙهيءَ سبب، بظاهر منهنجي حالت اهڙي نه هئي، جنهن مان ڪو سمجهي سگهي ته منهنجي ڪا سنگتياڻيءَ يا زال بيوتي پارلر مان پنهنجي حسن کي چار چنڊ لڳائڻ جو سوچي به سگهي ٿي!

مون چوڪيدار کي چيو ”اجهو هينئر، هتي بيٺل ڪار تيزي سان هلي ويئي آهي، ان ۾ ڪير هو؟“

”هتي تيزي سان موٽرون اينديون آهن ۽ تيزي سان هليون وينديون آهن.“

”چوڪيدار چيو ”اسان موٽرن جي چوڪيداري ڪندا آهيون، ماڻهن جي نه“

چيم، ”مان سمجهان ٿو، بلڪه مون کي پڪ آهي ته جنهن شخص موٽر هلائي پئي سو منهنجو ڳوٺائي هو ننڍپڻ جو دوست هو. روهڙائي هو.“

چوڪيدار ڪجهه حيرت مان پڇيو پوءِ!

چيم، ”هو ڪافي عرصي کان گم ٿي ويو آهي. روهڙي مان، نوڪري سانگي اسلام آباد آيو هو ۽ پوءِ گم ٿي ويو.“

”يار ڏاڍو ڪو واڙو آهيڻ!“ چوڪيدار چيو. ”هينئر ته چئي پئي ته توهن لي موٽر هلائيندي ڏٺو هو؟“
 ”ها، ڏٺو هو.“ چيم، ”پڪ ڪرڻ پئي چاهيم ته واقعي منهنجو روهڙائي دوست هو ۽ ڪٿي رهندو آهي.“
 ايتري ۾ بيوتي پارلر جو در ڪليو هڪ ٻارنهن تيرهن سالن جي چوڪري ٻاهر آئي، اسان وٽ اچي مون کي چيائين، ”تو کي ميڊم سڏايو آهي.“
 ”مون کي!“ تعجب وچان پڇيم.

”ها، تو کي“ چوڪريءَ چيو، ”توکان سواءِ هتي ٻيو به ڪو آهي ڇا.“

چيم، ”هيءَ چوڪيدار جو آهي.“

چيائين، ”ميڊم تو کي سڏايو آهي.“

ميڊم جو لفظ ٻڌي مون کي پاڪستان جي سدا بهار ڪڏهن پوڙهي نه ٿيندڙ نورجهان ياد ايندي آهي، جنهن کي يارن مستقل ميڊم ڪري ڇڏيو آهي. سوچيم، بيوتي پارلر ۾ ميڊم نورجهان ويٺي يا بيٺي هوندي، مون کي ڏسڻ شرط ڪن تي هڪ هٿ رکي، ۽ نونٺ اڳتي ڪري ۽ اکيون ٽمڪائي ڳائيندي، ”اي وطن کي سڃيلي جوان، ميري نغمي تمهاري لئي هيڻ.“ ٻڌڻ شرط مان گولي کائي مرڻ لاءِ تيار ٿيندس!

مان ڪڏهن ڪڏهن سوچيندو آهيان، تاريخ ۾ اڄ تائين جن به وطن لاءِ جان قربان ڪئي آهي، تن به ميڊم نورجهان جو نغمو ٻڌو هو. يا، وطن لاءِ مفت ۾ مارجي ويا هئا! ٻين ٻڌو هجي، يا نه ٻڌو هجي، ميڊم نورجهان مون کي سامهون بيهاري جيڪڏهن ڳايو، اي وطن کي سڃيلي جوان، ميري نغمي تمهاري لبي هيڻ، ته خدا ٿو ڄاڻي، مان گولي کائيندي ويرم نه ڪندس. جنگ هجي، نه هجي، مان ڪنهن طرح گوليءَ جو بندوبست ڪري وٺندس، ۽ سيني تي گولي کائي مري ويندس!

در کولي مان بيوتي پارلر ۾ لنگهي ويس. خوشبو جي هٻڪار روح ۾ لهي ويئي.
 رسيپشن جي سامهون، ٻئي ڪمري ۾ آئيننن آڏو ڪجهه عورتون پاڻ کي سهڻو ڪرائي رهيون هيون. مون هيڏانهن هوڏانهن ڏٺو. مون کي ميڊم نورجهان نظر نه آئي.
 ”ته تون هيلپر ٿيڻ آيو آهيڻ.“ پويان آواز آيو. منهن ڦيرائي ڏٺم. هڪ ڏاڍي سهڻي عورت ڪجهه ڪجهه بي نياز چيلم تي هڪ هٿ رکي بيٺي هئي

ڪجهه سمجهه ۾ نه آيو. پڇيم، ڇا جو هيلپر؟

کلي پيئي. ڏاڍي دلفريب لڳي. چيائين، ”ڪٽنگ وغيره کان پوءِ ورا ميٽر ۽ صفائي ڪرڻ واري کي اسين هيلپر چوندا آهيون.“

مون کان چرڪ نڪري ويو. دل چيو سامهون رکيل گلدان کڻي مٿي ۾ هٿان. موسٽ ايجوڪيٽڊ ڀنگ مين آف قاضي محلہ روھڙي شريف کان وار ڪٽائيندي، ۽ ٻوھاري پوڇو ڪرائيندي! ذليل ڪنھن جاءِ جي! سنڌ يونيورسٽي جي ڊگريون جواھو قدر!

ڪجهہ ڪھري لمھجي ۾ چيم ”مان نوڪري ڪرڻ نہ آيو آھيان.“
مون کي وارن کان پيرن تائين ڏسندي پڇيائين، ”ڪنھن يتيم خاني لاءِ، يا اڌ ٺھيل مسيت لاءِ چنڊو وٺڻ آيو آھين؟“

- وڏي ڪا بيمعقل عورت آھين. “ڪاوڙ لڳم. پڇيم، ”ميدم نورجھان ڪٿي آھي؟“
”ميدم نورجھان“ ڏاڍي حيران ٿي. چيائين ”تو کي ڪنھن ٻڌايو تہ ميدم نورجھان ھتي آيل آھي.“
چيم، ”تنھنجي پارلر جي ڪنھن چوڪريءَ چيو تہ ميدم مون کي اندر سڏايو آھي.“
تھڪ ڏيئي ڪلي پيئي. پڇيائين، ”سنڌ مان تہ نہ آيو آھين!“
اسين سوء سال چوڻہ ڪٿي لکنو يا دھليءَ ۾ رھي اچون، اصل اھڙي جا اھڙا! قلم وارو ٿڙي مان اچاري نہ سگھينداسين. تڏي تي پڪڙجي پونداسين.

”ھا ميدم مان بہ مامرو سمجھي ويو آھيان.“ چيم، برابر مان سنڌ مان آيو آھيان.“
اھا ھئي ڏاڏڻ سان منھنجي پھرين ملاقات، جيڪا پوءِ ڏسنديئي ڏسندي وٺ ويڙھي ۽ وانگر بي نامرشتي ۾ بدلجي ويئي.

ڪشمير خان ۽ دلبر خان جي موجودگيءَ ۾ صوبيدار آڏو اداڪاري ڪرڻ کانپوءِ اڪيلائي ۾ مون کي پاڻ تي ڏاڍي ڪل آئي. سوچيم، اھڙي نموني، اڪيلائي ۾ پنھنجي ساءِ ڪنھن ڪلندي ڏسي ورتو تہ چريو سمجھندا! پر ڪل اھڙي، جو بند نہ ٿئي. اندران تھڪ ڦاٽ ڪاٽي ٻاھر پئي نڪتا. مان اداڪار آھيان!
مان اداڪار آھيان! پاسراٽيون سور ڪرڻ لڳيون. تڏھن، اوچتو ئي اوچتو ڪل جو چشمو ختم ٿي ويو.
ماٺ ۽ ماٺ کان پوءِ پريشاني ورائي ويئي.

منھنجي معرفت سنڌ ۾ ھٿيار اسمگل ڪرائيندا!!
مون کي ائين لڳو، جڙ وڏي ٺڪاءُ سان منھنجي حجري جي ڇت اڏامي وئي.

پڪ ٿي ويم ته جديد قسم جا هٿيار سنڌ ۾ سڄي ڪرائڻ لاءِ مون کي استعمال ڪيو ويندو. بلڪ، استعمال ڪرڻ جو سلسلو شروع ٿي چڪو هو. مون زندگيءَ ۾ ڪڏهن به ٻئي جي ڪلهي تي بندوق رکي نه هلائي آهي، ۽ نه ئي ڪنهن کي پنهنجي ڪلهي تي بندوق رکي هلائڻ جي اجازت ڏني اٿم. سوچيم، چارڻ چرئي جو انتظار اجايو آهي. هن بدبخت مون کي مصيبت ۾ وڌو آهي. مان هتان هليو ويندس، هڪدم هليو ويندس!

بوت جون ڪهيون ٻڌندي، جيڪي به پاراتا دل تي تري آيا، سي چارڻ کي ڏيئي ڇڏيم. اٿي بينس. فيصلو ڪيم ته حجري جو در کولي ٻاهر نڪري ويندس. پوءِ، کٽن پاڳ! ان کان اڳ جو مان حجري جو در کولي ٻاهر نڪري وڃان، حجري جو در کليو ۽ ڪشمير خان ۽ دلبر خان اندر آيا.

”جان محمد، دلبر خان چيو ”اڄ شام جو...“

”ترس.“ مون سندس جملو پورو ٿيڻ نه ڏٺو. چيم، ”تمنجنو نالو جوڳي آهي.“

”نه.“ هن ڏاڍي تحمل سان ورائيو. ”تمنجنو نالو جان محمد آهي.“

”تمنجنو نالو جوڳي آهي.“ مون ڪجهه سخت لهجي ۾ چيو، ”تمنجنو نالو جوڳي آهي... جوڳي جوڳي.“

”نه جوان، نه.“ دلبر خان چيو، ”تمنجنو نالو جان محمد آهي. بلڪ، تمنجنو نالو وڏيرو جان محمد آهي. تون تندي الهيار جو زميندار آهين.“

”مان زميندار وغيره نه آهيان، بابا!“ بيزار ٿيندي چيم، ”انگ اکر گڏ ڪندڙ محڪمي ۾ هڪ معمولي ملازم آهيان.“

”تون تندي الهيار جو زميندار آهين، جان محمد“ دلبر خان چيو، ”تو کي ڏاڙيلن تنگ ڪيو آهي. ڏاڙيلن جو مقابلو ڪرڻ لاءِ تون هتان جديد قسم جا هٿيار خريد ڪرڻ آيو آهين.“

”يار هي ڪهڙي قسم جي مشڪري آهي!.“ مون کي ڪاوڙ لڳي. چيم، ”توهان مون کي اڻپڙهيل، جاهل سمجهيو آهي، جواهرتي بيهودي نموني مون کي استعمال ڪندا! نه دلبر خان، نه. مان چارڻ چريو نه آهيان. مان تمننجي چڪر ۾ نه ايندس.“

”ڇا جو چڪر جوان؟“ دلبر خان ڏيرج سان چيو، ”تو پاڻ صوبيدار کي ٻڌايو آهي ته تمنجنو نالو جان محمد آهي.“

”نه، نه. مون نه.“ هڪدم چيم، ”تو مون کي جان محمد جي نالي سان مخاطب ڪيو هو.“

” ۽ تو جواب ڏنو هو. ڪيئن! “ دلبر خان چيو. ” ۽ ان کانپوءِ تو پاڻ صوبيدار کي ٻڌايو هو ته تون زميندار آهين.“

” نه بابا، نه.“ چيم، ” تون صوبيدار کي ٻڌايو هو ته مان زميندار آهيان.“
 ” ٺهيو. ائين ئي سمجھي.“ دلبر خان چيو. ” تو کي زميندار مون ظاهر ڪيو هو. پر تندي الهيار ۾ زمينن جو ذڪر تو پاڻ صوبيدار سان ڪيو هو. ڏاڙيلن جو ذڪر به تو پاڻ ڪيو هو. مون نه ڪيو هو.“
 دلبر خان جو جرح ٻڌي مان چپ ٿي ويس. دلبر خان چيو. ” اڄ شام تنهنجو سامان ٽرڪ ۾ لوڊ ٿي ويندو.“

پچيم، ” ڪهڙي قسم جو سامان؟ “
 دلبر خان مرڪي ڪشمير خان ڏانهن ڏٺو. ڪشمير خان حجري جي پرائين پاسي هليو ويو. اوندھ هئي. کتن تي هڪ ٻئي مٿان ويڙهيل بسترا پيا هئا. ڪشمير خان هيٺ جهڪي، هڪ ڪٽ جي هيٺان ڪاٺ جي پيٽي چڪي ڪڍي ورتي. ڍڪ کولي، هن پيٽيءَ مان هڪ رائيفل ڪڍي ورتي، جنهن تي دوربين لڳل هئي.

منهنجو ساھ وڃي پيرن ۾ پيو.

” نه دلبر خان، نه هرگز نه “ مون احتجاج ڪندي چيو. ڪجهه به ٿي پوي مان اهو ڪم نه ڪندس.“
 ” هيءُ تنهنجو سامان آهي، جان محمد “ دلبر خان چيو. ” توڻوڪ ڪرايو آهي.“
 ” هيءُ منهنجو سامان نه آهي، ۽ نه ئي مون ٻُڪ ڪرايو آهي “ چيم، ” تون مون کي بليڪ ميل ڪري رهيو آهين، دلبر خان.“

” جوان، خيال ڪر، خيال ڪر! “ دلبر خان کي باھ وٺي ويئي. دلبر خان چيو. ” هڪ دهشتگرد کي پناه ڏيئي مون کي ثواب ڪمائڻو ناهي.“

” مان دهشتگرد ناهيان، دلبر خان.“ مون کي ڪاوڙ لڳي. چيم، ” مان دهشتگرد ناهيان.“
 ” ته پوءِ، اڌ رات ڌاري اچي منهنجي حجري ۾ پناه چواچي ورتي هيءُ؟ “ دلبر خان مڪروه مرڪ سان چيو. ” هن حجري ۾ فرشتا اچي نه لڪندا آهن.“

” مون پاڻ کي ڪڏهن به فرشتن جي صف ۾ ناهي بيماريو آهي. مان گنهگار آهيان.“ ڪهري لهجي ۾ چيم، ” پر مان ڪنهن به صورت ۾ دهشتگرد نه آهيان.“

ساڳيءَ مڪروه مرڪ سان پڇيائين، ” ۽ تو وارو دوست، گلاب؟ “
 ” مان تو کي ٻڌائي چڪو آهيان ته گلاب دهشتگرد نه آهي.“ چيم، ” هو نهايت سٺو انسان آهي. مائٽن جي چوڻ تي اسلام جي ڳولا ۾ اسلام آباد هليو آيو آهي، ۽ پنهنجي غلطيءَ جي سزا پوڳي رهيو آهي.“

” ۽ اهو اسلام ڪير آهي؟ “ چلم ڊڪائيندي پڇيائين.

”اسلام جو سڄو نالو قاضي محمد اسلام آهي. روهڙي شريف جي قاضي محلہ جو رهاڪو آهي، منهنجو ۽ گلاب جو دوست آهي.“

پڇيائين، ”اڄڪلهه ڪٿي آهي؟“

چيم، ”اهو ئي ته مامرو آهي، دلبر خان! اول اسلام کي ڳولڻ لاءِ مائٽن مون کي اسلام آباد روانو ڪيو. هاڻي گلاب کي موڪليو اٿائون. اسلام ويچارو، لڳي ٿو اسلام آباد جي سيڪٽرن ۾ گم ٿي ويو آهي.“

”ائين گم ٿي وڃڻ سٺي علامت نه آهي.“ دلبر خان جي منهن تي مڪروه مرڪ موٽي آئي.

”مطلب!“

”مطلب ته....“

”چٽ، چٽ.“

”گم رهي، گهربل معلومات هٿ ڪري تخريڪاري ڪري سگهي ٿو. ڪنهن به وقت.“

”دلبر خان!“ مان اٿي وڃي سندس سر تي بينس. ”چيم، ”تخريڪاريءَ کان سواءِ ٻيو ڪو خيال ڪوپريءَ ۾ اٿيئي، يا نه؟“

دلبر خان چلم مان دونهان ڪڍندي چيو، ”اسين هڪٻئي کي ڪوهن تائين سڃاڻي وٺندا آهيون.“

مان پيزار ٿي پيس. هو مون کي عقل کان وانجهيل ۽ احمق محسوس ٿيو. هر طاقتور انسان وانگر ضدي ۽ هوڏي هو.

کيس سمجهائڻ خاطر چيم، ”منهنجي ڳالهه غور سان ٻڌ، دلبر خان! مان دهشتگرد آهيان، يا نه آهيان. ان معاملي تي بحث ڪرڻ اجايو آهي. تنهنجي سٺي هڪ هنڌ اٽڪي پئي آهي. مان تنهنجا هٿيار ڪٿي سنڌ نه ويندس.“

کلي پيو. چيائين، ”هي تنهنجا هٿيار آهن، جوان!“

مون به ساڳئي لهجي ۾ ورائيو، ”هي منهنجا هٿيار نه آهن.“

”هي هٿيار تنهنجا آهن، جان محمد!“

”وري جان محمد! اڙي بابا، مان جوڳي آهيان، جان محمد نه آهيان.“

”تون جان محمد آهين، ۽ هي هٿيار تنهنجا آهن.“ دلبر خان چيو، ”ان ڳالهه جو اعتراف تون صوبيدار صاحب آڏو ڪري چڪو آهين.“

چيم، ”اعتراف جي باوجود مان هٿيار سمگل نه ڪندس.“

چيائين، ”سمگل ڪرڻ لاءِ ڪير ٿو چوي، جوان تون پنهنجو مال پاڻ سان کڻي وڃي رهيو آهين.“

”نه، قطعي نه.“ چيم، ”مان ڪنهن به قسم جو ڪوبه سامان کڻڻ لاءِ تيار نه آهيان.“

”تون ته ڏاڍو ڏکيو ماڻهو آهين، جوان!“ دلبر خان چيو، ”اجايو پنهنجو نقصان ڪرائي وڃيندين.“

مون کيس جواب نه ڏنو. خاموش رهيس. هن ڪشمير خان کي ٻانهن کان وٺي ڀرتي وڃي بيهاريو. ٻئي چٽا سُر ٻاٽن ۾ ڳالهائيندا رهيا. دلبر خان هڪ ڪٽ تي ويهي رهيو. ڪشمير خان مون ڏانهن هليو آيو.

ڪلهي تي هٿ رکندي چيائين، ”اسان تنهنجي ڳالهه سمجهي ويا آهيون.“
بيزار ٿيندي چيم، ”ڪهڙي ڳالهه.“

ڪشمير خان ڪيسي مان نوتن جون ٻه چار ٽهيون ڪڍي مون کي ڏيندي چيو، ”تنهنجي معاوضي جو ايڊوانس. باقي معاوضو تو کي سنڌ ۾ سامان جي ڊليوريءَ تي ملندو.“
”دماغ ته ٺيڪ اٿڻ نه!“ نوت کيس موٽائيندي چيم، ”توهين مون کي ڪير پئڙ ٿا سمجهو!“
ڪشمير خان منهن ورائي دلبر خان ڏانهن ڏٺو.

دلبر خان چيو، ”ايترو معاوضو اسان اڄ تائين ڪنهن کي نه ڏنو آهي، جوان!“
”نه مون کي معاوضي جي ضرورت آهي، ۽ نه ئي تنهنجي حفاظت جي“ سر جو سانگو لاهيندي مان ٻنهي جي منهن ۾ وڃي پيس. پڇيم، ”مون کي ٻڌايو توهان چارٽ کي ڪهڙي ڪهڙي نموني استعمال ڪيو آهي؟“

”چارٽ اسان جو دوست آهي.“ دلبر خان چيو، ”اسان دوستن کي استعمال نه ڪندا آهيون.“
”۽ دوست جي دوست کي استعمال ڪندا آهيو!“ ڪاوڙ وڃان چيم، ”مان وڃان ٿو دلبر خان.“
مون جھٽ هڻي گلر تان دلبر خان جي ڪلاشنڪوف کڻي ورتي. زندگيءَ ۾ پهريون دفعو مون رائيفل هٿ ۾ ڪنئين هئي. ڪشمير خان هٿ سان ڌڪو ڏيئي دلبر خان کي پري ڪري ڇڏيو رڙ ڪندي چيائين، ”اناڙي آهي، متان برست هلائي وڃي.“
”پنهنجي جاءِ تي بيٺا رهو ٻئي ڄڻا. اصل نه چُر جو.“
”مون پوئين پير در ڏانهن وڌندي چيو، ”مان وڃان ٿو.“
دلبر خان جنوني قسم جو ماڻهو هو. اڳتي هليو آيو.
رڙ ڪيم، ”خبردار اڳتي نه اچجانءِ!“
دلبر خان چيو، ”ٻه ڳالهيون غور سان ٻڌي ڇڏ.“
”ٻڌاءِ“ پر چيم، ”پنهنجي جاءِ تان اصل نه چُر جانءِ!“

”صوبيدار کي پڪ هئي ته دهشتگرد گلاب جو تون ساٿي آهين. اسان ڳالهه ٺاهي تنهنجي جان بچائي آهي.“ دلبر چيو، ”تون جيڪڏهن گرفتار ٿي پئين، ته پوليس ۾ اسين پنهنجي ساک وڃائي ويهنداسين. تنهنڪري...“

هن جملو پورو نه ڪيو پڇيم، ”تنهنڪري ڇا؟“
چيائين، ”اسان تو کي جيئرو نه ڇڏينداسين. تو کي هر حال ۾ ماري بنداسين. اسين شاهدن کي جيئڻان نه ڏيندا آهيون.“

”تڙي نه ڏي دلبر خان“ چيم، ”ٻي ڳالهه ٻڌاءِ.“
دلبر خان چيو، ”چارٽ ٿوري دير ۾ پهچي ويندو. تنهنجي ۽ اسان جي وچ ۾ معاملو جيستائين ڪنهن انجام ٿي پهچي، چارٽ کي اسين يرغمال طور پاڻ وٽ قيد ڪنداسين“

”تون وڏو ڪمينو آهين، دلبر خان.“ رڙ ڪندي چيم، ”دل چوي ٿي تو کي اُقت ماري وڃهان.“
ڪشمير خان اڳتي اچي، دلبر خان کي ٻانھن کان جهلي پري ڪري ڇڏيو.
مان پٺيو هٽندو حجري جي در وٽ پهتس. ڀت سان لڙڪندڙ قديم دور جو تالو ڪٿي ٻاهر نڪري بيٺس.
هڪدم در بند ڪري ڪڙي ۾ تالو وجهي، چاٻي ڦيرائي ڇڏيم.
حجري جي ٻاهران، پاڇيءَ جي دڪان وٽ بيٺل ماڻھن حيرت وچان مون ڏانھن ڏٺو. منمنجي هٿ ۾
ڪلاشنڪوف ڏسي هر ڪوپنمنجي جاءِ تي پنڊ پھڻ ٿي ويو.
مان ماڻھن ڏانھن ڏسي آهستي آهستي، حجري جي پاسي کان وهندڙ برساتي نالي ڏانھن وڌڻ لڳس.
تڏھن اوچتو حجري جي روشن دان مان اول ڪلاشنڪوف جا برست ٻڌم ۽ پوءِ دلبر خان ۽ ڪشمير
خان جا ٻوڪ ۽ وڇڻ نه ڏٺوس... ماري ڇڏيوس، ماري ڇڏيوس.
تڏھن محسوس ڪيم ته حجري جي ٻاهران بيٺل ماڻھو پاڇيون وٺڻ وارا گراهڪ نه هئا. هو دلبر ۽
ڪشمير خان جا چارٽا هئا. هو هٿيار ڪٿي منمنجي ڪڍ ڪاهي پيا. ٻي ڪا واٽ نه ڏسي، مان برساتي
نالي ۾ لمي ويس ۽ نالي جي پاسن کان بيٺل گھائن وٽن ۽ جهنگلي ٻوٽن ۾ لڪندو سيڪتر آئي - ٽين
ڏانھن وڌڻ لڳس.

سيارو هجي يا اونهارو اسلام آباد جا برساتي نالا مينهن جي مند ۾ بي قابو ۽ بد مزاج نديءَ وانگر اُٿل کائي ايندا آهن. ٽاڪرو زمين جي ورن وڪڙن ۾ پٿرن ۽ جبلن سان مٽو هڻي اهڙو آواز پيدا ڪندا آهن، جهڙو آبشار! ترائين کي ڇڏي، لهوارين ۾ برساتي نالا اونهه نه ٿيندا آهن. نالي ۾ پيل پٿر چٽا نظر ايندا آهن. اهڙن هنڌن تي پاڻي گوڏي جيترو مس ٿيندو، پر، پاڻيءَ جي وهڪري جي رفتار ڏسي دل جهلي نه سگهي آهي.

دلبر خان جي حجري مان فرار ٿيڻ کان پوءِ سندس پگهادارن جي لوڏ منهنجي ڪڍ لڳي پيئي هئي. ڏينهن کي پل شينهن سڏجي! پر، رات ماءُ جي هنج وانگر پناهه ڏيندي آهي. مون زندگيءَ ۾ پهريون دفعو ڏينهن کي ۽ ڏينهن جي روشنيءَ کي پنهنجو دشمن محسوس ڪيو. مون کي ائين لڳو برساتي نالي جي ڪنارن سان بيٺل وڻ ٽڻ ڇڻ دلبر خان ۽ ڪشمير خان جا ايجنٽ هئا، ۽ موتمار هٿيار کڻي منهنجو پيڇو ڪري رهيا هئا.

وهم ۽ گمان جي برعڪس، دلبر خان جا گماشتا سچ پچ منهنجي ڪڍ ڪاهي پيا هئا. پٿرن ۽ ٽڪرن تان ٿرندي ٿاڀرندي مان اڌ منو ڪلاڪ کن ساهي پٿر کان سواءِ ڊوڙندو رهيس. نيٺ سهڪي پيس. ائين لڳو وڪ ڪنيم ته ڦهڪو ڪري پاڻيءَ ۾ وڃي پوندس. سڄي رات جبلن تي برسات پيئي هئي. برسات جي پاڻيءَ سان گڏ جبلن جي چوٽيءَ تان برف به رجي بيٺي هئي. پاڻي جو زور اڏو، جو بيٺل بند پيڇي ڇڏي!

ساهه مٺ ۾ ڪري مان هڪ قديم بڙ جي تڙ پٺيان ويهي رهيس. سخت سيءَ جي باوجود منهنجي مٿي ۽ ڪنڌ تي پگهر اچي ويو هو. سيني ۾ ساهه ائين پئي هليو، ڇڻ ڌوڻي - پاڻيءَ جي گوڙ ۾ مون کي پنهنجن ساهه مان سڀئيءَ جو آواز ٻڌڻ ۾ آيو. دل بدمست گهوڙي جي ٽاپن وانگر پئي هلي. مون اڪيون بند ڪري مٿو بڙ جي تڙ سان لڳائي ڇڏيو. آهستي آهستي سڀ ڪجهه جانيتو ٿيڻ لڳو. مٿي ۾ ڪنڌ تي آيل پگهر سڪڻ لڳو. ڌوڻيءَ وانگر هلندڙ ساهه سانيتڪو ٿيڻ لڳو. دل گهوري جي سنبن مان نڪري آئي. تڏهن، ڪا شيءِ منهنجي مٿ ۾ برف وانگر ٺرڻ لڳي، چرڪ پري ڏٺم، دلبر خان جي حجري مان ڪنيل ڪلاشنڪوف جو لوهه نري يخ تي ويو هو.

مون کي ڪلاشنڪوف کان وحشت ٿيڻ لڳي. سوچيم جهڙي نموني تيزيءَ سان منهنجون حالتون بدلي ٿي رهيون آهن، مون کي جيڪڏهن ڪلاشنڪوف سميت پڪڙي ورتائون، ته منهن ۾ مون کي سنڌ جو ڪو بدنام دهشتگرد ثابت ڪري، ملڪي ۽ غير ملڪي اخبار نويسن آڏو پيش ڪندا، ۽ ڦاهيءَ جي ڦندي تائين پهچائي ڇڏيندا!

ڪلاشنڪوف مان هٿ ڪڍي ڇڏيم. عين ان وقت مون کي پنجن ڇهن ماڻهن جي موجودگيءَ جو احساس ٿيو. هو گهاٽن وڻن ۽ ٻوٽن پٺيان هلندا پئي آيا. سندن ڳالهائڻ چتو نه هو. مون محسوس ڪيو هو منهنجي رخ ۾ وڌندا پئي آيا.

ٻڙ جي ٿڙ وٽان ڪنڌ ڪڍي ڏنم. هو مون کي اهي ماڻهو محسوس ٿيا، جيڪي دلبر خان جي حجري ٻاهران بيٺا هئا. هنن جي هٿن ۾ مختلف قسم جا هٿيار هئا، ڪلاشنڪوف، رائيفلون، روالور ۽ پستول! مون ڪنڌ ورائي پٽ تي پيل ڪلاشنڪوف ڏانهن ڏٺو. هيٺ ڄمڪي آهستيگيءَ سان ڪلاشنڪوف کڻي ورتم. مون کي وحشت محسوس نه ٿي. ڪنبنڌڙ لڳن مان سياڻو دور ٿي ويو. مان ساڙهه روڪي بيهي رهيس. دلبر خان جا چاڙتا ٻڙ جي ٻني پاسي کان اڳتي نڪري ويا.

مان منجهي پيس. پوئتي موٽڻ محال هو. اڳتي وڌڻ موت جي منهن ۾ ويڃڻ برابر هو! هو چارٻئي، پنجئي ڄڻا شڪل شبيهه مان قاتل پئي لڳا. دلبر خان ۽ ڪشمير خان ثابت ڪري ڏيکاريو هو ته ڪلاشنڪوف آڏو قلم جي ڪا به حيثيت نه آهي. اهو ڏاهو لائي ڪير هو جنهن چيو هو ته قلم هر حال ۾ تلوار کان وڌيڪ طاقتور ٿيندو آهي! اُن ڏاهي عمر ۾ تلوار نه ڏني هوندي ۽ جيڪڏهن ڏني هوندي، ته ڪنهن ميوزيم ۾ ڏني هوندي. ڪنهن قاتل جي هٿ ۾ تلوار يا بندوق ڏسي اهو ڏاهو هرگز نه چوي ها ته قلم تلوار کان طاقتور ٿيندو آهي! ڪلاشنڪوف تي منهنجي گرفت مضبوط ٿي ويئي. جيتوڻيڪ مون زندگيءَ ۾ ڪڏهن غليل به نه هلائي آهي. سوچيم، جيڪڏهن منهن مقابل ٿيا، ته برست هڻي پنجن ئي کي ڏير ڪري ڇڏيندس! ۽ پوءِ؟ انديشا اٿلي پيا.

سوچيم، ڪلاشنڪوف هلڻ جا آواز ٻڌي اسلام آباد پوليس جا جاننا جوان برساتي نالي کي ورائي ويندا. گهيرو تنگ ڪندا ۽ نيٺ مون کي اچي سوگهو ڪندا! منهنجي هٿ ۾ ڪلاشنڪوف ڏسي، مون کي ثبوت سميت دهشتگرد سمجهي ظاهر ڪندا! انصاف ثبوت جي گهوڙين تي بيٺل هوندو آهي. گهوڙيون ڪڍي وٺوس، ڦهڪو ڪري، ڪري پوندو. ثبوت جون گهوڙيون ڏيئي ڇڏيوس، پوءِ ملزم کڻي ماءُ پيٽان ڄاول ٻار وانگر بيگناهه چون هجي، انصاف نهايت ايمانداريءَ سان کيس تنگي ڇڏيندو!

مون کي گلاب گونگي کي دهشتگرد ثابت ڪرڻ لاءِ هن ڪلاشنڪوف کان وڌيڪ پوليس کي ٻيو ڪهڙو ثبوت گهرجي! مون غور سان ڪلاشنڪوف ڏانهن ڏٺو. اڳيان جهنگ ڏنم، جنهن ۾ دلبر خان جا گماشتا ڪاهي پيا هئا. برساتي نالي جي آبشار جهڙي وهڪري ڏانهن ڏنم. سوچيم هيءَ برساتي نالو لنگهي جيڪڏهن ٻئي پار پهتس گهڻي ڀاڱي بچي ويندس. برساتي نالي جي ٻئي پاسي سيڪٽر ڏهون آهي. سيڪٽر ڏهين ۾ وڪ وڪ تي جايون ٺهي رهيون آهن. سوچيم ٺهندر جاين جي اوت ۾ مان اڳتي نڪري ويندس، ۽ دلبر خان ۽ ڪشمير خان جي چاڙتن کان بچي ويندس.

ڏاڍيءَ خبرداريءَ سان ٻڙ جي ٿڙ پٺيان نڪري، برساتي نالي جي ڪپ تي وڃي بيٺس. پاڻيءَ ۾ پير وڌم ته چرڪ نڪري ويو. پاڻي اهڙو يخ، جهڙي برف، جتان نالو پار ڪرڻ پئي چاهيم، اتي پاڻي چيلمه جيترو مس هو. پر برف جهڙو ۽ تيزيءَ سان وراڪو کائي پئي وهيو - وراڪي وٽ ست اٺ ڪن اوچي

ٽڪري هئي. ٽڪريءَ جي اوت مان نڪري برساتي نالو پار ڪرڻ جو پڪو پيم ڪيم. بوت لاهي هٿ ۾ ڪنيم. ٻئي هٿ ۾ ڪلاشنڪوف. دل پڪي ڪري برف جهڙي يخ پاڻيءَ ۾ لهي پيس. اول پاڻي مري جيترو هو. اڳتي وڌيس ته پاڻي گوڏي جيترو هو. وچ ۾ وهڪري ۾ پهتس ته پاڻي ڪٿي چيلمه جيترو ۽ ڪٿي سيني جيترو هو. سوچيم، جيڪڏهن ٻن ٽن منٽن ۾ پاڻيءَ مان نڪري پار نه پهتس ته ڄمي، پاڻيءَ جي وهڪري ۾ وهي ويندس.

سموري سگه سان وچ وانگر وهندڙ ۽ گوڙ ڪندڙ پاڻيءَ مان نڪري نالي جي ٻئي پاسي پهتس. سيءَ جي باوجود سمڪي پيس. ٻوٽن ۾ لڪي ويهي رهيس. سڪل پنن سان پير سڪائي بوت پاڻي ڇڏيم. واچ ۾ وقت ڏٺم، ٻه ٻئي ٿيا. سياري ۾ سج ساڍي چئن لڳي ڌاري لهي ويندو آهي. سوچيم، ان کان اڳ جو برساتي نالي جي ڀر ۾ ۽ جهر جهنگ ۾ سج لهي وڃي، مان هتان نڪري وڃان، ۽ سيڪٽر ڏهين جي وسندين ۾ وڃي پهچان.

مون پويون دفعو غور سان ڪلاشنڪوف ڏانهن ڏٺو. ۽ پوءِ ڦيرو کائي، ٻانهن اُڀي ڪري، ڪلاشنڪوف کي ورائي برساتي نالي ڏانهن اڇلايم. ڪلاشنڪوف هوا ۾ قلابازيون کائيندي، اول ست اٺ فٽ اوچي ٽڪري کي لڳي، ۽ پوءِ پٿرن، ٽڪرن سان لڳندي، وڏي آواز سان، پاڻيءَ ۾ وڃي پيئي.

اوچتو دلبر ۽ ڪشمير جا چاڙتا جهنگ مان نڪري آيا. ٻئي پاسي کان مون تي نظر پين ته هٿيار سڌا ڪري گولين جو وسڪارو شروع ڪري ڇڏيائون. مان هڪدم ڌرتيءَ تي لپتي پيس. ان ڊپ کان ته هو پيڇو ڪندا، برساتي نالو پار ڪري مون ڏانهن هليا نه اچن، مان تڪڙو تڪڙو ريڙهيون پائيندو گهاٽن، وٽن ۾ وڃي پهتس. ان وچ ۾ پنجئي ڄڻا گوليون هلائيندا رهيا.

گهاٽن وٽن ۾ پهچي ساه ۾ ساه پيو ۽ سانت ۾ آيس. مان آهستي آهستي سيءَ ۾ ڪنبدو سيڪٽر ڏهين ڏانهن وڌڻ لڳس. سوچيم سج چڙهڻ کان اڳ جهنگ مان نڪري ڪنهن لالي جا پاڪڙا هوٽل ۾ ڇلمه تائين نه پهتس، ته مري ويندس.

وٽن ٽن مان وڇڙندو ڪنبدو ٿاڀا کائيندو مان برساتي نالي جي جهنگ مان ٻاهر نڪري آيس. سڌ پنڌ تي مزدورن جي هوٽل هئي، جنهن ۾ باه جو مچ پئي ٻريو. ذري گهٽ ڊوڙندو مان مچ جي ڀرسان وڃي ويهي رهيس. ٻئي هٿ اڳتي ڪري ڄڻ تانڊن ۾ ڏيئي ڇڏيم. باه کي ايترو ويجهو ٿي ويس، پاڻءِ الن کي پاڪر ۾ پئي ڀريم.

پڇندي، ڊڪندي، دلبر خان ۽ ڪشمير خان جي چاڙتن کان لڪندي مان ٿڪي پيو هوس. سيءَ کان ڪنبندي ٻاڪڙا هوٽل ۾ مڇ آڏو اچي بيٺس ته ائين لڳو جڻ مان هڪ جنم کان ٻئي جنم تائين ڊوڙندو رهيو آهيان، لڪندو رهيو آهيان، موت منهنجو پيڇو ڪري رهيو آهي، ۽ زندگي لمحن جي ڪشڪول مان ڪري رهي آهي، حياتي هارايل جنگ جي ميدان ۾ ختم ٿي رهي آهي!

مون کي اهڙي نموني مڇ آڏو ويٺل ڏسي، ٻاڪڙا هوٽل ۾ موجود مزور ڏاڍو حيران ٿيا. ڪجهه مزورن مون کي مجذوب سمجهيو ۽ تهڪ ڏيئي کلڻ لڳا. هڪڙي مزور چيو، 'مڇ آڏو ائين ويٺو رهيو ته ڪجهه دير کانپوءِ ڪباب ٿي ويندو.'

مان مڇ آڏو هٿ سڀڪي، تريون مهندين دورهيس. سيءَ جو سيڙاٽ منهنجي وجود مان دور ٿيڻ لڳو. ٻئي مزور پنهنجي ساٿي مزور کان پڇيو، 'ڪير آهي اڳ ته هن کي هتي نه ڏٺو اٿئون؟' جواب مليس، 'شايد پرديسي آهي.'

مون ڪنڌ ورائي ان مزور ڏانهن ڏٺو، جنهن مون کي پرديسي سڏيو هو. دل چاهيو ته چوانس، ها مان پرديسي آهيان. هڪ اهڙو پرديسي، جنهن کي پنهنجي ديس متعلق ڪا خبر نه آهي. منهنجو ديس ڪٿي آهي! منهنجو وطن ڪٿي آهي؟ هيءُ منهنجو وطن آهي، ته پوءِ شايد مان پنهنجي وطن ۾ جلاوطن آهيان. هيءُ منهنجو وطن ڪهڙي قسم جو وطن آهي، جنهن ۾ سياسي، سماجي، ۽ اعليٰ رتبتي قابض ڪوريٽرن پنهنجا اڻ ڏٺا چار مهارت سان پڪيڙي ڇڏيا آهن. مان ڪوريٽرن جي چار ۾ ڦاسي پيو آهيان. مان پنهنجي جيئڻ لاءِ ڦٽڪي رهيو آهيان. اسلام آباد جو هيءُ هيڏو سارو شهر منهنجي لاءِ قبرستان چوٽي پيو آهي؟

مون اسلام آباد ۾ بنگالين جي ڇڏيل ملڪيتن ۽ پلاٽن تي قبضو ڪرڻ جو ارادو نه ڪيو آهي. مون ڪنڊ جي ڪارخانن جي ڀرمت وٺي هڪ ڪروڙ رپين ۾ وڪڻڻ جو ستل نه سڻيو آهي. مون پنهنجي لاءِ پرڏيهي ٺاڻي جي مٽاسٽا واري اسڪيم پٺيان سمگلنگ جو پروگرام نه ٺاهيو آهي. مان مولائي ملنگ مڙس آهيان. مون ڏاڻڻ سان محبت ڪئي آهي. مون کي ڏاڻڻ جي فعلن سان ڪو واسطو نه آهي ۽ سڀ کان وڏي ڳالهه ته مان اسلام آباد ۾ پنهنجي مرضي سان نه آيو آهيان. روهڙي شريف ۾ منهنجي مائٽن مون کي اسلام جي ڳولا لاءِ اسلام آباد موڪليو هو. اهو درست آهي ته اسلام آباد ۾ اسلام کي ڳولڻ واري مهم ۾ مان ناڪام ٿيو آهيان. پر، مون ڪو ڏوهه نه ڪيو آهي. مون اسلام آباد ۾ فقط اسلام کي تلاش ڪيو آهي، ۽ ڏانڻڻ سان عشق ڪيو آهي.

مڇ جي سڀڪ تي پسيل ڪپڙا سڪڻ لڳا. مان وڪ کن مڇ کان پري ٿي وينس. سڄي ڏينهن جي بک اڄ تي هوس. کيسي ۾ ڪجهه پيسا هئا. مون ٻاڪڙي واري کي دودھ پتي لاءِ چيو ٻاڪڙي واري پڇيو، ”ڪلچو ڪائيندين؟“

مون ڪجهه تعجب وڃان هن ڏانهن ڏٺو. هن شايد منهنجي حالت مان اندازو لڳائي ورتو هو ته مان بڪ اڃ تي هوس، ۽ شايد بيمار به هوس. ٻاڪڙي وارو دود پٽيءَ سان گڏ ڪوپ ۽ ڪلچو ڪڍي آيو. هيڏانهن هوڏانهن ڏسندي چيائين، ”ميز چڪي وٺ.“

منهنجي پاسي کان، ڪجهه ڀرپرو ڪاٺ جي تختيءَ کي سڪل وٺ مان پتيل چار تنديون تاريون ڪوڪن سان ٺوڪيل هيون. اها شيءِ ميز هئي. مون هٿ وڌائي ميز چڪي ورتي. دود پٽي سان ڀريل ڪوپ ۽ ڪلچو هن ميز تي رکي ڇڏيو. پڇيائي، ”ٻاهران آيو آهين؟“

دود پٽيءَ جي سڀ پريم. چيم، الائي ڪلي پيو. چيائين، ”منهنجو مطلب آهي، اسلام آباد جو رهاڪو آهين، يا ڪٿان ٻاهران آيو آهين.“ ڪلچي جو ٽڪر وات ۾ وجهي دود پٽيءَ جي سر کي پريم. چيم، ”اسلام آباد جو رهاڪو آهيان.“ ”ڇا ڪندو آهين؟“ هن پڇيو، ۽ موڙو سوري منهنجي ڀرسان ويهي رهيو. اهڙي نموني هن جو ڀرسان ويهڻ مون کي نه وڻيو. ڪجهه ڪمري لهجي ۾ کيس چيم، ”تون سي آءِ ڊيءَ وارن جو ايجنٽ آهين ڇا؟“ ”نه، نه يار ناراض نه ٿي.“ هن ڦڪوئيندي چيو، ”ان لعنت کان خدا شل مون کي پنهنجي امان ۾ رکين.“ ڪلچو ڪائيندي پڇيم، ”ته پوءِ سي آءِ ڊيءَ وارن جهڙو سوال ڇو ٿو پڇين؟ مان ڪير آهيان، ڪٿان آيو آهيان، ڇو آيو آهيان، ان ۾ تنهنجو ڇا؟ پڪ ڄاڻ ته تو کي ڪلچي ۽ دود پٽيءَ لاءِ ڏيڻ جيترا پيسا منهنجي کيسي ۾ آهن، اچي وٺ.“

مون کيسي ۾ هٿ وجهي ڏهين رپئي جو آلو نوٽ ڪڍي ٻاڪڙا هٽل واري جي هٿ تي رکيو. هو منهنجي اهڙي روبي لاءِ قطعي تيار نه هو. اٿي، هڪدم پري هليو ويو. ڏهين رپئي مان دود ۽ ڪلچي جا پيسا ڪٿي، باقي بچت مون کي آڻي ڏنائين. ڳڻڻ کانسواءِ مون پيسا کيسي ۾ وجهي ڇڏيا. هن چيو، ”سامهون، ڪاٻي طرف، جيڪي بنگلا ٺهي رهيا آهن انهن جو ٺيڪيدار منهنجو دوست آهي. هن کي اڪثر اهڙن مزورن جي ضرورت رهندي آهي. جيڪي گهر گهاٽ ڇڏي نوڪريءَ جي تلاش ۾ اسلام آباد هليا ايندا آهن.“

”ڇو اهڙا مزور پيڻو ڪم ڪندا آهن ڇا؟“ پڇيم. ورائيائين، ”اهڙا مزور ٺيڪيدار حاجي مسڪين جي تيمر جا ميمبر ٿي پوندا آهن، ۽ هڪ ئي وقت مختلف بنگلن تي ڪم ڪندا آهن. تون حاجي مسڪين لاءِ ڪم ڪندين؟“ پڇيم، ”تون ڪڏهن ٽيليفون ڪئي آهي؟“ ورائيائين، ”ها.“

چيم، ”تون رانگ نمبر تي ڳالهائي رهيو آهين.“ منهنجو لهجو هن کي پڇائڻ لاءِ ڪافي هو. تڏهن، مون کي اوچتو چارڻ چرئي جو خيال آيو. سوچيم، جيڪڏهن هو دلبر خان جي وڙ چڙهي ويو ته پوءِ مون کي بليڪ ميل ڪرڻ لاءِ دلبر خان چارڻ کي پاڻ وٽ يرغمال ڪري ڇڏيندو.

مان چرڪ پري اتي بينس. ٻاڪڙي واري کان پڇيم، ”هتي ڪا ٽيليفون آهي؟“
 ”ها، چيائين،“ سامهون ٽانڪيءَ جي پريئين پاسي، عباس مارڪيٽ آهي، اتان توکي فون ملي ويندي.“
 مان عباس مارڪيٽ ڏانهن روانو ٿي ويس.
 عباس مارڪيٽ ۾ اٿن، ڏهن دڪانن جي درميان پبلڪ ڪال آفيس هئي. سڄ لهي ويو هو. سيءَ ماحول
 ۾ ڪاهي پيو هو. مون مراد ٺاٺاري جي گهر جو نمبر ملايو. ڪجهه دير تائين فون جي گھنٽي وڃندي
 رهي. ڪافي دير کانپوءِ ڪنهن رسيور ڪنيو ۽ چيو ”هلو هلو.“
 مون هڪدم آواز سڃاڻي ورتو. مراد ٺاٺاري جو جڳ مشهور نوڪر نورل ڳالهاڻي رهيو هو.
 کيس چيم، ”نورل، مان جوڳي پيو ڳالهايان، ٺاٺارو آهي؟“
 ”ها، سائين آهي، چونه آهي.“ نورل چيو. ”مان اجهو ٿو سڏي اچانس.“
 مون کي هولڊ ڪرائي نورل هليو ويو. ڪافي دير کانپوءِ رسيور مان روٽل هارڪو آواز آيو ”سائين، مراد
 صاحب ڪيڏانهن هليو ويو آهي.“
 ”اڙي! هينئر جو چيو هيءُ ته وينو آهي!“
 ”سائين، ڪارو منهن ڪيو هيم.“
 ”ڪيڏانهن وڃڻ جو بهانو ڪيو اٿائين؟“
 مون کي خبر ڪونهي. مون کي فقط ايتري خبر آهي صاحب گهر تي ڪونهي.“
 ”گهر تي ڪونهي، يا گهر ۾ ڪونهي؟“
 ”اسان حڪم جا بنڊا، جيئن حڪم ملندو، تيئن طوطي وانگر ڳالهائينداسين.“
 ”ٺيڪ آهي، نورل.“
 ”سائين، ان ۾ منهنجو ڏوهه ڪونهي.“
 ”مون کي خبر آهي.“
 رسيور رکي مان سوچ ۾ پئجي ويس. چارٽ کي روڪڻ لازمي ٿي پيو هو. پيو ڪو چاڙهو نه ڏسي، پاڻ
 چارٽ ڏانهن وڃڻ جو فيصلو ڪيم. سيڪٽر ڏهين ۾ اڃا اسٽريٽ لائيتون نه لڳيون آهن. هوءَ به گهاٽن
 وٽن سبب اسٽريٽ لائيتون اوندهه ۾ ڪو خاص ٻوٽو نه ٻارينديون آهن. پشاور موٽر ڏانهن ويندڙ ويگن ۾
 سوار ٿيس.
 ويهڻ خاطر ويگن ۾ ويهي ته رهيس، پر هر شخص مون کي سادن ڪپڙن ۾ پوليس جو سپاهي يا گماشتو
 پئي لڳو. سيڪٽر ڏهين کان پشاور موٽر تائين پندرهن منتن جو سفر اينگمجي چڻ ڪلاڪن ۾ بدلجي
 ويو. ان وچ ۾ هڪ گھڙي اهڙي به آئي، جڏهن محسوس ڪيم ته منهنجو سفر ڪڏهن ختم نه ٿيندو.
 پشاور موٽر تائين پهچڻ کان اڳ مان پڪڙجي پوندس.
 ڪنڊيڪٽر مون کي ٻانهن کان جهلي ڏونڌاڙيو. چيائين، ”سمهي پيو آهين ڇا!“
 مون چرڪ پري ڏانهن ڏٺو.

بيهر چيائين، ”پشاور موڙاچي ويو آهي.“

ڪنڊيڪٽر ڏانهن ڏسندي مان ويڳن مان لهي، هڪدم هارڊويئر دڪانن جي مارڪيٽ ڏانهن روانو ٿي ويس. بئين کان بچندي، پاڇن مان هلندي، مان پشاور موڙ جا رستا لتاڙي، ڪراچي ڪمپنيءَ جي فليٽن جي رخ ۾ وڃي پيس. چارٽ چريو اسان واري ساڳي بلاڪ ۾ گرائونڊ فلور تي چئن پنجن ساٿين سان رهندو آهي.

مان لڪندو، ڇپندو. ڊي بلاڪ جي سامهون وڃي بيٺس. وٽن جي اوت وٽندي مان چارٽ جي فليٽ ڏانهن وڌڻ لڳس. پوئين پاسي کان سندس رڌڻيءَ جي دريءَ وٽ وڃي بيٺس. دودو بورچيخانيءَ ۾ بيٺو هو ۽ چانور پچائي رهيو هو. مون کيس آهستي سڏ ڪيو ”دودا.“

منهنجو آواز ٻڌي دودي کان چرڪ نڪري ويو. مون کي دريءَ وٽ بيٺل ڏسي کيس ڪنٺي وٺي ويئي.

ڪائٽس پڇيم، ”چارٽ ڪٿي آهي؟“

”هليو وڃ، هليو وڃ!“ دودي بورچيخاني جي بتي وسائي ڇڏي. چيائين، ”ڪالھ کان پوليس چار دفعا تنهنجي ڳولا ۾ ڇاپا هڻي چڪي آهي. هيئنر به سادن ڪپڙن ۾ سپاهي هيڏانهن هوڏانهن بيٺا آهن. پڇي وڃ.“

ڪائٽس وري پڇيم، ”چارٽ ڪٿي آهي؟“

چيائين، ”چارٽ منجهند مهل تو سان ملڻ لاءِ روانو ٿي ويو هو. اڃا تائين نه موٽيو آهي.“

ڇڻ اوچتو سڄي شهر جو بتيون وسامي ويون،

دل ۾ چيم، ”هيئنر چارٽ وري ڪڏهن نه موٽندو.“

مان اوندهه جي سمنڊ ۾ ڪاهي پيس.

اوندھ مون اڳ به ڏٺي هئي. اوندھ ۾ مواڳ به سفر ڪيو هو. پر، مون کي قطعي احساس نه هو ته اوندھ جتي پناه وانگر اسان کي اوکي وقت ۾ پاڪر ۾ پريندي آهي. اُتي مايوسين، پریشانين ۽ ڏلتن جي لوڏ اسان جي ڪيڏي ڇڏي ڏيندي آهي. اوندھ ۾ چارڻ جي گھر وٽان پنئين پير پاڇ ڪائيندي، مون محسوس ڪيو هي دنيا تمام تنگ، ننڍڙي ۽ محدود آهي. خونخوار بگھڙ منهنجي ڪيڏي لڳل آهن. اوندھ ۾ هزارين ڇمرا ۽ ڇهرا منهنجي مٿان لامارا ڏيئي رهيا آهن. رڙين ۽ چيئن جا آواز هر آواز کائي ويا آهن. مان ڊوڙي رهيو آهيان. موت منهنجو تعاقب ڪري رهيو آهي. دلبر خان جي حجري مان فرار ٿيندي، مون ان ڏينهن شينهن کي ننڍو هو. کيس پارا توڏو هو. رات جي هنج ۾ روپوش ٿيڻ ائين هو جڻ ڏاڻڻ جي ٻانهن ۾ پناه وٺڻ. سگھ منهنجو ساٿ ڇڏڻ لڳي. پڇندي، ڊڪندي سوچيم، فرار جي راهن ۾ ڊوڙندي ڊوڙندي، ٿڪجي، نستو ٿي مان ڪري پوندس. موت ڳجهه وانگر پنهنجا چنبا منهنجي سيني ۾ ڪپائي، پنهنجي ترار جهڙي تيز چمب سان منهنجي دل ڪڍي هليو ويندو. مان رڙين ۽ چيئن جي وچ ۾ خونخوار بگھڙن جو ڪاڇ ٿي ويندس!

جي - نائين سيڪٽر جي مرڪز ۾ لوڊ شيڊنگ هئي. مان دڪان، هوٽلن ۽ پاڪڙن جي موٽر بٽين واري ميرانجهڙي روشنيءَ کان بچندو بند ٿيل بينڪ وٽ پهتس. چوڪيدار رڙ ڪئي. خبردار! مان بيهي رهيس.

هو پنهنجي قديم دونالي بندوق کڻي مون ڏانهن وڌندو آيو. ڪجهه پريان تارچ ٻاري روشني منهنجي منهن تي هنيائين. مون کي سڃاڻائين ته عجيب لهجي ۾ ڳالهاين ٿا: ”اڙي لالا جوڳي! تون، تون آهين؟“ مون لالي چوڪيدار کي چيو ”لالا، گولي نه هلائجانءِ!“

”اورتي آءِ، اورتي آءِ!“ لالي چوڪيدار چيو، ”ڏاڪڻ جي هيٺان منهنجي ڪٽ تي وڃي ويهي ره.“ بينڪ ڏانهن ويندڙ ڏاڪڻ جي هيٺان لالي جي ڪٽ تي مان وڃي ويهي رهيس. اوندھ ۾ نظر نه پئي آيو. محسوس ڪيم ته ڪٽ جي ڀرسان پاڻيءَ جي گھگهي رکي هئي. مون جست جي گلاس ۾ پاڻي وجهي، سيءَ جي باوجود، هڪ ڳيت سان ڳڙڪائي ويس. سيني ۾ جڻ خوف جي سر لهي ويئي. ٿيوب ويل جي موٽر وانگر هلندڙ دل هڪ لمحي لاءِ بيهي رهي. اکين آڏو ترورا آيا. مان لالي جي ڪٽ تي لپتي پيس. لالو هليو آيو. جهيٽي آواز ۾ پڇيائين، ”لالا جوڳي! ڪهڙي چڪر ۾ پئجي ويو آهين؟ پوليس تنهنجي ۽ گلاب جي چڪر ۾ چوپئجي وئي آهي؟ ڇا ڪيو اٿو؟“

ان کان اڳ جو سامت ۾ اچان ۽ لالي کي ڪو جواب ڏيان، لالي پڇيو ”فلپت تي ڪان رن روڳڙي آندي هئو ڇا؟“

مان اُتي ويهي رهيس.

پڇيائين، ”ڪنهن کان قرض وٺي ڪائي وبا آهيو ڇا؟“

دل ڇٽ خاموش جي اوڙاهه ۾ لهي ويئي هئي.

لالو چوڪيدار پوءِ پنهنجي سوالن جا پاڻ ئي جواب ڏيڻ لڳو. ”تہ جوڳي لالا! نہ، اهو ممڪن ئي نہ آهي.

مون کي تہ ڪو سياسي چڪر ٿو لڳي. مون کي ڇا، بيدن ڊبل روئين واري احمد جو بہ اهوئي خيال آهي

تہ ڪو سياسي چڪر آهي. ڪيئن!“

انڪار ۾ ڪنڌ لوڏيندي چيم، ”نہ“

”ڇا!“ ڏاڍو حيران ٿيو. پڇيائين، ”تہ ڇا، رن روڳڙي واري ڳالهہ سڄي آهي؟“

چيم ”نہ، لالا نہ.“

واٽرو ٿي ويو. چيائين، ”رن روڳڙي جو چڪر بہ ناھي، سياسي چڪر بہ ناھي تہ ڇا قرض جو چڪر

آهي.“

چيم، ”نہ“

مٿو ڪنهندي پڇيائين، ”تہ پوءِ معاملو ڇا هي؟“

”الائي چاهي، لالا“ چيم، ”هن وقت مون کي گلاب ڳونگي جو فڪر آهي.“

”فڪر جهڙي ڳالهہ بہ آهي.“ لالي چيو ”ويچاري کي ڏاڍو ماريو اٿائون.“

ٻئي هٿ سندس ٻانهن ۾ وجهي ڇڏيم. پڇيم، ”تو کي ڪنهن ٻڌايو؟“

”چارڻ آيو هو“ لالي چيو ”چارڻ کي صحافين ٻڌايو هو.“

ڏک وڃان پڇيم، ”ڏاڍو ماريو اٿائونس؟“

”ها“ لالي ورائيو ”چيائين پئي تہ هڪ اک سوچ سبب ڪاري ٿي ويئي هيس، ۽ مٿي ۽ ٻانهن تي پٽيون

ٻڌل هئس.“

مون ڪٿ تي مڪ هڻندي چيو ”صحافين مان ڪنهن پوليس کان نہ پڇيو تہ گلاب زخمي ڇو هو.“

چوڪيدار ڏاڍي ٺٺولي وڃان کليو چيائين، ”لالا جوڳي تون بہ ڪو درويش آهين. مون اڻ پڙهيل ڄٽ

کي بہ خبر آهي تہ پوليس ملزم کي ماري پوليس مقابلي ۾ مارجي ويل ثابت ڪندي آهي! گلاب تہ اڃا

جيئرو آهي.“

چيم، ”ها لالا، صحافين کي ٻڌايو هوندا تون تہ گرفتاري کان بچڻ لاءِ پوليس سان ويڙهه ۾ زخمي ٿي پيو

آهي؟“

”مون چارڻ کان ڏاڍو پڇيو“ چوڪيدار چيو ”پر هن ڪجهہ نہ ٻڌايو. آخر اصلي معاملو ڪهڙو آهي؟“

چيم، ”معاملو غلط فهمي جو آهي. ان کان اڳ جو ڳالهہ وڌي وڻ ٿي پوي، اسان کي هڪ وڪيل ڪرڻو

آهي.“

”پوليس تنهنجي ڪڍ لڳل آهي.“ چوڪيدار چيو ”تون وڪيل تائين ڪيئن پهچندي؟“

”ها، اهائي ڳالهه آهي.“ پنهنجي ساءِ چيم، ”اهائي ته ڳالهه آهي، جنهن منجهائي وڌو آهي.“
ڪجهه دير تائين لالي نه ڳالهايو.

مون ڳالهايو ڪانئس پچيم، ”لالا، پوليس منهنجي ڳولا ۾ آهي، پاڻ وٽ ويهاريندين ڊپ نه ٿو ٿيئي؟“
”ڊپ ڇا جو جوڳي لالا، چوڪيدار چيو.“ آزاد قبائل هتان پري ته ناهي! مون سان ڪٿ پت ڪيائون ته
سندن ٽڪي جهڙي دونالي بندوق اڇلائي هتان هليو ويندس.“
ان وقت مون کي پنهنجو سنگتي، پنهنجو ساٿي مراد ٺاٺارو ڏاڍو ياد آيو. سوچيم، ٺاٺارو جيڪر لالي جو
جملو ٻڌي وئي، هڪ دفعي لاءِ! فقط هڪ دفعي لاءِ!

”ڳالهه ٻڌ، جوڳي لالا“ چوڪيدار چيو ”تون سنڌ ڇو نه ٿو هليو وڃين؟“
تڏو ساھ ڪنيم، ۽ ڪانئس پچيم، ”رڻ ۾ گم ٿي ويل راهن بابت ڪجهه ٻڌو اٿي؟“
وراڻيائين، ”مان جبلن جو رهاڪو آهيان، رڻ جي باري ۾ ڇا ڄاڻان!“

ڳالهائيم ته چوڪيدار سان پئي، پر مخاطب ڄڻ پاڻ سان هوس. چيم، ”رڻ ۾ راهون گم ٿي وينديون
آهن. مسافر اڃ وگهي رڃ پٺيان ڊوڙندي اجل جي وڙ چڙهي ويندو آهي. مان رڻ ۾ ڊوڙي رهيو آهيان. تون
ڇا ٿو سمجهين، سنڌ آزاد قبائل آهي؟

چوڪيدار تعجب وچان مون ڏانهن ڏسڻ جي ڪوشش ڪئي، اوندهه ۾ منهنجي چمري تي تري آيل
تڪليف جون ريكائون هوڏسي نه سگهيو..

چيم، ”اول هتان بچي نڪري وڃڻ مون کي محال ٿو نظر اچي، ۽ جيڪڏهن بچي نڪري ويس. سنڌ ۾
پير پاٽ شرط پڪڙجي پوندس.“

”پر، تو ڪيو ڇا آهي!“ لالي پڇيو ”ڪنهن کي قتل ڪيو اٿين؟“ يا گلاب ڪنهن کي گولي هڻي
ڪڍي آهي؟ معاملو ڇا آهي؟“

”هڪ وڪيل جي ضرورت آهي، لالا“ چيم، ”گرفتاري کان اڳ ضمانت جي ضرورت آهي.“

لالو ڪجهه دير تائين سوچيندو رهيو. پوءِ چيائين، ”ڪنهن وڪيل کي سڃاڻين؟“
انڪار ۾ ڪنڌ لوڏيندي چيم، ”نه.“ ڏاڙهي ڪنهندي پڇيائين، ”ڪو اهڙو دوست جيڪو وڪيل جو
واقفڪار هجي؟“

دل ۾ سوچيم، ڊگريون ڏوڙ جون گڏ ڪيون اٿم، اسان کان ته اڌاڪري چوڪيدار پڙ آهي!
مختلف دوستن ۽ واقفڪارن جي باري ۾ سوچيم. قري گهري مراد ٺاٺاري جونالو ذهن تي تري پئي آيو.
هر دفعي کيس رد ڪري پئي ڇڏيم. سوچيم، ڪجهه به ٿي پوي، مراد ٺاٺاري کان ڪنهن به قسم جي مدد
نه وٺندس. ۽ برپٽ صحرائي؟ برپٽ صحرائي ويچارو بيوس قسم جو دوست آهي. سنگت ۾ سر ڏيئي
ڇڏيندو، پر ڪا مدد ڪري نه سگهندو. معصوم قسم جو ماڻهو آهي — پوءِ؟
تڏهن مون کي اوچتو ڏاڻڻ جو خيال آيو.

”ڪمال آهي!“ لالي چيو. ”تنهنجو ڪوبه اهڙو دوست ڪونهي! جنهنجي واقفيت وڪيل سان هجي!“

”آهي، چونه آهي.“ چيم، ”پر موجوده حالتن ۾ هن تائين پهچڻ ناممڪن آهي.“
”واه“ لالي چيو. ”هن جو ٽيليفون نمبر ياد اٿئي؟“ پهريون دفعو سڪل چين تي مرڪ تري آئي، چيم، ”سندس ٽيليفون نمبر منهنجي دل تي لکيل آهي.“

”هليو اڇ“ لالي ورمين چاڀيون ڪڍندي چيو. ”بينڪ مان هلي فون ڪرينس.“
مون اجرچ وچان لالي ڏانهن ڏٺو. اهڙو مٿس ماڻهو مون زندگي ۾ ورلي ڏٺو هو. ”لالی چيو سوچين ڇا پيو هليو اڇ.“

مان لالي سان گڏ بينڪ جي بند دروازي سامهون وڃي بيٺس.

بينڪ جي ورندي ۾ لڳل ٿيوب لائيت جي روشني کان بچڻ لاءِ مان هڪ ٺلهه جي اوت ۾ بيٺس. چوڪيدار بينڪ جي ٻاهرين در جو تالو کوليو. اندر هليو ويو. بتي نه ٻاريائين. مونکي سڏ ڪيائين، ”جوڳي لالا، هليو آءِ!“

تڪي وڪ ڪٽي مان بينڪ ۾ داخل ٿيس. لالي چوڪيدار چيو ”مان ٻاهر ٿو وڃي بيهان، تون مينيجر جي ڪمري مان دوست کي فون ڪر.“

چوڪيدار ٻاهر ويندي ويندي بيهي رهيو. منهن ورائيندي چيائين، ”مان ٻاهران در کي تالو هڻي ٿو ڇڏيان.“ منهنجو ساھ وڃي پيرن ۾ پيو. سوچيم، لالو دوکو ته نه پيو ڪري! لالي چيو ”ڳالهائي وٺين ته اندران هي در ڪٽڪائجانءِ. ٺيڪ آهي نه؟“ چيم، ”ها ٺيڪ آهي.“

لالو ٻاهر هليو ويو. در کي تالو هڻي ڇڏيائين.

مان اتي ئي بيٺو رهيس. سوچيندو رهيس ته هو منهنجي لاءِ ايترو ڪجهه ڇو ڪري رهيو آهي. ڪهڙي لالچ اٿس مون ۾! مون کي پڪڙڻ يا مارڻ واري لاءِ اڃا ته ڪا به رقم نه رکي اٿائون! هو ائين ڇو ڪري رهيو آهي؟ هو ڇا ٿو چاهي؟ ايتري ۾ مون ٻيهر تالو کلڻ جو آواز ٻڌو. تالو کولي لالو اندر آيو. مون کي اتي جواتي ڏسي حيران ٿيو. چيائين، ”لالا جوڳي، تون اڃان اتيئي بيٺو آهين.“

”جي! ها، ها. اتيئي بيٺو آهيان.“ ڳالهائڻ لاءِ لفظ نه پئي مليا.

چيائين، ”شايد سوچي رهيو آهين ته بتيون ٻاريان، يا نه ٻاريان. ڪيئن؟“

هڪدم ورائيم، ”برابر، برابر.“

”اچي، وٺ“ هن پنهنجي تارچ مون ڏانهن وڌائيندي چيو ”رات جي وقت بتي ٻارڻ ٺيڪ ناهي، تون

تارچ ٻاري ڪجانءِ. ٺيڪ آهي؟“

تارچ وٺندي چيم، ”ها، ٺيڪ آهي.“

چيائين، ”سامهون وارو ڪمرو مينيجر جو آهي.“

چوڪيدار ٻاهر هليو ويو.

ٻاهران در کي تالو هڻي ڇڏيائين.

مان اوندهه ۾ خبرداري سان هلندو، مينيجر جي ڪمري ۾ لنگهي ويس، پر ان کان اڳ جو تارچ ٻاري ڏاڙو جو نمبر ملايان، مون بينڪ جي ٻاهران ورندي ۾ ڪيترن ئي ماڻهن جو آواز ٻڌو. مان صوفي پويان ويهي رهيس. صوفي جي ڀرسان دري هئي. ڌڙي آڏو پردو لٽڪي رهيو هو. ڪن ڏيڻ سان مان سندن گفتگو چٽي طرح ٻڌي سگهيس ٿي.

هو پاڻ ۾ ٽي چار چڻا هئا، ۽ لالي چوڪيدار سان ڳالهائي رهيا هئا. سندن سوال جواب مان اندازو لڳايم ته سادن ڪپڙن ۾ پوليس ۽ قانون نافذ ڪرڻ وارن ادارن جا ڪارندا هئا.

منجهائن هڪ چڻي چوڪيدار کان پڇيو ”تون ڪنهن کي هتان لنگهندي ته نه ڏٺو؟“
”ها.“ چوڪيدار ورائيو ”ڏٺم“

مون کان چرڪ نڪري ويو؟

پڇيوائنس، ”ڪيڏانهن ويو؟“

ورائين، ”اتڪل پنج ڇهه ماڻهو هتان لنگهيا آهن. ڪجهه ته اڳتي هليا ويا، ۽ ٻه ٽي وڃي عباسي هوٽل ۾ ويٺا، ۽ شايد ٻه کن پراپرٽي ڊيلر جي آفيس ۾ هليا ويا.“
”اوهو تون ته وڏو ڪوبيوقوف آهين.“ هڪڙي ڪارندي چيو، ”ڪراچي ڪمپني ۾ هڪ سنڌي رهندو آهي.“

”هڪ نه.“ چوڪيدار ورائيو ”هڪ کان وڌيڪ سنڌي رهندا آهن.“

”اول ڳالهه ٻڌ، ۽ پوءِ ڳالهائ.“ هڪڙي ڪارندي چيو ”اجايو وڃ ۾ ڳالهائ.“

لالي کي جوڳي اچي ويئي. چئين، ”مون کي ڌڻڪا چوڻا ڏيو؟“

”اسين پوليس جا ماڻهو آهيون.“ چيائون، ”اسان کي نڪ نڪ جواب ڏيئي.“

”نڪ نڪ سوال ڪريو ۽ نڪ نڪ جواب وٺو.“ لالي چيو ”اجايو رعب نه رکو.“

لالي جي جرائت تي مان ڏاڍو حيران ٿيس. هڪڙي ڪارندي ٻئي کي پڳل تٽل انگريزي ۾ چيو ”احمق آهي، سختي سان نه ڳالهايو.“

”نڪ آهي.“ ٻئي ڪارندي چيو ”اسان جي ڳالهه غور سان ٻڌ.“

”ٻڌايو“ لالي بيزاري وڃان چيو.

”ڪراچي ڪمپني ۾ هڪ سنڌي رهندو آهي، نالو اٿس جوڳي.“ هڪ ڪارندي چوڪيدار کان پڇيو
”تون جوڳي کي سڃاڻين؟“

”ها، مان جوڳي کي سڃاڻان.“ چوڪيدار پختي آواز ۽ لهجي ۾ ورائيو.

چيائون، ”اسان کي جوڳي جي تلاش آهي.“

چوڪيدار جواب نه ڏنو.

هڪ ڪارندي چيو ”ڪجهه ماڻهن کان پتو پيو آهي ته جوڳي هن طرف آيو آهي.“

چوڪيدار ورائيو ”في الحال ته نه آيو آهي.“

ڪائس پڇيائون، ”پڪ اٿئي ته جوڳي هن طرف نه آيو آهي.“

”مون ته کيس هن طرف ايندي نه ڏٺو آهي.“

چوڪيدار پڇيو ”پر، هو هيڏانهن ايندو ڇو؟“

هنن مان هڪ ورائيو ”اسان هن جون فرار جو سڀ راهون بند ڪري ڇڏيون آهن.“

ٻئي ڪارندي چيو ”اسان کي پڪ آهي ته جوڳي هن سيڪٽر ۾، بلڪ هن سيڪٽر جي هن حصي ۾ ڪٿي موجود آهي.“

ڪن لاءِ مون کي جسم ۾ ڪنٺي محسوس ٿي. چوڪيدار کانئن پڇيو ”جوڳي ڇا ڪيو آهي؟“
 ”هو سنڌ جو بدنام دهشتگرد آهي.“ هڪ ڪارندي چيو ”اسان سندس هڪ ساٿي گلاب کي ته پڪڙي ورتو آهي، هينئر اسان کي جوڳي جي تلاش آهي.“
 ”ڪمال آهي!“ چوڪيدار اچرج وڃان چيو ”اسان جوڳيءَ ۽ گلاب کي آواره گرد سمجهندا آهيون، پر توهين چئون ٿا ته هو دهشتگرد آهن!“

”اسان کي پڪا ثبوت مليا آهن.“ هنن مان هڪ چڻي چيو ”بنگالين وانگر اهي سنڌي به ملڪ سان سڃا نه آهن.“

مون کي ڊپ ورائي ويو. سوچيم، لالي چوڪيدار جي حب الوطنيءَ کي جيڪڏهن جوش آيو ته مون کي پڪڙائڻ ۾ دير نه ڪندو. ٿي سگهي ٿو اها قديم دور جي دونالي بندوق هلائي منهنجو ڏينگو ڏير نه ڪري ڇڏي!

لالي کي مون اڪثر، بينڪ ٻاهران اخبارون پڙهندي ڏٺو هو. بينڪ بند ٿيڻ کانپوءِ، شام ويلي، بينڪ جي ٻاهرين در کي تالو هڻي، هو بالم بڻجي ويهي رهندو هو ۽ ويٺو اخبارون پڙهندو هو. جڏهن اخبار نه پڙهندو هو تڏهن ڪن تي هٿ رکي ڪو پشتو گيت ڳائيندو هو ۽ وطن کي واجهائيندو هو. انيڪ سنڌي اسلام آباد ۾ آباد آهن. پر، مون اڄ ڏينهن تائين ڪنهن سنڌيءَ کي ڪن تي هٿ رکي ڳائيندي نه ٻڌو آهي، ”واجهائيندي وطن کي آئون جي هٿ مياس!“

”تو کي پڪ آهي ته جوڳي هتان نه لنگهيو آهي؟“
 هڪ ڪارندي چوڪيدار کان پڇيو ”يقين سان ٻڌاءِ ته تو کيس گذريل اڌ ڪلاڪ ۾ نه ڏٺو آهي.“

لالي جي جواب کان اڳ مون دل کي سيني جي قفس ۾ ڦٽڪندي محسوس ڪيم.
 لالي ورائيو ”تيون ڏينهن آيو هو، بينڪ مان پيسا ڪڍائڻ. ان کانپوءِ مون کيس نه ڏٺو آهي.“
 ٿڌو ساهه کڻي مان صوفي پويان فرش تي لپتي پيس. ڄڻ ڪا آفت هئي، جيڪا ٿري ويئي. مون اڪيون بند ڪري ڇڏيون. ڏاڍو ٿڪجي پيو هوس.

ان کانپوءِ ڪافي دير ڪارندا ورندي ۾ بيٺا رهيا، ۽ پاڻ ۾ سُس سُس ڪندا رهيا. ڄڻ کين لالي جي ڳالهه جويقن نه پئي آيو.

مون لالي جو آواز ٻڌو. چيائين، ”توهان کي جي يقين نه ٿو اچي ته مان بينڪ ٿو کوليان. هلي ڏسو جوڳي کي مون لڪايو آهي، يا نه.“

”ايڏو جوش نه ڏيکار لالا!“ هڪ ڪارندي سخت لهجي ۾ چيو ”اسين جيڪي ڪجهه ڪري رهيا آهيون، سو اسان جي ڊيوٽيءَ ۾ شامل آهي.“
 ڪارندا اڳتي وڌي ويا.

وراندې ۾ ماڻ ٿي ويئي.

ڪجهه دير کانپوءِ چوڪيدار تالو کولي اندر آيو. بتي نه ٻاريائين. اوندهه ۾ بيٺو رهيو. پوءِ آهستي سڌ ڪندي چيائين، ”لا لا جوڳي، منت ڪري وٺ مون کي شڪ آهي، پوليس وارا ٻيهر موٽي ايندا.“
مان صوفي پويان نڪري لالي جي سامهون بيٺس. کيس ٻنهي ڏورن کان جھليندي چيم، ”مان تنهنجو احسان سڄي زندگي وساري نه سگھندس.“

”انهن ڳالھين کي ڇڏ.“ لالي چيو. ”وڪيل لاءِ پنهنجي دوست کي فون ڪري وٺ.“
لالو ٻاهر نڪري ويو. ٻاهران در کي تالو هڻي ڇڏيائين. مون تارچ ٻاري ڏاٽڻ جو فون نمبر ڊائل ڪيو.

ڏاڻڻ جو نمبر ملائيندي، مون کي پنهنجو هٿ ڪنهندي محسوس ٿيو. ڪوشش جي باوجود مان نمبر ملائي نه سگهيس.

ڇا سوچيندي منهنجي باري ۾؟ جن جيڏو سوال نانگ وانگر ڪنڊڙي هڻي منهنجي سامهون بيهي رهيو. ڪجهه سمجهه ۾ نه پئي آيو. گهڙي ڪن لاءِ خيال آيو ڏاڻڻ سان ڳالهائڻ جو ارادو ترڪ ڪري ڇڏيان. اوندھ ۾ ٻاهر نڪري وڃان. بي مقصد، بي منزل هلندو رهان ۽ مارگلہ ٽڪرين جي ٻي پار ٽيڪسلا جي ڪنڊرن ۾ گم ٿي وڃان. ٻڌمت جي عبادتگاهن ۾ پيشڪن وانگر پٽڪندو رهان ۽ گوتم جي گيان لاءِ واجهائيندو رهان.

منهنجي ڳالهه جو يقين ڪندي؟ مون کي غلط نه سمجهندي؟ انيڪ انومان ورائي ويا. هڪ دفعي مون ڏاڻڻ کي چيو هو وڏي محبت يڪ طرفي ٿيندي آهي. اهڙي محبت لاءِ موت ۾ ڪجهه به نه گهريو آهي. فقط ايترو سوچي دل کي ريجھائي وٺبو آهي ته ڪو ته آهي، جنهن کي عشق ۾ امڪان جي حدن کان نڪري اسان چاهيو آهي!

ڏاڍو ڪلي هئي منهنجي چري چاهت جو اظهار ٻڌي، چيو هئائين، ٻيلي سچ ٻڌائجان! ڪٿي سچو بچو ڏاڙيل ٻاڙيل ته ناهين، ۽ هتي مون سان عشق جو ناتو رکڻ چاهي رهيو آهي! تڏهن ورائيو هيم، ڏاڙيل هجان ها ته توکي جيڪر ڪنهي ڪٿي وڃان ها، ۽ ڀنگ گهرڻ بدران تنهنجي مائٽن کي تنهنجو سر لاهي موڪلي ڇڏيان ها! اڙي چري! اسين سنڌي صوفين ۽ ولين جا وارث، ۽ عشق جا پيغمبر آهيون.

واٽڙي ٿي پيئي هئي. اڳيان پيل اخبارن ڏانهن اشارو ڪندي پڇيو هئائين، ۽ هي هيتريون ساريون اخبارون، جو ڏاڙن، خونن ۽ اغوائن جي خبرن سان ڀريل آهن، سو سڀ ڇاهي؟ ورائيو هيم، اهو سڀ سمجهڻ تنهنجي وس جي ڳالهه ناهي. درويشن جي قوم لاءِ صوفي شاه عنايت جي ڏينهن واريون حالتون پيدا ٿي پيون آهن.

هن صوفي شاڳ عنايت جو نالو نه ٻڌو هو. مون کي تعجب نه ٿيو. پاڪستان ۾ هڪ صوبي جي ماڻهن کي ٻي صوبي جي تاريخ کان بلڪل بي خبر ڏٺو آهي. مشرقي پاڪستان چوويهن سالن تائين پاڪستان جو حصو هيو، پر اڄ تائين موجوده پاڪستان جو ڪو به چڱو چوڪو پڙهيل ڪڙهيل ماڻهو مشرقي پاڪستان جي ٽن اديبن، ٽن شاعرن، ٽن صحافين، ٽن موسيقارن ۽ ٽن شاعرن جا نالا ٻڌائي نه سگهندو. موجوده پاڪستان جي ڪنهن به ڪاليج يا ڪنهن به يونيورسٽيءَ ۾ تاريخ جو ڪو پروفيسر، مشرقي پاڪستان جي تاريخ تي يقين سان ورلي ڪو ڏهه منٽ ڳالهائي سگهندو! ڏاڻڻ ته ويچارو معصوم هئي. مٿان، پنهنجي بي پناه حسن جي ماريل هئي. عقل بدران پنهنجي سونهن سوپيا کان ڪم وٺندي هئي. پر تاريخ جي چنڊڇاڻ حسن سان نه، عقل سان ٿيندي آهي. سنڌ ۾ دهليءَ جي

مغل سلطنت ۽ سندن گورنرن خلاف نفرت ۽ جاڳرتا کي هو ڪيئن سمجهي سگهندي! سنڌ ۾ مغل حڪومت جي چاڙتن ۽ گماشتن جي سياسي ويساگهائين جو هوءَ ڪيئن چيد ڪري سگهندي! هو بلڙي جي سيدن، ۽ هر دور ۾ ويڪاڻو وڌين جي مغل حاڪمن سان ساز باز کي ڪيئن سڀي سگهندي! هوءَ ڪيئن اندازو لڳائي سگهندي ته تاريخ ۾ ڪهڙين حالتن کان مجبور ٿي درويش ۽ مولائي، يڪتارو ۽ ڪڙتال رکي تير ۽ تلوار کڻي وٺندا آهن!

ڪافي دير جي ماٺ کانپوءِ هن پڇيو هو. ڇا پيو سوچين؟ ورائيو هيم، تاريخ جي حوالي کان سواءِ صوفي شاه عنايت جي شهادت کي سمجهن ممڪن نه آهي. تهڪ ڏيئي ڪلي پيئي هئي. مون کي سندس اهڙي نموني ڪلڻ ڏاڍو ڏکيو لڳو هو. چيو هئائين، خبر اٿي ڪنهن ڪنهن وقت مان ڇا محسوس ڪندي آهيان؟ پڇيو هيم، ڇا محسوس ڪندي آهين؟

جواب ڏنو هئائين، ڪنهن ڪنهن وقت تنهنجيون ڳالهيون ٻڌي لڳندو آهي، تون جڻ مون کي جاهل ثابت ڪرڻ جي ڪوشش ڪري رهيو آهين!

مون کي ڪاوڙ لڳي هئي، چيو هيم، وڏي ڪا بيوقوف عورت آهين! ڪلندي چيو هئائين، اڙي بابا! تون ناراض چوڻو ٿئين. ٺهيو، مان ڪٿي مڃان ٿي تون ڏاڙيل نه آهين. رکي لهجي ۾ چيو هيم، مون تي ايڏو وڏو احسان نه ڪر، مان ڏاڙيل آهيان، آهيان. ماضيءَ جو پٽلاءِ ٻڌي سوچيم، موجوده حالتن ۾ منهنجي ڳالهه تي هو يقين ڪندي؟ يقين ڪندي ته پوليس جو ٺاهيل ڪيس ڪوڙو ۽ بهتان هٿرادو آهي! هو اخبارن خبرن جي ماريل آهي. منهنجي ڳالهه تي يقين نه ڪندي، مون کي پناهه ڏيڻ يا منهنجي مدد کان انڪار ڪري ڇڏيندي!

سندس انڪار ۾ مون کي هڪ خواب جي شڪست نظر پئي آهي – هڪ اهڙو خواب، جنهن جي تعبر کان مان بي خبر هوس. ان هڪ خواب کي پاڪر ۾ پري مون صدين جا سفر طي ڪيا هئا. مون ٽن منهنجي لاءِ محال هو. مون کي خبر هئي ته مان بند دروازي ٻاهران بيٺو هوس. در ڪڙڪائڻ کانپوءِ انتظار جي اُس ۾ ويهي رهيو هوس. انتظار جي اُس ۾ لهسنجندي، اُچ وڳهي منهنجو روح رڃ پٺيان ڊوڙندي رڻ ۾ رلي ويو هو. اهو سڀ ڪجهه مون کي قبول هو، مون قبول ڪيو هو. پڇتاءَ کي مون پوئتي ڇڏي ڏنو هو. مون تالو ڪلڻ جو آواز ٻڌو. لالو چوڪيدار اندر آيو. پڇيائين، ”لالا جوڳي، ڳالهه ورتي؟“ ڪجهه ڪجهه پشيمان ٿيندي چيم، ”نه لالا“

”منت ڪري وٽ لالا جوڳي“ چوڪيدار چيم، ”پوليس وارن کي شڪ پئجي ويو آهي، هو ضرور موتي ايندا. مان کين سڃاڻان.“

مون کي لالي جي قرب ڏونڌاڙي ڇڏيو. چيم، ”لالا، رات جو ڳيل حصو گذري ويو آهي. هن وقت ڪنهن کي فون ڪرڻ مناسب نٿو لڳي، ۽ هونءَ به، مان تو کي ڪنهن مصيبت ۾ وجهڻ نٿو چاهيان.“

”منهنجو فڪر نه ڪر.“ لالي چيو. ”تون ڪهڙي قسم جي دوست کي فون ڪرڻ جو سوچي رهيو آهين، جيڪو پريشانيءَ ۾ تنهنجي مدد ڪرڻ بدران دير سان فون سبب توکان خفي ٿيندو؟“
 ”دوست ته دل گهريو آهي.“ چيم. ”هن وقت رات جا يارهن ٻارهن ٿي رهيا آهن. کيس ننڊ مان جاڳائڻ ٿيڪ نٿو لڳي.“

ناگوار لڳس. چيائين، ”معمولي دعا سلام جي ڪري، مون سر تري تي رکي بينڪ جو دروازو توکي کولي ڏنو آهي. تنهنجو دوست فون ٻڌي جيڪڏهن توکان خفي ٿئي ٿو ته يقين ڪر هو تنهنجو دوست هرگز نه آهي.“

مان هن ڏانهن ڏسڻ جي ڪوشش ڪندو رهيس. سندس چمري تي آيل سندس ڪاوڙ مان ڏسي نه سگهيس. پر، سندس لهجي مان سمجهي ورتم ته مون کان ناراض ٿي پيو هو.
 لالي چيو. ”مون کي مفت ۾ مرڻ جو شوق نه آهي. تون جيڪڏهن فون ڪرڻ نٿو چاهين ته پوءِ مهرباني ڪري، بچ بچاءُ ڪندي هتان هليو وڃ.“
 مان منجهي پيس.

چيائين، ”۽ اڃا به جيڪڏهن فون ڪرڻ چاهين ٿو ته پوءِ بنا سوچڻ جي، بنا ڪنهن هٻڪ جي هڪدم فون ڪر. مان ڏهن منٽن کانپوءِ وري دروازو کوليندس. ان کانپوءِ تون هتان هليو وڃجانءِ.
 لالو ٻاهر هليو ويو. ٻاهران در کي تالو هڻي ڇڏيائين. مون ڪجهه سوچڻ کانسواءِ، تارچ ٻاري، دل پڪي ڪري ڏائڻ جو نمبر ڊائل ڪيو.

ڪافي دير تائين فون جي گهمتي وڃندي رهي. سوچيم، شايد ڪيڏانهن ويل آهي. گهر تي نه آهي. ان کان اڳ جو رسيور رکي ڇڏيان، مون جنت جو آواز ٻڌو. جنت ڏائڻ جي خاص نوڪريائي هئي، ۽ ڏينهن رات وٽس رهندي هئي. مون جنت کي چيو. ”جنت، مان جوڳي پيو ڳالهايان، شالي آهي.“
 هڪدم چيائين، ”ها آهي.“

پچيم، ”سمهي ته نه پئي آهي؟“

ورائين، ”ڪجهه ماڻهن کي ماني تي گهرايو اٿائين.“

چيم، ”منهنجو وڃي ٻڌائيس.“

چيائين، ”اصل ۾ ٻن ڏينهن کان شالي بيبي توهان جو انتظار ڪري رهي آهي. ڪٿي آهيو توهين ٻن ڏينهن کان؟“

چيم، ”تون مهرباني ڪري شالي کي سڏي اچ. مون وٽ وقت تمام گهٽ آهي.“

چيائين، ”اجهو ٿي سڏي اچانس.“

گهڙي کن کانپوءِ مون شاليءَ جو آواز ٻڌو. ”جوڳي، هي مان ڇا پئي ٻڌان! تو دهشتگردي ڪڏهن کان شروع ڪئي آهي!“

چيم، ”شالي مشڪري ڇڏ! پوليس منهنجي ڪيڊ لڳل آهي. ڪنهن وڪيل کان مون کي گرفتاري کان
اڳ جي ضمانت ڪرائي ڏي.“
پڇيائين، ”ڪٿان پيو ڳالهاين؟“
مون کيس بينڪ جو ڏس ڏنو
چيائين، ”بينڪ جي ڀرسان هڪ پيٽرول پمپ آهي، مان پيٽرول پرائي ٻاهر نڪرندس. تون پيٽرول
پمپ جي سامهون اڌ ٺهيل جاءِ ۾ وڃي ويه.“
مون کي پنهنجي ڪنن تي اعتبار نه پئي آيو. تڏهن، شالي جو ٻيهر آواز ٻڌم، ”مان ڏهن منٽن ۾ ٿي
پهچان.“
مون رسيورر کي ڇڏيو.

مون رسيور رکي ڇڏيو

اوندھ ۾ ڪرسي ۽ ٽيبلن کان بچندو مان بينڪ جي بند در وٽ پهتس. در کي ڪن ڏنر. ٻاهران ڪنھن جي ڳالهائڻ جو آواز نه پئي آيو. لالو چوڪيدار بينڪ جي در ٻاهران ورائندي ۾ بيٺو هو. ۽ ڪن تي هٿ رکي وڏي آواز ۾ ڪو پشتو گيت ڳائي رهيو هو. مون در تي هٿ هنيو.

لالي جو ڳائڻ بند ٿي ويو. هڪدم خاموشي ڇانئجي وئي. گهري ڪن رکي لالي هڪدم گيت ڳائڻ شروع ڪيو. اڳ کان به وڏي آواز ۾ ڳائڻ جو آواز چٽو ۽ وڏو ٿيندو ويو. لمحي لمحي آواز مون کي ويجهو ايندو ويو. تان جو لالو ٻنهي در وٽ بيهي ڳائڻ لڳو.

”ويا قربان“ جي صدا سان گڏ مون دروازي جي تالي کلڻ جو آواز ٻڌو.

لالو ڳائيندو رهيو. ڳائڻ دوران هن هڪ طاق کي ايتري وڻي ڪري ڇڏي، جنهن مان ڪنھن به مشڪل کان سواءِ مان ٻاهر نڪري آيس. لالي هڪدم در بند ڪري، تالو هڻي ڇڏيو.

”مان تنهنجو احسان سڄي جمار نه وساريندس.“ مون سندس ڪلهي تي هٿ رکي سڙپائن ۾ چيو. لالو زور زور سان ڳائيندو رهيو. هن هٿ مٿي ڪري پنهنجي ڪلهي تان سختيءَ سان منهنجو هٿ هٽائي ڇڏيو. ساڳي انداز ۾ هٿ سان اهڙي نموني اشارو ڪيائين، جڻ چونڊو هجي، هاڻي تر نياڳا! مان ڪانئس وڪ ڪن پري ٿي بيٺس.

لالي زور سان آلاپ هڻندي، هڪ دفعو پيهر هٿ سان اشارو ڪيو.

پنير و هٽندي مان احسان مند نگاهن سان ڏانهن ڏسندو رهيس. ورائندي جي آخري ٺلهه وٽ پهچي مان بيهي رهيس. لالو مون ڏانهن ڏسندو رهيو. ۽ پوءِ هو اوچتو ڦيڙو کائي، مون ڏانهن پني ڪري بيهي رهيو. مون سندس آلاپ ۾ هلڪي ڪنٺي محسوس ڪئي.

مون هيڏانهن هوڏانهن ڏٺو. پاسي کان بيٺل وڻن هيٺان گهگهه اوندھ هئي. مان گهگهه اوندھ ۾ لهي پيس. خبرداريءَ سان بنا آواز ڪرڻ جي، وڪ وڪ ڪٽندو سڙڪ جي پاسي وٽ وڃي پهتس. ٻئي طرف اڌ ٺهيل عمارت هئي.

مون کي تعجب ٿيو. محڪمي طرفان اسان جي پگهار ان بينڪ ۾ ايندي هئي. پيسا ڪيائڻ لاءِ اڪثر بينڪ ۾ اچڻ ٿيندو هو. تڏهن، مون ڪڏهن به ڌيان سان نه ڏٺو هو ته بينڪ جي پسگردائي ۾ ڇا هو! هونءَ به اسلام آباد ۾ ايڏي تيزي سان جايون ۽ عمارتون ٺهي رهيون آهن، جڻ سموري ملڪ جا رازا، واڍا ۽ مزور هتي اچي گڏ ٿيا آهن. دولت جو جڻ ڪو سيلاب هو ڪٿي بند هو. ۽ ڏسنديئي ڏسنديئي بند پيچي اسلام آباد ۾ ڪاهي پيو هو. پاڪستان جي ڪنھن به شهر ۾ زمين پنجاهه هزار روپيا وال جي حساب سان نه وڪامندي آهي، پر اسلام آباد ۾ وڪامندي آهي. جيڪي پلاٽ ماڻهن کي ٽن هزارن ۾

الات ٿيا هئا، سي ٽيھن لکن جا ٿي ويا هئا. اهو سڀ ڪجهه اسان جي اکين آڏو ٿيو آهي. مون کي چڱيءَ طرح ياد آهي - ذوالفقار علي ڀٽي جو دور هو. هن آچر بدران جمعي ڏينهن هفتيوار موڪل ڪرائي هئي. جوا ۽ شراب تي پابندي وجهرائي هئائين. گتا برابر بند ٿي ويا هئا، پر پوءِ گهر گهر پيئڻ پيئارڻ ڪو ڪاروبار ڪلي پيو هو. آئين ۾ هن اسلام کي ممڪلتي مذهب قرار ڏنو هو. نوانوي سيڪڙو مسلمانن جي ملڪ ۾ اسلام نافذ ڪرڻ وارو ذوالفقار علي ڀٽي جو فصيلو اسان کي ڏاڍو عجيب لڳو هو. ائين پئي لڳو هن ڄڻ مسلمانن کي ٻيهر مسلمان ڪرڻ جي ڪوشش پئي ڪئي! اتفاق جي ڳالهه آهي، انهن ئي ڏينهن ۾، جڏهن اقتدار جي ايوانن ۾ اسلام سوشلزم ۽ اسلامي سوشلزم تي خونخوار بحث مباحثا هلي رهيا هئا، اسان جو دوست قاضي محله روهڙي شريف ٽپڙ ٻڌي اسلام آباد لاءِ روانو ٿيو هو ۽ اسلام آباد ۾ گهر ٿي ويو هو. دوستن ۽ مائٽن اسلام جي ڳولا ۾ مون کي اسلام آباد روانو ڪيو هو. اسلام آباد ۾ مون کي اسلام نه مليو. پر، مون اسلام آباد ۾ ذوالفقار علي ڀٽي جو زوال اکين سان ڏٺو. زوال وقت ذوالفقار علي ڀٽي جي هٿ ۾ اسلام جو جهنڊو هو ۽ جن سندس زوال آندو تن جي هٿن ۾ به اسلام جو جهنڊو هو.

ذوالفقار علي ڀٽي جي اسهڻ کانپوءِ، اوچتو ڄڻ تجوڙين جا طاق ڪلي پيا هئا. خدا جا نيڪ بنڊا نوٽن سان ڳوٺيون پري اسلام آباد هليا آيا هئا، ۽ مضبوط مرڪز کي وڌيڪ مضبوط ڪرڻ جي ڪم کي لڳي ويا. موليٰ جي مرضي! جنهن کي وڏيس دولت ڏي، جنهن کي وڏيس، نه ڏي، مون کي اڄ تائين اها ڳالهه سمجهه نه آئي آهي ته الله سائين پرائمري ماستر کي دولت سان ڇو نه نوازيندو آهي، ۽ تپيدار کي دولتمند ڇو ڪندو آهي! دوستن جو منهنجي باري ۾ رايو بلڪل درست آهي، ته ڪيپرائٽ ۽ وٽان منهنجي سمجهه جو خانو خالي آهي، تنهنڪري مون کي گهڻو ڪجهه سمجهه نه ايندو آهي، ۽ مان لاٿريءَ تي زندگي گذاريندو آهيان. اوسي پاسي، هيڏانهن هوڏانهن نه نهاريندو آهيان.

مون کي قطعي خبر نه هئي ته بينڪ جي سامهون، رستي جي ٻئي پاسي، ڪا جاءِ ٺهي رهي هئي! ڏاڏڻ جو بيوتي پارلر ايف-سيون سيڪٽر ۾ هو. پر، لڳو پئي، ڄڻ سمورو اسلام آباد سندس نظر ۾ هو! مون غور سان اڌ ٺهيل عمارت ڏانهن ڏٺو. عمارت ۾ مون کي ڪنهن به قسم جا زندگي جا آثار نظر نه آيا. نه ماڻهو ۽ نه ئي مروڻ! لڳو پئي، هلندي ڄڻ ڪم بند ٿي ويو هو. رستي تان ٽريفڪ ڊيري ٿي ويئي هئي. پريان، پيٽرول پمپ جي روشنين ۾ وڻن جا پاڇا رستي جي وچ تي پئجي رهيا هئا. اتان رستو ڪاريءَ سرنگ وانگر نظر پئي آيو. وڪ وڪ ڪٽندو، مان سٽڪ جي پاسي کان وڻن جي پاڇي ۾ وڃي بيٺس. پري پري تائين ٽريفڪ جون نالون نشان نه هو. ماڻهن جي چُر پُر به محسوس نه ٿي.

اڪ چنپ ۾ سٽڪ اڪري، مان اڌ ٺهيل عمارت ۾ وڃي بيٺس.

اوچتو منهنجي لونءَ لونءَ ڪانڊارجي ويئي. سوچيم، ٿي سگهي ٿو پوليس جا سپاهي عمارت ۾ لڪيا ويٺا هجن، ۽ بينڪ وٽان ٿيندڙ چر پر تي چوڪسي ڪندا هجن! منهنجو ساھ وڃي پيرن ۾ پيو.

دم روڪي، مون عمارت ۾ جو آواز ٻڌڻ، ۽ اوندهه ۾ ڪنهن کي ڏسڻ جي ڪوشش ڪئي. نه آواز ٻڌڻ ۾ آيو ۽ نه ئي ڪو ڏسڻ ۾ آيو. نرڙ تي تري آيل پگهر مون قميص جي ٻانهن سان اگهي ڇڏيو. مون سيني ۾ ساه کي جائيتو ٿيندي محسوس ڪيو. هڪ ڀت کي ٽيڪ ڏيئي مان پيٽرول پمپ ڏانهن وڌڻ لڳس. انتظار ڪندي مون کي ڏاڙڻ جو جملو ۽ سندس جملي جو لهجو ياد آيو ”اڙي جوڳي، تون ڪڏهن کان دهشتگرد ٿي پيو آهين!

ڪيڏي نه پهنجائب هئي سندس لهجي ۽ آواز ۾! مون خانہ بدوش ۾ ڇا ڏسي ورتو هئائين، جو سر تري تي رکي مون کي وٺڻ پئي آئي! مون هميشه هڪ طرفي محبت ۾ يقين رکيو آهي. اهڙي محبت سدائين ساٿ ڏيندي آهي. ڪڏهن دوکو نه ڏيندي آهي. ڪڏهن فريب نه ڏيندي آهي. اهڙي محبت موت ۾ ڪجهه نه گهرندي آهي. مون کي وسوسا ورائي ويا.

بيوتي پارلر ۾ ڏاڙڻ کان هار سينگار ڪرائڻ لاءِ اسلام آباد جي چونڊ ڪامورن ۽ سفيرن ۽ سياستدان جون گهر واريون ۽ گهر پاتياڻيون اينديون آهن. ان حوالي سان سندس اثر ويهڻ وڏي اثر رسوخ وارن ماڻهن سان آهي. شروعات ۾ مون کي هوءَ سول ۽ ملٽري انتيليڄنس جي ايجنٽ محسوس ٿيندي هئي. خاص ڪري هوءَ جڏهن ڏاڍي غور سان ۽ تجسس سان سنڌ جي ساسي حالتن تي ڳالهائيندي ۽ بحث ڪندي هئي. تڏهن مون کي شڪ ۾ وجهي ڇڏيندي هئي. هوءَ ڪوئي ڪوئي سنڌ بابت سوال ڪندي هئي، سنڌي شاگردن جون ڪيتريون تنظيمون آهن؟ ڪهڙيون شاگرد تنظيمون هڪٻئي جي خلاف آهن؟ ڪهڙين شاگرد تنظيم جو سياسي پارٽين سان واسطو آهي؟ سنڌ ۾ ڏيڍ سئو واريون ايتريون سياسي پارٽيون ڇو آهن؟ سائين جي-ايم سيد جا پوئلڳ فقط نوجوان ڇو آهن؟، ۽ اهي ئي نوجوان جڏهن نوڪرين ڇاڪرين ۽ ڪمن ڪارين سان لڳندا آهن، ته ڪانس ڦري ڇو ويندا آهن؟ ٽولن ۾ فقط پيشه ور ڏاڙيل آهن، يا ناراض ٿيل نوجوان ۽ بيروزگار ڊاڪٽر، انجنيئر، ۽ آرٽس گريجوئيٽ به آهن؟

مان سندن اهڙن سوالن جا جواب نه ڏيندو هوس. کيس ٿاري ڇڏيندو هوس. اهڙن سوالن جي پرمار سبب هڪ دفعي چيو هومانس، ٻيلي سچ ٻڌائجانءِ شالي! تون ڪنهن انتيليڄنس جي ايجنٽ ته نه آهين! ڏاڍو ڪلي هئي. تهڪ ڏيندي چيو هئائين، توهين سنڌي ڏاڍا شڪي ٿيندا آهيو. هڪدم ورائيو هيم، شڪي هجئون ها، ته انيڪ سازشن جي انيڪ چارن ۾ نه ڦاسئون ها! پر، اهو ته ٻڌاءِ، مون کان سواءِ ٻين ڪيترن سنڌين کي سڃاڻين؟

وڏو تهڪ ڏنو هئائين، ۽ چيو هئائين، مون وٽ لسٽ آهي. ڏسندين؟

پڇيو هيم، ان لسٽ ۾ منهنجو نالو به شامل آهي ڇا؟

عجيب قسم جي مرڪ سندس چپن تي تري آئي هئي. چيو هئائين، منهنجيءَ لسٽ ۾ فقط ووٽ وٺڻ وارن جا نالا آهن، ووٽ ڏيڻ وارن جا نه.

چيو هيم، ان جو مطلب آهي ته مان تنهنجي لسٽ مان خارج آهيان.
وراڻيو هٽائين، مون وٽ هڪ ٻي لسٽ به آهي، ان ۾ تنهنجون نالو آهي (جملو روڪيو هٽائين، ۽ وري چيو
هٽائين) ان لسٽ ۾ فقط تنهنجون نالو آهي. فقط تنهنجون نالو.
مان وڪ وڪ ڪٿي وڃي سندس سامهون بيٺو هوس.
چيو هيم، شالي مون زندگي ۾ ڏاڻڻ ڏني ته ناهي، پر ٻڌو اٿم ته ڏاڍي سمڙي ٿيندي آهي، ۽ سيني مان دل
ڪڍي وٺندي آهي. تون منهنجي زندگي جي پهرين ۽ آخري ڏاڻڻ آهين.
ڏاڻڻ دوکو ته نه ڏيندي! ڪيئن چيائين ته مون ڪڏهن کان دهشتگردي شروع ڪئي آهي! منهنجي
روڻداد جي باري ۾ خبر ڪيئن پيس؟
مون پيٽرول پمپ وٽ ڏاڻڻ جي موٽر بيهندي ڏني. پيٽرول پمپ جي تيز روشنين ۾ ڏٺم، ڏاڻڻ پاڻ گاڏي
هلائي رهي هئي. سندس پاسي کان هڪ شخص ويٺو هو، ۽ هڪ پوئين سيٽ تي.

شالي سان گڏ ٻه اوڀرا ماڻهو ڏسي مون کي پنهنجي اکين تي اعتبار نه آيو. مون کي خبر آهي، هن جو اثر ويهڻ اسلام آباد جي جي ذري گهٽ سڀني اهم ۽ بااثر ماڻهن سان هو. پر مون هڪ لمحِي لاءِ به نه سوچيو هو ته هوءَ اهڙي نموني مون کي دوکو ڏيندي. مون ڪڏهن به نه سوچيو هو ته زندگيءَ ما ڪا گهڙي اهڙي به ايندي، جڏهن مان يقين جا ونجهه سندس حوالي ڪندس، ۽ هوءَ موت ۾ مون کي ڪناري بدران ڪُن ڏانهن ڌڪي ڇڏيندي.

مون کي ڏاڍو ڏک ٿيو. سوچيم هن ائين چو ڪيو. منهنجي مدد نه ڪرڻ پئي چاهيائين، ته سڌو سنئون انڪار ڪري ڇڏي ها. مون سان ڳالهائڻ کان نابري واري ڇڏي ها. هن ائين چو ڪيو!

تڏهن مون کي ڪنهن ڏاهي جو قول ياد آيو. دوست کي ڪڏهن به آزمائش ۾ نه وجهجي، ڪهڙي خبر هو مجبورين جي زنجيرن ۾ جڪڙيل هجي، ۽ آزمائش ۾ پورو لهي نه سگهي! مراد ناٿارو اسان جو دلبر دوست هو. پر، اسلام آباد ۾ پير ڄمائڻ ۽ ڪامورن جي برادريءَ ۾ وڏو مرتبو ماڻڻ جي جستجو هن لاءِ مجبورين جو زنجير ٿي پئي هئي. ان هوندي به ناٿارو ڪرو ماڻهو هو. ڪنهن دوست جي مدد ڪرڻ چاهيندو هو ته دل کولي مدد ڪندو. مدد ڪرڻ نه چاهيندو هو ته لنوائيندو نه هو. سڌو سنئون ٺپ جواب ڏيئي ڇڏيندو هو. آسري ۾ نه رکندو هو. ان وقت مون کي روايتي ۽ سطحي جملو ياد آيو. اي عورت تنهنجو نالو بيوفائي آهي!

ڏاڏڻ مون سان بيوفائي ڪئي آهي! مون پيٽرول پمپ ڏانهن ڏٺو. هوءَ موٽر ۾ پيٽرول پرائي رهي هئي. ۽ دريءَ مان ڪنڌ ڪڍي پيٽرول پمپ جي ميٽر بدران اڌ ٺهيل جاءِ ڏانهن ڏسي رهي هئي، جتي هن مون کي لڪي بيھڻ لاءِ چيو هو. مون کي پڪ ٿي ويئي ته ساڻس گڏ ٻه ماڻهو سادن ڪپڙن ۾ پوليس يا قانون نافذ ڪرڻ واري ڪنهن اداري جي جا ڪارڪن هئا، ۽ ڏاڏڻ جي مدد سان مون کي گرفتار ڪرڻ آيا هئا.

رَت بدران ڪروڙ منهنجي رڳن ۾ ڊوڙن لڳو. ڏند پيڪوڙجي ويا. پنهنجي سا چيم، تڏهن ته بدبخت جي ٻه دفعا شادي ناڪام ٿي آهي! اهڙي عورت کي آزاد کان آزاد خيال مرد به برداشت نه ڪري سگهندو!

هوءَ گهڻو اڳ ملتان جي گرلز ڪاليج ۾ ليڪچرار هئي. تڏهن اتي ڪنهن فنڪشن ۾ سندس ملاقات ملتان جي ڊپٽي ڪمشنر سان ٿي هئي. ڊپٽي ڪمشنر کي وڻي ويئي. سال ڏيڊ جي ملاقاتن کانپوءِ ڊپٽي ڪمشنر کيس شادي جي آڇ ڪئي، ۽ سندن شادي ٿي ويئي هئي. مون کي اصل ڳالهه جي خبر نه آهي. پر ايتري خبر آهي ته شادي کان پوءِ ٻنهي جي وچ ۾ ڪٽ پٽ ٿي پيئي. هڪ ٻه دفعا ڊپٽي ڪمشنر کيس مارڪٽ به ڪئي هئي. نرڙ تي ڪاٻي طرف ڇنڊ جهڙو نشان اصل ۾ اڇلايل شيشي جي گلاس جو ڌڪ هو، جيڪو مڙسهنس کيس هنيو هو. ان کانپوءِ سندس شادي وڌيڪ جتاءُ نه ڪيو. هوءَ طلاق وٺي

ڪراچيءَ هلي ويئي. اتي نوڪريءَ لاءِ ڏاڍا هٿ پير هنيائين، پر ڪنهن به اسڪول يا ڪاليج ۾ ڪيس پڙهائڻ جي نوڪري نه ملي. انهن ئي ڏينهن ۾ هو جڏهن نوڪري لاءِ ڌڪا کائيندي هئي، ڪنهن سندس تعارف پي-آئي-اي جي مينيجنگ ڊائريڪٽر سان ڪرايو. مينيجنگ ڊائريڪٽر پهرين ڌڪ ۾ ڪانس متاثر ٿيو ۽ ڪيس پي-آئي-اي ۾ ايمپل هوسٽس ڪري ڪنيائين.

هوسٽس جي حيثيت ۾ ڏاڏڻ ڌري گهٽ سموري دنيا ڏسي ڇڏي. سونهن سويپا ۾ سرس، وري مٿان جو پي-آئي-اي جي مينيجنگ ڊائريڪٽر مهربان ٿي پيس، ته ويئي چوٽ چڙهندي، هڪ دفعي يورپ کان موٽندڙ فلائيٽ سنڌ جي هڪ طاقتور وڏيري کي وٺي ويئي. پهرين شادي جو تجربو هوس. تنهنڪري وڏيري کي چوٽ نه ڇڏيائين. ٻي ڪا واٽ نه ڏسي. وڏيري ساڻس شادي ڪيئي ۽ - هڪ وڏو بنگلو وٺي ڪيس آئي اسلام آباد ۾ رهايو. وڏيري سان سندس شادي ٻه ٽي سال کن هلي. پوءِ الاءِ ڇا ٿيو. وڏيري ڪيس طلاق ڏيئي ڇڏي ۽ حق مهر ۾ لڪايل بنگلو ڪيس ڏيئي ڇڏيو. بنگلو مسواڙ ٿي ڏيئي هوءَ ملڪ کان ٻاهر هلي ويئي. ٻاهران بيوتيشن جي اعليٰ تعليم حاصل ڪري آئي. موٽي اچي بنگلو خالي ڪرائي بنگلي ۾ بيوتي پارلر جو ڪاروبار شروع ڪيائين، ۽ ڏسنديئي ڏسنديئي اسلام آباد جي فيشن ايبيل گھراڻن ۽ ڪامورڪن گھراڻن تي چانئجي ويئي. اسلام جي تلاش ۾ پتڪندي مان جڏهن ڪيس مليس ته هو ڪاروباري لحاظ کان ڏاڍي خوشحال هئي.

انهن ئي ڏينهن ۾ جڏهن زندگيءَ جي خالي ڪينواس تي ڪجهه رنگ هڪ منهنم خيال کي صورت بخشي رهيا هئا، مراد ٺاٺاري هڪ دفعي چيو هو، اڙي جوڳي هر ڪا واٽ منزل ڏانهن وٺي نه ويندي آهي، ڪجهه راهون رڻ جي رخ ۾ هونديون آهن، ۽ رولي ڇڏينديون آهن.

مان ٺاٺاري جي ڳالهه جي ته تائين پهچي ويو هوس، پر جواب ڏيڻ مناسب نه سمجهيو هوم. ڪجهه ماڻهو زندگيءَ ۾ سدائين سفر ۾ رهندا آهن. منزل هنن لاءِ بي معنيٰ هوندي آهي. مان اهڙن ماڻهن مان هڪ آهيان. مان اهو ٻار آهيان، جنهن آئيني ۾ چنڊ جو عڪس ڏٺو هو، ۽ خوش ٿيو هو. منهنجو ان ڳالهه سان تعلق نه هو ته شڪيل صديقي ڪير هئي، هن جواڻ وڻ ڪنهن سان هو. منهنجو تعلق فقط هڪ ڳالهه سان هو ته، تصور جي بتڪدي ۾ جنهن بت کي هڪ جنم کان ٻئي جنم تائين چاهيو هيم، تنهن کي اکين آڏو ڏٺو هيم.

ٺاٺاري چيو هو. مرڻ مهڻو نه آهي. اسين سڀ مرداسين. پر، رڻ ۾ رچ پٺيان ڊوڙندي مرڻ ڏاڍو دردناڪ عمل آهي. تون پاڇولي پٺيان ڊوڙي رهيو آهين. ڪڏهن سوچيو اٿئي ته تون اسلام آباد ۾ ڇو آيو آهين! تون اسلام کي ڳولڻ لاءِ آيو آهين جوڳي!

تڏهن مون ٺاٺاري کي جواب ڏنو هو! چيو هيم، مان مائٽن ۽ دوستن کي مايوس نه ڪندس. مان پنهنجي مهم جاري رکندس ۽ قاضي محمد اسلام کي ڳولي هٿ ڪندس. ٺاٺارو ڏاڍو ڪليو هو. چيو هئائين، يا ته صفا سادو آهين جوڳي، يا بيوقوف آهين.

سموري سنگت جو خيال مراد ناٿاري کان مختلف نه هو. سندن بحث هڪ نقطي تي اچي بيهي رهندو هو. هو چوندا هئا. جوڳيءَ ۾ اهڙي ڪهڙي خوبي آهي، جنهن اسلام آباد جي سڀ کان سوشل عورت کي موهي وڌو آهي؟

ان سوال جو جواب مون وٽ به نه هو. مون ورجائي ورجائي ساڳيو سوال پاڻ کان پڇيو هو. مون کي ڪو جواب نه مليو هو. هڪ دفعي سنڌ مان اسان سڀني جو سنگتي بخش علي باغي ڪنهن ڪم سانگي اسلام آباد آيو هو. اسان وٽ اچي رهيو هو. سنڌ جي سياست تي وڏي دسترس اٿس. منهنجي باري ۾ پتو پيو هيس. ته چيو هئائين، جوڳي وڏو ڊاڙي ۽ يخي باز آهي. ڄاڙي هڻڻ ۾ پنهنجو مت پاڻ آهي. مائي ڪيس سنڌي سياستدانن، ڪامورن ۽ شاگردن جي حلقن ۾ داخل ڪندي ۽ سنڌ بابت معلومات حاصل ڪندي.

مون کان چرڪ نڪري ويو هو. سامت ۾ آيو هوس ته ڏاڍي ڪل آئي هئي. بخش علي باغي چيو هو: اجايو ڏند نه شيڪ. توکي ڪهڙي خبر ته سياست چاهي! اڙي پوک، اها ڏاڻڻ توکي استعمال ڪندي - توکي سنڌ خلاص استعمال ڪندي.

بخش علي باغي کي ڏوري تي هٿ هڻندي چيو هيم، هر ڪو نانگ زهريلو نه ٿيندو آهي، باغي! بخش علي باغي چيو هو فلمي ڊائلاگ نه ڳالهائڻ جوڳي! هڪ نه هڪ ڏينهن تون پڇتائيندين.

بخش علي باغي هليو ويو هو. تڏهن مون نه پڇتايو هو. مون وٽ پڇتائڻ لاءِ ڪو سبب به نه هو. هو سنڌ جي سياست ۾ عام شهريءَ جيتري دلچسپي رکندي هئي، جيڪي اخبارن ۾ چرڪائيندڙ خبرون پڙهي فڪرمند ٿي پوندا آهن. هو اڪثر اخباري خبرن جي حوالي سان سنڌ بابت مون سان ڳالهائيندي هئي، پر مون ڪڏهن به ڪيس انٽيليجنس وارن ادارن لاءِ ڪم ڪندي محسوس نه ڪيو هو. مون کي خبر هئي، ۽ خبر آهي ته انيڪ سهڻيون عورتون انٽيليجنس وارن ادارن لاءِ ڪم ڪنديون آهن. خاص ڪري ڪامورن، ۽ سياستدانن جا گجھ لهڻ لاءِ. پر، هو انهن عورتن منجهان نه هئي. مون کي الائي ڇو ان ڳالهه جو يقين هو. مون کي يقين هو ته هو ڪڏهن به مون کي دوکو نه ڏيندي!

پر، پيٽرول پمپ وٽ سندس ڪار ۾ به اوڀرا شخص ڏسي، منهنجي اعتبار جو غوراب غرق ٿي ويو. اڌ ٺهيل جاءِ جڻ زلزلي ۾ ڌڻڻ لڳي. سوچيم. مان به وڏو ڪوپورڙو آهيان. منهنجي تلاش ۾ پوليس جتي منهنجي دوستن جي گهر ڇاپا هنيا آهن، اتي هنن شڪيل صديقي، عرف شالي، عرف ڏاڻڻ کي پڇاڳاڇا کان ڇڏيو هوندو!

هن مون کي پڪڙائڻ لاءِ ضرور پوليس سان حامي پري آهي! مون سوچيو تڏهن ته پاڻ سان سادن ڪپڙن ۾ به پوليس عملدار وٺي آئي آهي! سچي هجي ها ته جيڪر اڪيلي نه اچي ها! مون پيٽرول پمپ ڏانهن ڏٺو. هن ڪار ۾ پيٽرول پرائي ورتو هو. ڪيشيئر کي پيسا ڏيئي، هو ڪار ڪاهي پيٽرول پمپ کان ٻاهر نڪري آئي.

تمام خبرداريءَ سان هن رستوپار ڪيو. جيتوڻيڪ ٽريفڪ جونالونشان نه هو. هن اهڙي نموني وراڪي
تان گاڏي ڦيڙائي ڇڻ پئي طرفان هزارين گاڏيون زرڪات ڪندي پئي گذريون. سندس ڪار هلائڻ مان
اٺين پئي لڳو ڇڻ وڏي سوچ ۾ گر هئي.
هن اڌ ٺهيل جاءِ ٻاهران ڪار آڻي بيهاري ڇڏي.

ڏاٽ ڪار آئي اڌ ٺهيل بنگلي جي ٻاهران بيماري ڇڏي، ڪجهه دير تائين ڪوبه ڪار مان ٻاهر نه آيو. پنج منٽ کن انتظار ڪرڻ کانپوءِ گاڏي هلائي هو هليا ويا. مون کي تعجب ٿيو. هو ڪار مان ٻاهر ڇو نه آيا؟ مون سوچيو. سوال جي جواب ۾ ڪا معقول سمجهاڻي سمجهه ۾ نه آئي. ان وقت مان نهايت سوڙهي ڪمري ۾ بيٺو هوس. پڪيڙ ۾ اهو ڪمرو گهٽ ۽ باٿ روم يا ڪچن يعني رڌڻو وڌيڪ پئي لڳو محسوس ٿيو. اڌ ٺهيل بنگلي جي ساڄي ۽ کاٻي پاسي آباد بنگلن جون قطارون هيون. اڳيان رستو ۽ رستي جي ٻئي پاسي بينڪ، ۽ بينڪ جي ڀرسان پيٽرول پمپ، پوئين طرف ڪاهيون، ۽ ڪاهين ۾ گهاٽو جهنگ هو. اسلام آباد آهي جديد شهر، پر سيڪٽرن جي وچ ۾ ڇڏيل جهنگ ۾ ڌري گهٽ سمورا ديسي جانور موجود هوندا آهن. سوئر، گدڙ بگهڙ، سيٺڙ، سها، جهنگلي ٻلا ۽ نانگ بلائون. رات جو جهنگ ۾ ڪاهي پوڻ تي دل جهلي نه سگهيم.

وري ان خيال به پيرن ۾ سنگمر وڃي ڇڏيا، ته وڃان، ته ڪيڏانهن وڃان، ڪنهن وٽ وڃان! چارڻ چريو ڪشمير خان وارن جي حجري ۾ قيد هو. پر جيڪڏهن هو ڪٿي فليت تي موجود هجي ها، ته به مان وٽس وڃي نه سگهان ها. منهنجي تلاش ۾ بقول دودي جي، پوليس به ٽي دفعا سندس فليت تي ڇاپا هڻي چڪي هئي. اهڙي صورت ۾ چارڻ وٽ وڃڻ ۽ وٽس وڃي رهڻ مناسب نه ٿئي ها. مراد ٿانارو اسلام آباد جي خوشحال سنڌين مان هڪ هو. مراد جيتوڻيڪ اسان جو سنگتي هو. پر ڏاڍي خبرداري سان هلندو هو. اسان جهڙن توائي ۽ قتيچر قسم جي سنڌين کان لنوائيندو هو. باقي رهيو ٻريٽ صحرائي، اسان جو باغي شاعر، ستن پٽن ۽ پنجن نياڻين جو پيءُ! سوچيم، اڄ تائين باغي شاعريءَ جي ڪري مڙس مصيبت ۾ نه ڦاٿو آهي. مون کي جيڪڏهن رهاياڻين ضرور مارجي ويندو. نيٺ ڇا ڪجي؟ ڪنهن جو ڌڙڪڙڪاڻجي! ڇڻ سوچ جا دربند ٿي ويا هئا. پنهنجي باري ۾ بچاءُ بابت سوچڻ کان چوٽڪارو مليو ته مون کي گلاب گونگوياد آيو. کيس پوليس جي لاکپ ۾ ٻه ڏينهن گذري ويا هئا. رکي رلي خيال پئي آيو ته ڏاڍو ماريو هوندائونس. بيد جي لڪڻ ۽ چمڙي جي ڦٽڪن سان ماري ماري ڪل لاهي ڇڏي هوندائونس. کيس تنگي، اونڌو لٽڪائي، ۽ ڪڏهن برف تي لپتائي وحشتناڪ جسماني عذاب ڏنائون هوندائون! فرينچن طرفان الجيريا جي حریت پسندن تي ڪيل تشدد جا داستان اکين آڏو اڀري آيا. بنگالين تي ٿيل تشدد جي تاريخ پاسا ورائڻ لڳي. گلاب گونگو نه بچندو - هٿ ٽوڪي مدي خارج تفتيش جي نالي ۾ پوليس وارا گلاب کي ماري وجهندا. گلاب جي ازلي خاموشي کين سمجهه ۾ نه ايندي. گلاب جي ماٿ کي هو گلاب جي نفرتا سمجهندا، ۽ ڳالهائڻ تي مجبور ڪرڻ لاءِ کيس ڏاڍو ماريندا!

منهنجو وجود وڃي ويو اندر اڌ ٿي پيو.

ائين برابر هو ته منهنجي مڪمل ناڪاميءَ کان پوءِ روهڙي مان منهنجن مائٽن اسلام جي ڳولا ۾ گلاب گونگي کي اسلام آباد روانو ڪيو هو. پر، گلاب کي هنن منهنجي حوالي ڪيو هو. منهنجي حفاظت ۾ ڏنو هو. منهنجي قاضي چاچي رب ڏني. جنهن کي خلق چاچي ربن سڏيندي هئي، هڪ دفعي پنهنجي خط ۾ لکيو هو. تنهنجي ناڪاميءَ تي قاضي محلہ روهڙي شريف ۾ سڀني مائٽن مٿن، ۽ يارن دوستن کي ڏاڍو ڏک ٿيو آهي. اسان توکي سر چارلس نپيئر وانگر ڪا سنڌ فتح ڪرڻ لاءِ اسلام آباد روانو نه ڪيو هو، ۽ نه ئي ڪرسٽوفر ڪولمبس وانگر اسلام آباد ۾ آمريڪا کي ڳولڻ لاءِ روانو ڪيو هو. اسان توکي قاضي محمد اسلام جي ڳولا ۾ اسلام آباد روانو ڪيو هو. پر افسوس جو اسلام جي ڳولا ۾ تون مڪمل طرح ناڪام ٿي چڪو آهين، ۽ اڄڪلهه اسلام آباد ۾ گم ٿي ويو آهين. تنهنڪري، قاضي محلہ روهڙي شريف جي اسان بزرگن محلي جي مرد مجاهد، پر نهايت ئي سادي نوجوان گلاب گونگي کي اسلام جي تلاش ۾ اسلام آباد ۾ موڪلڻ جو فيصلو ڪيو آهي. اسلام جي ڳولا دوران گلاب توت رهندو ۽ تنهنجي حفاظت ۾ رهندو.

مون کي چاچا رب ڏني، عرف چاچا ربن جو خط ياد آيو. خط جو هڪ جملو جملو ۽ هڪ هڪ جملي جو هڪ لفظ ياد آيو.

مائٽن گلاب گونگي کي منهنجي حوالي ڪيو هو. پوليس هٿان جيڪڏهن گلاب مارجي ويو ته پوءِ مائٽن کي ڪهڙو منهن ڏيکاريندس! ڇا چوندا، ۽ ڇا سوچيندا منهنجا مائٽ! اسلام کي ڳولڻ واري جستجوءَ ۾ ۾ پاڻ ته ناڪام ٿيو آهين، مٿان گلاب گونگي کي پوليس چنبي مان ڪيئن ڇڏائجي. چوندا آهن، جن ڇڏي، پوت ڇڏي، پر پوليس مرندي دم تائين نه ڇڏي! سوچيم، پوليس سولائي سان گلاب گونگي کي نه ڇڏيندي. ڪائٽس هندستان جو ايجنٽ هئڻ جو ميجارائي دم پٽيندي!

ماڻهن سان، خاص طرح سان اثر رسوخ وارن ماڻهن سان راه رسم ۽ اثر ويهڻ ۾ مان پيدائشي چنڊو آهيان. مون کي پاڙي جو ڪائونسلر به نه سڃاڻي. ڪير منهنجي مدد ڪندو؟ گلاب کي پوليس جي لاکپ مان ڪڍائڻ ۾ ڪير مدد ڪندو؟ سڀ کان وڏو ۽ واحد آسرو ڏائڻ جو هو. وڏي رهائيءَ واري عورت هئي. مان سمجهان ٿو ڏائڻ ڏانهن مائل ٿيڻ جا مون وٽ ٻه سبب هئا. هڪ ته هو بي انتها سهڻي هئي، ۽ ٻيو ته اسلام آباد جي ذري گهٽ سڀني وڏن ماڻهن سان سندس دوستي هئي. مان جيستائين هن سان مليو نه هوس، مون کي پنهنجي بي يارو مددگار هئڻ جو احساس نه ٿيو هو. هن سان ملي مون کي محسوس ٿيو ته اجنبي شهر اسلام آباد ۾ فقط هوءَ منهنجي آسرو هئي. هوءَ ئي منهنجو اجهو هئي. مون کي خبر به نه هوندي هئي، هوءَ منهنجي ڏوٻي، ۽ سيڙي سامان واري کي بل جا پيسا ڏيئي ڇڏيندي هئي. منهنجي اعتراض تي هڪ دفعي چيو هئائين، ”اڙي جوڳي، تون ڇا تون سمجهين! مان توتي عاشق ٿي پيئي آهيان، جو تنهنجا بل پريندي ٿي وتان، هان! اصل ۾ مان توکي قرض ۾ مبتلا پئي ڪريان. وياج نه ڇڏينديمان.“

ان ڏينهن اڌ ٺهيل بنگلي ۾ دوستن جي ڳالهه ڏاڍي ياد آئي. مون کي ورائي ورائي چيائون هٽائون ته ” جوڳي ان ڏاڻڻ کان پڇي جند ڇڏا. اهڙي هنڌ ماريوندا. جو پاڻي به نه گهرنديون! ”
 مون کي پاڻ تي سخت ڪاوڙ آئي. سوچيم. اسان سنڌي هڪ ته عاشق جلدي ٿي پوندا آهيون. ادي کي گن نه جن. اسان اڌن کي عشق اندو ڪيو! ڪهڙي اميد ۽ آس تي کيس فون ڪئي هيم! منهنجي مدد ڪندي. هڪ سٺو وڪيل ڪري ڏيندي! ڪيئن نه نه ٻه ڏهن منٽن ۾ اچڻ لاءِ واعدو ڪيو هئائين. ڇڻ منهنجي فون جي انتظار ۾ ويٺي هئي. منهنجي خواب خيال ۾ به نه هو ته هوءَ ڪا ايڏي چالاڪ ۽ چست هوندي!

عين ان وقت ڏاڻڻ موٽي آئي. وري گاڏي آڻي اڌ ٺهيل بنگلي جي سامهون بيهاريائين. پاڻ، ٻنهي اوڀرن ماڻهن سان گڏ گاڏي مان ٻاهر آئي. گاڏي لاک ڪري ڇڏيائين. هو ٿيئي اڌ ٺهيل بنگلي ڏانهن وڌڻ لڳا. پٿرن، سرن ۽ سريئن تان هلندا، هو ٿيئي اوڀرڻن پاسي واري وڏي ڪمري ۾ اچي بيٺا.
 ڏاڻڻ آهستي سڌ ڪيو ” جوڳي “
 مان ساهروڪي بيهي رهيس.
 هن ٻيهر سڌ ڪيو ” جوڳي “
 جواب جو انتظار ڪيائين.

هڪڙي اجنبی ڪائٽس پڇيو ” ميڊم! توهان کي يقين آهي ته هن توهان جي ڳالهه سمجهي هئي؟ “
 ” ڳالهه سمجهڻ جو سوال ئي نٿو پيدا ٿئي. “ ڏاڻڻ چيو. مون کيس واضع نموني هن اڌ ٺهيل بنگلي ۾ لڪي بيهڻ لاءِ چيو هو.

ٻئي اجنبی چيو ” ممڪن آهي، هو اڃا بينڪ ۾ ئي موجود هجي. “
 ” مون کيس ڏهن منٽن ۾ پهچڻ لاءِ چيو هو. “ ڏاڻڻ چيو. ” مان سمجهان ٿي، اسان کي پندرهن ويهه منٽ ٿي ويا آهن. “

ان کانپوءِ ٻنهي اجنبن پاڻ ۾ صلاح مشورو ڪيو. هنن مان هڪ ڇڻي ڏاڻڻ کي چيو ” ميڊم توهين گاڏي ۾ ويهيو. اسين سڄي بنگلي جو چڪر هڻي موٽي اچون ٿا. “
 ڏاڻڻ ٻاهر بيٺل گاڏي ڏانهن هلي ويئي. مان بورچيخاني مان ڏانهس ڏسندو رهيس. اوندھ ۾ هو پاڇيءَ وانگر گر ٿي ويئي.

ٻنهي اجنبن مان هڪ ڇڻيءَ کيسي مان لائيتز ڪڍي ٻاريو. ٻئي سڌ ڪيو ” مسٽر جوڳي. “
 چند گهڙيون جواب جو انتظار ڪيائون. پوءِ هنن ان ڪمري ڏانهن وڌڻ شروع ڪيو. جنهن جي باٿ روم ۾ مان بيٺو هوس. مون اوندھ ۾ پوئتي هٽڻ شروع ڪيو. اوندھ ۾ ڪجهه نظر نه پئي آيو. ان ڊپ کان ته ڪٿي ڪو ڪڙڪو ڪو آواز نه ٿئي، مون ٻئي هٿ روشن دانن ۾ وجهي ڇڏيا. پاڻ کي چڪي مٿي ڪيم.

بورچيخاني جي مٿان ٻه ڇتي هئي. مان ساهروڪي ٻه ڇتي تي لپتي پيس.

هو ٻئي بورچيخاني ۾ اچي بيٺا.
هڪ چڻي چيو ”ميد ۾ ڪي غلط فهمي ٿي آهي.“
ٻئي چڻي چيو ”ڪمال ٿو ڪرين! ٻين ڪي غلط فهمي ۾ وجهڻ واري ڪي غلط فهمي ڪيئن ٿيندي.“
ان کان پوءِ هو پاڻ ۾ ڳالهائڻ بيٺو رهيا.
”مون ڪي پڪ آهي ته، هو اڃا تائين بينڪ ۾ آهي.“
”مان سمجهان ٿو هو پڪڙجي پيو آهي.“
”تون هيئن ڪر، مٿين فلور جو چڪر هڻي اچ. مان هيٺين پاسي کان ڏسي ٿو وٺان.“
ٻنهي چڻن مان هڪڙو مٿين فلور تي هليو ويو. ٻيو بورچيخاني جي دري ٽپي، ٻئي پاسي وڃي ورائڊي ۾
بيٺو. لائيتر ٻاري هيڏانهن هوڏانهن ڏنائين. لائيتر وسائي ڇڏيائين.
ٻئي اوڀر ماڻهو اڌ نهيل بنگلي ۾ پندرهن منٽ کن رلندا رهيا. اوندھ ۾ ٿاڀا کائيندا رهيا. ان کانپوءِ ٻئي
چڻا اڌ نهيل بنگلي مان نڪري ويا.
ڪجهه دير کانپوءِ مون گاڏي جي استارٽ ٿيڻ جو آواز ٻڌو. گاڏي زورڪاٽ ڪندي رواني ٿي ويئي.

مون واضع نموني ڪار جي رواني ٿيڻ جو آواز ٻڌو ۽ پوءِ ڪافي دير تائين ماحول بيچين ڪندڙ خاموشي ۾ ٻڏي ويو. ساه روڪي ڪنهن ڪڙڪي، ڪنهن آواز جو انتظار ڪرڻ لڳس. گذريل ٻن ٽن ڏينهن ۾ اهڙن اهڙن تجربن مان گذريو هوس، جويقين جي ڪعبي جا سمورا بت پڇي پيا هئا. انساني سطح تي رشتن جا سلسلا اهڙي نموني ٽٽندي ڏٺا هئم، جو رشتن جي تقدس تان ايمان ڪڇي ويو هو. رڪي رڪي خيال پئي آيو ته، ڏائڻ جهڙي نموني مون سان دوکو ڪيو آهي، بعيد ناهي مون کي فريب ڏيڻ لاءِ پاڻ ڪار هلائي هلي ويئي هجي، ۽ پٺيان پنهنجي گماشتن کي ڇڏي ويئي هجي! مون کي محسوس پئي ٿيو ته قانون نافذ ڪرڻ وارن ادارن جا ٻئي ڪارندا اڌ ٺهيل بنگلي ۾ موجود هئا. مون کي لڳو پئي هنن کي پڪ هئي ته مان اڌ ٺهيل عمارت ۾ موجود هيس. سوچيم، ٻنهي گماشتن کي منهنجي پھري تي ڇڏي، ڏائڻ قانون نافذ ڪرڻ وارن جي وڏي نفري وٺڻ لاءِ هلي ويئي آهي. هو ۽ وڏو لشڪر وٺي موٽي ايندين، اڌ ٺهيل عمارت کي گھيري ۾ وٺندي! مون کي پڪڙائي، قانون نافذ ڪرڻ وارن ادارن جي نظرن ۾ سرخرو ٿيندي. وردي پوشن جي موجودگيءَ ۾، ڏاڍائي ڊرامائي انداز ۾ چوندي، جوڳي مون کي پڪ هئي ته تون سنڌ جي بدنام دهشتگردن مان هڪ آهين. تون تخريڪاريءَ جي وڏي ڪنهن مهم تي اسلام آباد آيو آهين. پنهنجي دوست اسلام کي اسلام آباد ۾ ڳولڻ واري ڳالهه محض هڪ بهانو آهي. سري جي باوجود مون کي پگهر جا ڦٽا ڪويلين وانگر ڪنڌ تي هلندي محسوس ٿيا.

نه نه، هو ائين نه ڪندي، شعوري سطح تي بحث چري پيو.

هوائين ڪندي، ڪندي

نه نه. هوائين نه ڪندي، مون کي ڦاهي جي ڦندي تائين وٺي ويندي! اهو ممڪن ئي نه آهي.

اڙي بيوقوف، سموري تاريخ اهڙن واقعن سان ڀريل آهي.

ٺيڪ آهي، مان مڃان ٿو. هن واضع نموني ڪڏهن به پنهنجي محبت جو اظهار نه ڪيو آهي. پر، مون کي يقين آهي، هن مون سان محبت ڪئي آهي.

تڏهن اوچتو بحث بند ٿي ويو. تصور ۾ مون پاڻ کي وردي پوشن جي نرغي ۾ ڏٺو. ڏائڻ به وردي ۾ هئي! مون ڏانهن آگر سان اشارو ڪندي چيائين، وڏو ڪو احمق آهين جوڳي! تون ڇا تون سمجهين، مون تو سان محبت ڪئي آهي! آئيني ۾ پنهنجي شڪل ڏئي اٿئي! معاشري ۾ منهنجي مقام ۽ پنهنجي مقام جو فرق محسوس ڪيو اٿئي! اڙي بيوقوف، مون تو سان محبت جو ڍونگ رچايو هو. تنهنجو انت لهڻ لاءِ مون تو سان محبت جو ناٽڪ رچايو هو! تون ڇا ٿو سمجهين، مان تنهنجي عشق ۾ مبتلا ٿي پيئي هيس! تو سان عشق جي راند رچائي، مون پنهنجو فرض پورو ڪيو آهي. اهو سڀ ڪجهه منهنجي ديوت ۾ شامل هو. تون دهشتگرد آهين! تون ملڪ ۽ ملت جو دشمن آهين. تو نظريه پاڪستان کي دل سان قبول نه ڪيو آهي!

مون سيني ۾ پوست محسوس ڪئي. لڳو پئي سيني ۾ لهي ويل ساهه موٽي نه ايندو. اندر رهجي ويندو. مان پوستاجي مري ويندس. ان وقت مون کي پنهنجو بنگالي دوست انيس چوڌري ڏاڍو ياد آيو. اڪو به، ٻاويهه سال اڳ، اڃا مشرقي پاڪستان، مشرقي پاڪستان هيو، بنگله ديش نه ٿيو هو. تڏهن هڪڙي رات منهنجي دوست انيس چوڌري کي قانون نافذ ڪرڻ وارن ادارن جا بيحد ذهين ڪارندا گرفتار ڪري وٺي ويا هئا. اسان ٻنهي ساڳئي سال ڪراچي يونيورسٽي مان ايم-اي ڪئي هئي، ۽ اطلاعات واري محڪمي ۾ وڃي نوڪري ڪئي هئي. انيس چوڌري اسان سيني کان وڌيڪ ذهين هو. ۽ ملڪ جي سياست تي ته ۾ لهي ڳالهائي سگهندو هو. اهو ئي سندس وڏي ۾ وڏو ڏوهه هو. هو اڪثر چوندو هو. توهين مغربي پاڪستان وارا اسان بنگالين جي باري ۾ ان کان وڌيڪ ڇا ٿا ڄاڻو ته اسين بنگالي ملڪ ۽ ملت جا دشمن آهيون، ۽ اسان نظريه پاڪستان کي دل سان قبوليو نه ڪيو آهي! اسين هندستان جا ايجنٽ آهيون! ان کانسواءِ اسان جي باري ۾ توهان مغربي پاڪستان وارن کي ڪهڙي معلومات آهي؟ توهان کي خبر آهي ته اسان جا سياسي مسئلا ڪهڙا آهن؟ توهان کي خبر آهي ته اسان جا اقتصادي مسئلا ڪهڙا آهن؟ اسان جا معاشي مسئلا ڪهڙا آهن؟ بنگالي ٻولي، ادب ۽ ثقافت جي باري ۾ توهان جي ڄاڻ ڪيتري آهي؟ ڌرتيءَ سان اسان جي رشتي جي باري ۾ توهان کي ڪيتري خبر آهي؟ توهين وڏا جاهل ۽ بيخبر آهيو. توهان کي پنهنجي جهالت جي وڏي قيمت ادا ڪرڻي پوندي.

۽ جلد ئي پاڪستانين جي جهالت جي وڏي قيمت ادا ڪرڻي پيئي هئي، ۽ ملڪ ٽٽي پيو هو! انيس چوڌري جي پيشنگوي صحيح ثابت ٿي هئي.

پر مان انيس چوڌري وانگر ذهين نه آهيان. ملڪ جي سياسي، اقتصادي ۽ سماجي حالتن جي باري ۾ منهنجي ڄاڻ ناقص آهي. مون کي فقط ايتري خبر آهي ته رهجي ويل پاڪستان جي مغربي پاڪستانين کي ڪا خبر ڪونهي ته سنڌ جا سياسي مسئلا ڪهڙا آهن؟ سنڌ جا اقتصادي ۽ معاشي مسئلا ڪهڙا آهن؟ سنڌي ادب، ٻولي ۽ ثقافت جي باري ۾ سندن ڄاڻ ڪيتري آهي؟ ڌرتيءَ سان سنڌين جي رشتي جي باري ۾ سندن معلومات ڪيتري آهي؟

مان هڪ عام رواجي مولائي ۽ غير سياسي ماڻهو آهيان. منهنجو ملڪ جي سياست سان ڪو واسطو ڪونهي. مان ماڻهن جي چوڻ تي اسلام جي ڳولا ۾ اسلام آباد آيو هوس، ۽ اجايو مفت ۾، مصيبت ۾ پئجي ويو هوس.

اڌ ٺهيل عمارت گهيري ۾ ورتل ڪنهن شڪسته قلعي وانگر محسوس پئي ٿي. ڪجهه سمجهه ۾ نه پئي آيو ته ڪهڙي وات وٺان! هر ڪا راه جهر جهنگ ۽ رڻ پٽ ڏانهن وٺي پيئي ويئي. بک، اڃ ۽ مايوسي ورائي ويئي. سنڌ ۾ جيڪڏهن ان قسم جون حالتون منهنجي لاءِ پيدا ٿي پون ها، ته جيڪر ڪنهن ٻيلي جو رخ ڪريان ها، ۽ ڪنهن ڪاري ماڇيءَ، ڪنهن اڇي ماڇيءَ يا جنڊي شيخ ڌاڙيل جي ٽولي ۾ وڃي شامل ٿيان ها، ۽ پوءِ ڪٿن پاڳ! پر مضبوط مرڪز جي گاديءَ واري هنڌ مان پڇي

ڪيئن نڪرجي! ۽ ڀڄڻ کان اڳ گلاب گونگي کي پوليس جي چنبي مان ڪيئن ڇڏائجي! ڪجهه سمجهه ۾ نه پئي آيو.

خبرداري سان بورچي خاني مان نڪري وڌي ڪمري ۾ وڃي بيٺس. ٺلهه جي اوت ورتو. سوچيم، ان کان اڳ جو قانون نافذ ڪرڻ وارن ادارن جي پلٽڻ اڌ ٺهيل عمارت ۾ ڪاهي پوي، مان ڀڄي وڃان. رستي واري رخ ۾ نڪرڻ خطري کان خالي نه هو. ڏاڻڻ ان طرف کان پنهنجي ڪار آڻي بيماري هئي. اهو به ممڪن هو ته هوءَ ٻنهي گماشتن کي اتيئي، اوسي پاسي لڪائي، پھري تي بيماري هلي ويئي هجي. ٻئي پاسي آباد بنگلن جون قطارون هيون، ۽ پوئين طرف گهاتو جهنگ هو. مصيبت ۾ مرڻ، سوئرن ۽ بگهڙن کي منهن ڏيئي سگهجي ٿو پر ماڻهن کي نه. مصيبت ۽ تڪليف ۾ ماڻهو اهو ئي ڪردار ادا ڪندا آهن، جيڪو هنن منصور حلاج جي شهادت پيري بغداد جي چوڪ باب الطلق ۾ ادا ڪيو هو. سرڪاري گماشتن هٿان چيريل، چيريل ۽ چٽيل منصور کي هنن سنگسار ڪري ڇڏيو هو. عين ان وقت جڏهن پٿر لتاڙي پوئين پاسي جهنگ ۾ ڪاهي پوڻ لاءِ دل پڪي پيئي ڪيم، مون ڏاڻڻ جي ڪار کي رستي جي ٻئي پاسي بينڪ وٽ بيهندي ڏٺو. بينڪ ٻاهران ورائنڊي ۾ ٻرندڙ بلبن جي روشني جهڪي هئي. ڏاڻڻ ڪار مان نڪري بينڪ جي چوڪيدار سان ڪجهه ڳالهايو. لالو چوڪيدار ڪڏهن ٻانهون هيٺ ڪري، ۽ ڪڏهن ٻانهون مٿي ڪري ساڻس بحث ڪندو رهيو. ائين ٻئي لڳو. لالي تمام سختي سان ڪنهن ڳالهه مڃڻ کان انڪار پئي ڪيو. ۽ ڏاڻڻ کيس مڃائڻ تان هٿ نه پئي کنيو. ڪجهه دير کانپوءِ ٻئي اوڀر ماڻهو ڪار مان ٻاهر نڪتا ۽ ڏاڻڻ کي سمجهائڻ لڳا. ڏاڻڻ آگر سان چوڪيدار ڏانهن اشارا ڪرڻ لڳي، جڻ چوندي هجيس، مان توکي ڏسي رهنديس.

ٻنهي اجنبين جي سمجهائڻ ڪرڻ تي ڏاڻڻ موٽي وڃي ڪار ۾ ويئي. گاڏي استارت ڪرڻ کان اڳ هن وري دريءَ مان ٻانهن ڪڍي هٿ سان لالي ڏانهن اشارو ڪيو. اشاري ۾ ساڳيو دڙڪي وارو انداز هوس. مان توکي ڏسي رهنديس.

بينڪ وٽان ڪار ڦيرائي هوءَ اڌ ٺهيل عمارت وٽ اچي بيٺي.

مون اوندهه ۾ ورتل آسمان ڏانهن ڏٺو ۽ عمارت جي پوڻيان گهاتي جهنگ ۾ ڪاهي پيس.

اسلام آباد جو جهنگ، رات جو پهر ۽ سيارو! جيئري رهن تان ارواح ڪڇي ويو. اوندھ انڌوڪار ۾ واٽون ويھ ٿي پيون. هر واٽ اونداهي سرنڱ جهڙي. سرنڱ جي پوئين پاسي روشني جو ڪوبه ترورو نه هو. جيڏانهن منهن، تيڏانهن وڌندو پئي ويس. پنهنجي پٿر ۾ سمجھيم پئي ته سيڪٽر جي-سڪس جي رخ ۾ وڌيس پئي. رکي رکي فقط برپٽ صحرائيءَ جو خيال آيو پئي. سوچيم، مڙس آهي ته عيال ورارو پر مهل جو مڙس آهي. دربند نه ڪندو. دوستي جو پير ۽ پرديس ۾ ڳوٺائي جي لڄ رکندو. ڪنڌ نه ڪڍائيندو. مون کي پاڻ وٽ پناهه ڏيندو.

جهنگ جهاڳيندي، سخت سيءَ جي باوجود ذهن هڪ رٿ تيار پئي ڪئي، ۽ وڪ ڪن کانپوءِ رد ڪري پئي ڇڏي.

گرفتاري کان اڳ پنهنجي لاءِ ۽ گلاب گونگي جي ضمانت جو خيال مون دل مان ڪڍي ڇڏيو. ضمانت جي امڪان تي سوچڻ اجايو هو. حالتون جهڙي نموني بي رحميءَ سان پاسو ورائي بيٺيون هيون، تنهن ۾ ڪنهن کان ضمانت جي اميد رکڻ پاڻ سان فريب برابر هو. سڄي ساري اسلام آباد ۾ هڪ مراد نانارو هو ۽ ٻي ڏاڏو هئي، جن کان ضمانت جي آس هئي. مراد ناناري ۾ مون کي اميد گهٽ هئي. هن جي نگاه افق تي ۽ قدم ترقيءَ جي ڏاڪي تي هو. ان ۾ هن ويچاري جي ڏوهه نه هو. ڪلٽو چرچائي، ٺوڙهو، مگر ٺاهوڪو. سنڌ مان ڪوچ ڪري جڏهن اسلام آباد آيو هو ته فقط چوٽي موٽي نوڪري ڪرڻ نه آيو هو. سنگتين ساٿين کي خبر هئي ته مراد نانارو اسلام آباد فتح ڪرڻ آيو هو. ۽ پوءِ ڏسنديئي ڏسندي، هن ڪمال ذهانت سان اقتدار جي ايوانن ۾ پنهنجي ساڪ جا واچت وڄائي ڇڏيا. نوڪريءَ ۾ ڪنيو هٽائونس ذوالفقار علي ڀٽي جي دور ۾، پر وڌيڪ سرخرو ٿيو جنرل ضياءَ جي مارشل لا واري ڏهاڪي ۾. جنرل ضياءَ جي انيڪ صلاحڪارن مان ڪن کي پنهنجو مامو ڪن کي چاچو ڪن کي ڀاءُ ۽ ڪن کي ڀائيڻو ڪري ڇڏيو هئائين. جنهن ڏينهن جنرل ضياءَ جو جهاز بهاولپور ۾ ڪري تباهه ٿيو هو تنهن ڏينهن ٽيليوزن تي خبرون پڙهڻ واري اظهر لوڏيءَ کان وڌيڪ مراد ناناري کي روئيندي ۽ هنجون هاريندي ڏٺو ويو هو. ڪجهه ماڻهن جو خيال هو ته نانارو جنرل ضياءَ جي پٽن اعجاز الحق ۽ انوار الحق کان وڌيڪ رڻو هو. سندس ذهانت جي انتها هئي، جو گهر جي جنهن ڪمري ۾ ذوالفقار علي ڀٽي جي تصوير رکي هئائين، تنهن ڪمري ۾ جنرل ضياءَ جا صلاحڪار ڪائس سنڌ جي باري ۾ معلومات هٿ ڪرڻ ايندا هئا. اصل ۾ جنرل ضياءَ جا صلاحڪار ڪيس سنڌ جي اثنائيتڪي صورتحال تي سونهون سمجهندا هئا. سنڌ ۾ سنڌي خوش ته مضبوط مرڪز ۾ اسان جو دانشور خيما ڪوڙي ويٺو آهي، ۽ سنڌ جي حقن جي حفاظت ڪري رهيو آهي. مرڪز ۾ مقبول، سنڌ ۾ سرخرو! اهڙو آهي اسان جو يار مراد نانارو.

بينظر ڀٽو اقتدار ۾ آئي، ته اسان وارو يار نانارو سندس باڊي گارڊن ۾ وڃي شامل ٿيو. ان دور ۾ پرائمئر منسٽر هائوس ٻاهران ڪمانڊوز کان سواءِ مراد نانارو به پاپنديءَ سان نظر ايندو هو. انهن ڏينهن ۾ جن سڄڻن سياسي مشورن سان بينظر کي متاثر ڪيو هو، مراد انهن ۾ سرفهرست هو! اوندھ سڀيءَ ۽ جھنگ ۾ جيعدان لاءِ ڊوڙندي ڊوڙندي زندگيءَ ۾ پهريون ڀيرو مون کي مراد ناناري تي ڪاوڙ آئي. مون اول دل ۾ کيس گاريون ڏنيون ۽ پوءِ وڏي واڪ سھڪندي، کيس ڪچيون پڪيون گاريون ڏندي مان ڊوڙندو رهيس. تون پيدائشي ڄمڇو آھين نانارا. تون ڪم ظرف ۽ ڪمينو آھين.

تنھنجي ڄمار هر دور ۾، هر حڪومت جي اسيمبلي ميمبرن جي چاڪري ڪندي گذري ويندي. اسيمبلي ميمبرن ۽ مرڪزي سيڪريٽرين کي سنڌڙي انبن جا ڪوڪا، چيڪو ڪينو، ماکيءَ جا شيشا، ڪڪڙ ۽ قوت باھ جا ڪيپسول پڄاڻيندي پڄاڻيندي تون خارش زده ٿي ويندين. تون خارش زده ڪتي وانگر هڪڙي ڏينهن ايم اين اي هاسٽل ٻاهران پيو هوندين ۽ سپاهين جي ڏنڊن ۽ ٺوڪرن ۽ پٿرن جو بڪ ٿي ويندين!

الاٿين ڪيتري دير تائين مان قسمن قسمن گاريون ناناري کي ڏيندو رهيس. ڪافي دير کانپوءِ مون کي لڳو، ڄڻ گارين جو اسٽاڪ ختم ٿي ويو. اصل ۾ ائين نه هو. لاڳيتو گاريون ڪڍڻ، ۽ رڙيون ڪرڻ جي ڪري مان اندروني خالي ٿي ويس. سڄو غبار ڪاوڙ غلاظت، ڪرفتي منهنجي وجود مان نڪري ويئي. مون کي پنهنجي سوچ ۽ رويي تي افسوس ٿيڻ لڳو. ڪجهه به ٿي پوي، نانارو اسان جو سنگتي هو. ترقي ڪرڻ جو جنهن سندس ذاتي فعل هو. اسان کي يار جي ياري سان واسطو هو. يار جي فعلن سان نه! مان سمجهان ٿو. ان وقت مون کي آرٿ ڪئيسلر جو قول ياد آيو ته آزمائش جي گهڙيءَ ۾ ڪمزور انسان هوش حواس وڃائي ويهندو آهي، ۽ وڏي واڪ بڪ بڪ ڪري راز ظاهر ڪري وجهندو آهي!

بڪ ۽ پريشاني سبب، هڪ ڪمزور انسان وانگر مان توائي ٿي پيو هوس. سگهه ساٿ ڇڏڻ لڳي. مون محسوس ڪيو ته آزمائش جي گهڙيءَ ۾ مان پنهنجو هوش هٿان وڃائي رهيو هوس. ڊوڙڻ جي رفتار ڊري ٿيڻ لڳي. ٿوري دير اڳ ناناري کي ڏنل گارين جو مون کي ڏاڍو ڏک محسوس ٿيو. ڏک جي چهنڊري دل ۾ پيئي. سنڌ سنڌ مان سيسڙاٽ نڪري ويو. مان هڪ هنڌ بيهي رهيس. نظر ڦيرائي هيڏانهن هوڏانهن ڏسڻ جي ڪوشش ڪيم. ڪجهه نظر نه آيو. اوندھ ايتري قدر گگھه هئي، جو هڪ ٻن ڦٽن کان اڳتي ڪوشش جي باوجود ڪجهه نظر نه پئي آيو. مان هٿ ڪڍڻ ۾ ڏيئي ويهي رهيس.

ايڏو ڪروڙ منهنجي اندر ۾ ڪٿان آيو؟ مون سوچيو. مان پڇي پري رهيو آهيان؟ ختم ٿي رهيو آهيان؟ دوستن کي خوبين ۽ خامين سميت قبول ڪرڻ واري فلسفي تي عمل ڪرڻ جي باوجود هيءُ مون ڇا ڪيو! چومراد ٺاٺاري کي گاريون ڏنم ۽ کيس بدشد ڳالهايم! ڇو؟

تڏهن محسوس ڪيم. ته اصل ۾ مون کي ڏاڏڻ جو ڏک هو. مٿس ڏاڍو مان هو مون کي! سوچيو هيم. جڏهن به زندگيءَ ۾ آزمائش جي گهڙي ايندي. هوءَ منهنجي قريب هوندي. مون کي هيڪلو نه ڇڏيندي. حالتن هٿان ميزان ۾ ڌڪ کائي وينس ته هوءَ مون کي غلط نه سمجهندي!

مون کي ڏاڍو ڏک ٿيو. ٻاهرين اوندھ کان وڌيڪ مون کي پنهنجي وجود جي اوندھ گهري محسوس ٿي. ٻاهرين جهنگ کان وڌيڪ مون کي سوچن جو جهنگ وڌيڪ گهاٽو محسوس ٿيو. رکي رکي هڪ سوال بڙڇيءَ وانگر گهاٽل ڪندو رهيو. مون سان ڳالهائي ته ها! مون کي ڳالهائڻ جو موقعو ته ڏئي ها! پوليس وارن جي جڙتو رپورٽن تي يقين ڪري ويئي! ماضيءَ جي ڪنهن حوالي کي معتبر نه سمجهائين! ائين ڇو ڪيائين، ائين ڇو ڪيائين؟

مون ته کيس گلاب ڳونگي جي باري ۾ سڀ ڪجهه ٻڌائي ڇڏيو هو. ان جو مطلب آهي. هن منهنجي ڳالهه تي يقين نه ڪيو آهي! سوال سنگسار ڪندا رهيا - ته پوءِ هن ان ڳالهه تي به يقين نه ڪيو هوندو ته گلاب، ڳونگو آهي - ڳالهائڻ کان معذور آهي! هن گلاب سان اڏيٽن دوران ڳالهائڻ جي ڪوشش ڪئي هوندي! هن ڪائٽس منهنجي باري ۾ پڇيو هوندو. جوڳي ڪير آهي؟ ڪهڙيءَ سياسي پارٽيءَ جو دهشتگرد آهي؟ اسلام آباد ڪهڙي مقصد سان آيو آهي؟ آڀارو ڏاڏڻ آهيو آهي. يا زراعتي بينڪ جي عمارت؟ اقتدار جي ايوانن ۾ ڪنهن کي قتل ڪرڻ آيو آهي؟ ڪنهن کي؟

گلاب کي ماري ڇڏيندا!

آتش فشان جورجيل پگهريل، تهڪندڙ لاو منهنجي مغز مان لهي، رڳ رڳ ۽ سنڌ سنڌ ۾ ڊوڙن لڳو. مان گلاب کي اهڙي نموني مرڻ نه ڏيندس! مون کي پنهنجي وجود ۾ پڙلاءِ ايندو رهيو. مان گلاب کي مرڻ نه ڏيندس - ۽ جيڪڏهن گلاب کي ماري ڇڏيائون ته پوءِ قانون نافذ ڪرڻ وارن جي ان ٿيم جي هڪ هڪ ميمبر کي چوندِي چوندِي ماري ڇڏيندس. جنهن تفتيش جي دوران پڇاڳاچا جي نالي گلاب کي عذاب ڏنا هوندا! مان دهشت گرد نه آهيان. پر مان کين دهشتگرد ٿي ڏيکاريندس.

مان سڀ کان اڳ ڏاڏڻ کي ماريندس! اسين ڪڏهن ڪڏهن پنهنجي وجود ۾ عدالت لڳائيندا آهيون. ۽ ان عدالت جي ڪٿڙن ۾ ڪڏهن پاڻ بيهي رهندا آهيون. ۽ ڪڏهن انصاف جي مسند تي ويهي رهندا آهيون. مون ڪٿڙي ۾ بينل ڏاڏڻ کي پنهنجو فيصلو ٻڌائي ڇڏيو. مان تو کي جيئرو نه ڇڏيندس. گلاب جي خون جي ڏوه ۾ مان تو کي قتل ڪري ڇڏيندس.

مون کي خبر نه پيئي ته جابر جهڙي رات ڪيئن ۽ ڪڏهن وهامي ويئي. سموري رات مون ڪروڙ ۽ نفرت ۾ پڇرندي گذاري ڇڏي هئي. ڇپ ڏندن سان چڇڙيل، مٺيون پڪوڙيل، اڪيون الاءِ! ڦونڊاريل ناسن مان ساھ ائين پئي آيو ۽ ويو مان ڇڻ هيبتناڪ جھنگلي سان گڏ هوس، ۽ زندگيءَ ۽ موت جي مقابلي ۾ نڪري پيو هوس. ڌرتي مون کي پنهنجي پيرن هيٺان ڪنبندي محسوس ٿي. اندر مان هڪ ئي آواز جو پڙلاءُ ۾ ٻڌڻ پئي آيو. مان ڏاڻڻ کي جيئرو نه ڇڏيندس، کيس قتل ڪندس. هوءُ گلاب گونگي جي قاتل آهي. مان کيس سزا ڏيندس. کيس ماري ڇڏيندس.

منهنجي وهم ۽ گمان ۾ به نه هو ته مان زندگيءَ ۾ ڪڏهن ڏاڻڻ کان ايتريقدر نفرت ڪري سگهندس! جنهن کي مون گذريل ڪنهن جنم جي حوالي سان سڃاتو هو. تنهن کي ايڏي شدت سان ڌڪاري ڇڏيندس! اُڃ، اُڃ، ڪمزوري ۽ تڪليف جي باوجود مان ظلم جهڙي رات ۽ واسينگن جهڙي جھنگ ۾ پتڪندو رهيس، ۽ وڻن سان وڇڙندو رهيس. پر پنهنجي اندر جو انت لهڻ جي ڪوشش ڪندو رهيس. ڏاڻڻ لاءِ منهنجي نفرت جو بنياد گلاب جي هلاڪت تي بيٺل آهي، يا مون سان ڪيل فريب تي؟ مان پاڻ کان پڇندو رهيس، پڇندو رهيس.

پاڻ کان پڇيل سوال هميشه جواب کان محروم رهجي ويندا آهن - ۽ پوءِ، جڏهن ڪنهن سوال جو جواب نه ملندو آهي، تڏهن وجود سوالن جي انبار هيٺان دفن ٿي ويندو آهي، ۽ زندگي خود جواب کان محروم هڪ سوال وانگر محسوس ٿيندي آهي. هڪ هماليه جيڏو سوال سِر تي کڻي مان سيڪٽر جي-سڪس ڏانهن وڌندو رهيس.

ڪجهه ياد ڪونهي درد جي رات ڪيئن گذري ويئي. پر هڪ ڦٽي ٿي ته مان لال ڪواٽرن جي ويجهو پهچي چڪو هوس. سوچيم، ڪيپيٽل ڊولپمينٽ اٿارٽيءَ وارن اسان جهڙن جي سولائي ۽ سهولت لاءِ ڪيڏو نه ڪرم ڪيو آهي! سيڪٽرن جي وچ ۾ اهڙا اهڙا گهاٽا جھنگ ڇڏيا اٿائون، جهڙو سنڌ جا ٻيلا! لڪي ويهي رهو ته زندگي مرن سان ڪچھري ڪندي گذري وڃي!

ڪير وارا موٽر سائيڪلن سان ڪير جا دٻا ٻڏي سڙڪن تي نڪري آيا هئا. گُل وڻن جون مٿاهيون تاريون، جھونجھڪڙي ۾ روشن ٿي پيون هيون. مان هيڏانهن هوڏانهن ڏسي، تيز ڊوڙندو. جھنگ مان نڪري لال ڪواٽرن جي پٺيان وڃي پهتس. برپٽ صحرائيءَ جو ڪواٽر پوئين قطار جي آخري حصي ۾ هو. ڪواٽرن جي پٺيان سان لڳندو ۽ گسندو مان برپٽ صحرائيءَ جي ڪواٽر پٺيان وڃي بيٺس. پٺئين پاسي اڱڻ کان هڪ در هو. مون در کڙڪايو. ڪجهه دير تائين در کليل جو انتظار ڪرڻ کانپوءِ ٻيهر در کڙڪايم.

در کليو در مان برپٽ صحرائيءَ جي هڪ پٽ ليعو پاتو. مون تي نظر پيس ته واٽروٽي ويو. سڃاڻڻ لاءِ ٻه چار دفعا اڪيون تمڪائي، مون ڏانهن ڏٺائين ۽ پوءِ در ڦهڪائي پڇي ويو.

ڪافي دير تائين ڪنهن پيهر در نه کوليو. مون در کڙڪايو.
در کليو. کليل در مان برپت صحرائيءَ جي زال ليئو پاتو. پريشاني سندس چهره تي پوستر وانگر
چنبڙيل هئي. مون کي هٿ ٻڌندي سڙپاٽن ۾ چيائين، ”ادا جوڳي، خدا جي واسطي هليو وڃ، اسان ڏاڍا
پريشان آهيون.“

ڪمزوري سبب مان در جي پرسان پٽ کي ٽيڪ ڏيئي ويهي رهيس. لڳم پئي، ساه نڪري ويندو.
چيم، ”مون کي پاڻي جا ٻه ڍڪ ڏي پاڇائي.“
پاڇائي چيو، ”تون هليو وڃ ادا جوڳي، خدا جي واسطي هليو وڃ“
ساڻي ساڻي ساه سان چيم، ”مان تن ڏينهن کان بڪايل آهيان. مون کي ٻه ڍڪ پاڻي ۽ ماني جو گرھ
ڏئي.“

هوءَ منجهي پئي چڻ ڪنهن فيصلي تي پهچڻ پئي چاهيائين. ڪجهه دير تائين ٻُڌڻ ۾ بيٺي رهي.
چڻ ڪو فيصلو ڪري ورتائين. در بند ڪري هلي ويئي.
ٻه چار ڪير وارا پنهنجيون موٽر سائيڪلون تيزيءَ سان ڊوڙائيندا لنگهي ويا. ڏينهن ڦٽڻ لڳو سيءَ ۾
سُڪل ۽ تڙڪندڙ ڏينهن!

ڪجهه دير کانپوءِ در کليو. پاڇائيءَ ڊڄندي ڊڄندي هيڏانهن هوڏانهن ڏٺو کليل در جي وٽي مان هٿ
وڌائي، مون کي پاڻي جو گلاس ڏنائين. هڪ ڳيت ۾ مان سڄو پاڻي پي ويس. گلاس پاڇائي کي موٽائي
ڏنم. پاڇائي هڪڙي ننڍڙي هٿ تڙ ٽڪڙ ۾ مون کي ڏيندي چيو، ”هن ۾ مانيون ۽ تريل پتاتا آهن. هاڻي
تون هليو وڃ ادا.“

پچيم، ”برپت ڪٿي آهي؟“
ساه سڌڪن سان وچڙي پيس.
مان ڊڄي ويس. پچيم، ”خير ته آهي پاڇائي.“
چيائين، ”نن جي پيءُ کي پوليس وارا وٺي ويا آهن.“
”ڇو؟“ مون تعجب وڃان پڇيو، ”برپت ته ڏاڍو معصوم قسم جو ماڻهو آهي، هن کي ڇو وٺي ويا آهن.“
رئي جي ڪنڊ سان اکيون اُگهندي چيائين، ”تنهنجي ۽ گلاب جي باري ۾ پڇا ڪرڻ لاءِ وٺي ويا اٿس.“
پچيم، ”ڪڏهن؟“
وراڻيائين، ”ٻه ڏينهن ٿيا آهن.“

مون محسوس ڪيو مان ڪوڙهي آهيان. منهنجو وجود ڪوڙهه جي زخمن سان روڳي ٿيل آهي. مون کي
هتان وڃڻ گهرجي! وستين کي خير باد ڪري ويرانين ڏانهن رخ ڪجي! ماڻهن جي مون سان نفرت
اجائي نه آهي.
مان اٿي بيٺس.

پاڇائيءَ روئيندي چيو، ”پوليس وارا اسان جي ٻنهي وڏن پٽن ۽ منهنجيءَ سس کي به وٺي ويا آهن.“

مان ڪنبي ويس. پنهنجي ساءِ چيم، ”بريت جي والده کي به وٺي ويا آهن؟.“
پاڄائي روئيندي چيو ” ڪالهه شام جو مان کيس ملڻ ويئي هيس.“
مون ڪجهه نه چيو.

هوءَ اوچنگار ڏيئي روئي پيئي، ”ڏاڍو ماريو اٿائونس، ٻه ڏند پڇي ڇڏيا اٿائونس.“
دل چاهيو جهنگ ۾ ڪاهي پوان. ماڻهن بدران مرن سان وڃي زندگي بسر ڪريان! سوئر، بگهڙ، ۽ نانگ
هر حال ۾ انسان کان بهتر آهن. بهتر ان ڪري آهن جو هو سازشون ڪري نه سگهندا آهن.
بنا ڪجهه چوڻ جي مون پنيئن پير هٽڻ شروع ڪيو.
” ادا جوڳي “ پاڄائي سڏ ڪيو ۽ وٺي مان هٿ ٻاهر ڪڍيو. چيائين، وٺ! ڪليل هٿ ڏانهن وڌايم.
پاڄائيءَ سوء روپين جونوٽ منهنجي هٿ تي رکي ڇڏيو، ۽ پوءِ هڪدم در بند ڪري هلي ويئي.

مان پنيرو هٽندو ويس، برپٽ صحرائي جو ڪوٽر مون کان پري ٿيندو ويو. مون کي خبر هئي ته مجرم ۽ جرائم پيشه شخص مجبور ماڻهن کي هيومن شيلڊ يعني انساني ڍال طور استعمال ڪندا آهن. هو پنهنجي ۽ قانون نافذ ڪرڻ وارن ڪارندن جي وچ ۾ مجبور ماڻهن کي بيهاري ڇڏيندا آهن. مون کي اها خبر هئي ته سنڌ ۾ ان جي برعڪس، ڏوهارين کي بليڪ ميل ڪرڻ لاءِ قانون نافذ ڪرڻ وارن ادارن طرفان ڏوهارين جي پورهن متن مائٽن ۽ جوان زالن ۽ ڌيئرن ۽ پيئرن کي حراست ۾ ورتو ويندو آهي، ۽ ان ڪاروائي کي جائز سمجهيو ويندو آهي. محمد عالم کوسو، ڌاڙيل عالمو کوسو ٿيڻ کان اڳي گورنمينٽ ڪاليج حيدرآباد ۾ پڙهندو هو. هاريءَ جو پٽ هو. وڏيري سان معمولي ڳالهه جي اثبت سبب وڏيري جي چوٽ تي پوليس محمد عالم کوسي جي ٻن جوان پيئرن کي لاکپ ۾ رکيو هو ۽ کين پورهِي پيءُ آڏو بيعزت ڪيو هو. ان ڳالهه جي خبر حيدرآباد ۾ جڏهن محمد عالم کي پيئي هئي، تڏهن هن ڳوٺ جو رخ ڪيو هو ۽ وڏيري کي ماري سندس لاش ڪٿن جي حوالي ڪيو هو. ان کانپوءِ ڏهن سالن تائين سنڌ ۾ عالمو کوسي جي دهشت جو راج هو. هن کي ان پوليس آفيسر جي ڳولا هئي، جنهن سندس پيئرن کي لاکپ ۾ بيعزت ڪرايو هو. نيٺ هڪڙي ڏينهن بند ڀرسان جيل ۾ ويندي انسپيڪٽر، عالمو کوسي کي وڙ چڙهي ويو. عالمو کيس الف اگهاڙو ڪري پيڙي جي سڙه سان ابتو لٽڪائي ڇڏيو هو. کيس پيڙي ڪاهي وڃ درياءَ ۾ ڪاهي ويو. ڇهن ڪلاڪن سان سندس جسم کي خنجر سان چيريندو رهيو. ڪجهه عرصي کانپوءِ عالمو کوسو پوليس سان مقابلي ۾ مارجي ويو هو.

برپٽ صحرائيءَ جي ڪوٽر کان پنيرو پري ٿيندي مون سوچيو، ڪٿي ائين ته ناهي، مضبوط مرڪز جي راڄڌانيءَ ۾ موجوده دور جي عالمو کوسي لاءِ ماحول سازگار ٿي رهيو آهي! برپٽ صحرائيءَ جي ٻن پٽن ۽ پوڙهي ماءُ کي پوليس وارا پڪڙي وٺي ويا آهن! بعيد ناهي ته ڪجهه عرصي کان پوءِ ملڪ واسين کي ڌاڙيل برپٽ صحرائيءَ جو نالو ٻڌڻ ۾ اچي! مون اڪثر محسوس ڪيو آهي ته قانون نافذ ڪرڻ وارن ادارن وٽ ڌاڙيل ۽ ڏوهاري پيدا ڪرڻ جون فيڪٽريون آهن. هڪ دفعي لاءِ پوليس جي وڙ چڙهي ويڃڻ کانپوءِ ماڻهو يا ته ڌاڙيل يا ته ڏوهاري ٿي پوندو آهي، يا وري ملڪ جو باغي ۽ غدار!

ڏينهن، شينهن! چڙهندو آيو. لال ڪوٽرن جي ڀرسان ڪامورن لاءِ بنگلن جي اڏاوت جو ڪم شروع ڪيائون هو. ٽولن ۾ مزدور ڪم لاءِ نڪري آيا هئا. ڪي رازا، مستري، ڊڪٽ ۽ واڍا وڃي ڪم سان لڳا ۽ ڪي وڃي جمو پڙين ۾ ٺاهيل هوٽل ۾ وڃي ويٺا. ڪن نيرن ڪٽي ۽ ڪن چانهه جون سرڪيون ڀريون. ان دوران هو پاڻ ۾ ڳالهيون ڪندا رهيا ۽ خوش ٿيندا رهيا.

مان ماٺڙي ڪري ٻاڪڙا هوٽل جي هڪ ڪنڊ ۾ وڃي ويهي رهيس. هڙ ڪولي تختي تي رکيم ۽ گرھ ۾ تريل بتاتا وڃي ڪاٺ لڳس. ٻاڪڙي وارو چوڪرو ميري ۽ گدلي ڪوپ ساسر ۾ چانهه کڻي آيو. پاسي کان ڊالدا جي چپي ڊي پيسان جست جو غليظ گلاس رکيو هو. ٻه چار گرھ پيٽ ۾ لٿا ته دماغ جا چاريئي طبق روشن ٿي پيا. اهو شخص وڏو ڏاهو هو. جنهن چيو هو. اُن هو. ايمان هو! يا، بڪ پيڙو ٽول، دانا ديوانا ڪري!

مون کي ياد ناهي مون اڳ ڪڏهن زندگيءَ ۾ ايتري لذت نيرن ڪئي هئي. پيٽ ڀرڻ کانپوءِ مون گذريل ٽن چئن ڏينهن جو جائزو نئين سر ورتو. سوچيم، ٻه ڳالهيون اهم آهن. هڪ، گرفتاريءَ کان اڳ ضمانت، ۽ ٻيو گذريل ٽن چئن ڏينهن ۾ پوليس ڪهڙي قسم جون خبرون اخبار ريڊيو ۽ ٽيلويزن کي جاري ڪيون آهن. ڏاڻڻ هٿان دغا ڪاٺ کانپوءِ ضمانت وارو ڪم ذري گهٽ ناممڪن ٿي پيو هو. باقي رهي پوليس جي خبرن واري ڳالهه ته ان لاءِ گذريل ٽن چئن ڏينهن جون اخبارون پڙهڻ ضروري سمجهيم. لال ڪواٽرن کان آڀاره پري ناهي. وٽن جي قطار جو وڃي پاسو ورتم. ماڻهن کان لڪندو بچندو مان آڀاره وٽ پهتس. ٽي چار اخبار فروش سائيڪلن تي اخبار رکي بيٺا هئا. ماحول جو جائزو وٺڻ لاءِ مان اخبارن وارن کي پني ڏيئي، باٽا جي دڪان ٻاهران بوتن جي شوڪيس ڏانهن منهن ڪري بيهي رهيس. باٽا جو دڪان نه کليو هو. اندر اوندهه هئي، شوڪيسن جي شيشن ۾ منهنجي پس منظر وارو سمورو نظارو چٽي عڪس ۾ نه پئي آيو.

پاڇي پٽيءَ، گوشت مڇيءَ ۽ سيڌو سامان وٺڻ وارا ايندي ويندي اخبارن وارن وٽ بيهي پئي رهيا، ۽ اخبارن جون سرخيون پڙهي اڳتي وڌي پئي ويا. ڪي ته اخبارن کي بنهه چنڊڙي پئي پيا. اهڙا شخص گهڻو ڪري ڪراڙا بورچي ۽ ڪامورن جا اردلي پئي لڳا، جن کي گهر ۾ آيل اخبار کي هٿ لڳائڻ جي اجازت نه هوندي آهي. ان دوران ڪا ڪا گهڙي اهڙي به آئي پئي، جڏهن اخبار فروش اڪيلا پئي رهجي ويا. گهڙي کن لاءِ خيال آيو ته وڪ ڪٿي به ٽي اخبارون خريد ڪريان، پرائين ڪندي عجيب ڊپ محسوس پئي ٿيو. ان وقت مون محسوس ڪيو ته لڪڻ لاءِ نه فقط جهر جهنگ، پر ماڻهن جو جهنگ به مناسب هوندو آهي. اڪيلو انسان نمايان ٿي پوندو آهي، نظرن ۾ ايندو آهي. ماڻهن جي جهنگ ۾ انسان پنهنجي انفرادي شناخت، سڃاڻپ وڃائي ويهندو آهي. هجور ۾ شامل هو اجتماعيت جو حصو ٿي پوندو آهي، ڪنهن کي نظر نه ايندو آهي. مون سوچيو اخبار فروشن وٽ جڏهن مُفت ۾ اخبارون پڙهڻ وارن جي پيمه وڌي ويندي، مان ڦيرو کائي، هڪدم پيمه ۾ وڃي شامل ٿيندس ۽ اخبارون وٺي ڪسڪي ويندس.

ڪجهه دير کانپوءِ اخبار فروشن وٽ پيمه وڌي ويئي. موقعو مناسب لڳو. وڪ ڪٿي پيمه ۾ وڃي بيٺس. ٻه انگريزي ۽ هڪ اردو اخبار وٺي، مان ڪجهه دير ايتري پيمه ۾ بيٺو رهيس، ۽ اخبارن جون سرخيون پڙهندو رهيس. ڪالاباغ ڊيم نهندو. ڪالاباغ ڊيم نه نهندو. سنڌ ۾ ڊاڪن جا قهري ڪارناما، فيصل

آباد ۾ بينڪ کي لٽيو ويو. ٻه عورتون اغوا، شريعت بل منظور شريعت بل نامنظور سنڌ ۾ هندستان جي را ايڄنسي جا ايڄنٽ!

تڏهن هڪ خبر سان نگاهه پوڻ سان منهنجي جسم ۾ ڊوڙندڙ رت جو دورو بيهي رهيو. گهڙي کن لاءِ دل ڌڙڪڻ ڇڏي ڏنو. سنڌي دهشتگردن جي بدنام سرغني جي تلاش جاري، سندس ساٿي گرفتار. گلاب جو تفتيشي آفيسرن آڏو حلفيه بيان، اڄ گلاب کي پريس ڪانفرنس ۾ پيش ڪيو ويندو. چرڪائيندڙ انڪشافن جي توقع.

مان آهستي آهستي پٺيو هڻندي، پيمه مان نڪري ويس.

وسيع دنيا اوچتو ئي اوچتو ٻن چئن ڏينهن اندر منهنجي لاءِ ايتريقدر تنگ ٿي ويئي هئي، جو مٿي لڪائڻ جيتري جاءِ به مون کي ميسر نه هئي. سوچيم، اسلام آباد ۾ رهڻ خطري کان خالي نه آهي، ۽ سڀ کان وڏي ڳالهه ته رهجي ته ڪنهن وٽ رهجي! پاڻي ڪڍڻ لاءِ جنهن کوهه ۾ ڏول وڌوسين، سو کوهه سُڪل نڪتو. اهڙي صورتحال ۾ فقط هڪ واٽ سمجهه ۾ پئي آئي. گلاب ڳونگي کي نصيب ۽ حالتن جي حوالي ڪري اسلام آباد مان فورن ڀڄي وڃان.

پر، گلاب ڳونگي ۽ مون کي ڇا آهي؟ ڪهڙو ڏوهه ڪيو آهي؟ اسين بيوقوف قسم جا غير سياسي ماڻهو آهيون. دغا ۽ فريب جي دنيا ۾ عشق جا علم ڪٿي گهمندا آهيون، ۽ عشق جي صليب تي دم ڏيئي ڇڏيندا آهيون. ها، اسان جو هڪ ڏوهه قابل سزا آهي. ان ڏوهه جو چيمه مقتل ۾ آهي. اسان جي سوچ، اسان جو ڏوهه آهي. حاڪميت حق جي آهي، باقي سڀ فنا آهي. اها سوچ اسان جو ذاتي فعل آهي. ان سوچ کي اسان اڃا تائين عام نه ڪيو آهي. سوچ جي سزا سڙجڻ، عنايتن ۽ منصوبن جهڙن درويشن کي ملندي آهي. مان گنهگار آهيان، ان جي لائق نه آهيان، جو حق جي راهه ۾ سر صدقو ڏيئي ڇڏيان! اسان جي نصيب ۾ معافي ناما لکيل آهن. اسان جي حياتي نه ڪيل ڏوهن ۽ گناهن بابت پنهنجي ثابتي ڪندي گذري ويندي آهي.

مون کي سمجهه ۾ به پئي آيو ته سرڪار سڳوريءَ جي قانون نافذ ڪرڻ وارن ادارن کي ڪيئن وڃي سمجهايان ته اسان جو توهان جي اسلام سان ڪو واسطو ڪونهي. گلاب ڳونگو آڀاره وٽ قاضي محمد اسلام آف روهڙي شريف لاءِ بينر ڪڍي بيٺو هو، ٻئي ڪنهن سياسي مقصد لاءِ نه بيٺو هو. جيئن پنجابي زبان ۾، اشرف کي اچو، پرويز کي پيڄو ۽ رشيد کي شيدا سڏيندا آهن، تيئن اسين سنڌي ٻوليءَ ۾ ڏڻي بخش کي ڏنو ۽ نبي بخش کي نبن ۽ پير محمد کي پيرل سڏيندا آهيون. گلاب ڳونگو جنهن اسلام لاءِ آڀاره وٽ بينر ڪڍي بيٺو هو، سو بينر اصل ۾ قاضي محمد اسلام آف روهڙي شريف لاءِ هو. ان جو تعلق سياست سان نه هو. پر، اهي ڳالهيون ڪنهن سان ڪجن، ۽ ڪنهن کي وڃي ٻڌائجن! هر سياسي حڪيم وٽ قودني جي ڦڪي آهي. سنڌي ڌاڙيل آهن، غدار آهن، ۽ هندستان جا ايڄنٽ آهن!

عافيت ان ۾ نظر پئي آئي ته ڪوشش ڪري اسلام آباد مان نڪري وڃان. پر ڪيئن؟ منهنجي
کيسي ۾ نوي پنجانو به ڪن روپيا هئا. انهن پيسن مان ملتان تائين پهچڻ به محال هو. روهڙيءَ تائين
ڪيئن پهچندس؟ بنا ٽڪيٽ جي سفر ڪريان؟
تڏهن، اوچتو خيال آيو ته مان اڄ شام ڪيئن به ڪري اب پريس ڪانفرنس ۾ ويندس، جنهن ۾ قانون
نافذ ڪرڻ وارن ادارن جا آفيسر گلاب ڳونگي کي صحافين آڏو پيش ڪندا، ۽ جنهن ۾ پوليس وارن
کي چرڪائيندڙ انڪشافن جي توقع هئي.
مون اسلام آباد مان پڇي ويڙ جو ارادو ملتوي ڪري ڇڏيو.

اخبارن جون سرخيون پڙهڻ کانپوءِ سوچيم. ياسمين گارڊن ڏانهن هليو وڃان، ۽ ڪنهن نوبڪلي ڪنڊ ۾ ويهي تفصيل سان خبرون پڙهان. ياسمين گارڊن ۽ شڪر پڙيان جي وچ تي، اسٽيل جي چند تاري پراسان بيرڪن جهڙي هڪ واڻوگ عمارت لاءِ وارث پيئي آهي. ان عمارت ۾ صادقان انسان جي ارتقا، جفاڪشيءَ، محنت، محبت ۽ تشدد، آخر ۾ صنعتي انقلاب جي حوالي سندس عظمت جي تصوير ڪشي ڪندي، هڪ سو ويهه فٽ ڊگهو ميورل تيار ڪيو ويو هو. ان کانپوءِ اها عمارت خالي پيئي آهي. در درين جا شيشا پڳل، پتين ۾ ڌار چٽين مان لڙڪندڙ چارا، چمڙن جا پَر، ڪبوتر، ڪوئا، ڏيک اهڙو پوائتو ڇڻ غيبت جو واس هجيس. هونءَ ته لڪي ويهڻ لاءِ، ان کان بهتر ٻي ڪا جاءِ اسلام آباد ۾ نه آيو آهي. پر، دهشتگردن جي تلاش ۾ پوليس سڀ کان اڳ ان قسم جي جاين تي ڇاپو هڻندي آهي. صادقان جو ورڪشاپ ۾ لڪي ويهڻ جو خيال مون دل مان ڪڍي ڇڏيو.

اڪيلائپ ۽ انفراديت ۾ مون کي تحفظ نظر نه آيو. اجتماعيت ۾ مون کي عافيت نظر آئي. نظر ڦيرائي ڏنم. ايڪٽر بيڪٽر سپاهي نظر آيو. اسلام آباد ۾ سياري جو صبح ماڻهو جي بيخ ڪڍي ڇڏيندو آهي. سپاهين سگريٽ جا سوتا هڻي پنهنجي وجود ۾ گرمائش داخل ڪرڻ جي ڪوشش پئي ڪئي. ڪي سج جي تڙڪي ۾ هٿ بگلن ۾ وجهي بيٺا هئا، ۽ آهستي آهستي ڪنبي رهيا هئا.

گوشت ۽ ڀاڄين جي دڪان تي پيمه وڌي ويئي. گوشت ۽ ڀاڄين جي دڪان وٽان خبرداريءَ سان لنگهندي، مان آبپارو جي چوسول وٽ پهتس. چوسول جي پرائين پاسي گورنمينٽ ٽرانسپورٽ جو اڏو آهي، جتان مري، ابيٽ آباد، مظفر آباد، لاهور، فيصل آباد وغيره لاءِ بسون روانيون ٿينديون آهن، ۽ موتي اچي دنگ ڪنديون آهن. اڏي جي ٻاهران راولپنڊيءَ لاءِ بسن، ويگن ۽ سوزڪين جو ڏاڍو مصروف اڏو آهي. مان گورنمينٽ ٽرانسپورٽ جي پوئين حصي ۾ چانهه واري ڪيبن وٽ وڃي بيٺس. ڪانٽس چانهه جو ڪوپ وٺي ڪيبن جي پراسان هڪ بينچ تي ويهي رهيس، جنهن تي ٽي چار ڄڻا اڳواٽ ويٺا هئا.

چانهه جون ٻه سرڪيون پري، اردو اخبار کولي گوڏي تي رکيم. اخبار ۾ دهشتگردن جي خبر وڌي سڌ مد سان شايع ڪئي هئائون. تفصيل پڙهڻ شروع ڪيم ته منهنجي لونءِ ڪانڊارجي ويئي. مون کي دهشتگردن جو سرغنو ظاهر ڪيو هئائون. لکيو هئائون ته تفتيشي ادارن جي رپورٽ موجب سرغني جو اصل نالو تارا چند آهي، ۽ سيوهڻ جي ويجهو راڌڻ شهر جو رهواسي آهي، پر پاڻ کي جوڳيءَ جي نالي سان سڏائيندو آهي ۽ پاڻ کي روهڙيءَ جو رهواسي ظاهر ڪندو آهي.

مون کان چرڪ نڪري ويو. ڪوپ کي ڇڏو آيو. ڪجهه چانهه وڃي پٽ تي پيئي. پاسي کان وينل ماڻهن ڪنڌ ورائي مون ڏانهن ڏٺو. مون سنڀالي ورتو، ۽ خوامخواه مُرڪڻ جي ڪوشش ڪئي.

ٻه چار چانه جون سرڪيون پري ٻيهر خبر پڙهيم. لکيو هئائون ته سرغني ۽ سندس ساٿي گلاب جي فليٽ تي چاڀي دوران پوليس کي ڪافي اهڙو مواد هٿ چڙهيو آهي، جنهن مان ملزمن جي دهشتگردي هٽ جا واضح ثبوت ملن ٿا. جهڙوڪ دهشتگرديءَ ۾ تربيت حاصل ڪرڻ لاءِ جڳ مشهور ڪتاب ”دي ٿيررسٽ“.

ٿيررسٽ! دهشتگردي جو ڪتاب آهي! ڪل بدران اول مون کي صحافتي جمالت تي افسوس ٿيو ۽ پوءِ ڪاوڙ آئي. اڳتي پڙهيم ته منهنجا ڪن ڳاڙها ٿي ويا. لکيل هو ته ٿيررسٽ ڪتاب ۾ دهشتگرديءَ بابت دنيا جي خوفناڪ ۽ خطرناڪ دهشتگردن جا احوال ڏنل آهن ۽ دهشتگرديءَ ۾ جديد طريقن جي تفصيل سان سمجهاڻي ڏنل آهي. تارا چند عرف جوڳي، ۽ سندس ساٿي گلاب چند پنهنجي فليٽ تي مخصوص ماڻهن کي دهشتگردي جي تربيت ڏيندا هئا، ۽ کين ٿيررسٽ ڪتاب پڙهي ٻڌائيندا هئا.

اوچتو مون هڪ لمحي لاءِ مون کي خودڪشي جو خيال آيو. سمورو معاشرو بڪواس، ڪوڙو رزيل ۽ فريب محسوس ٿيو. ليبرڪ جي تاريخي ڪتاب ٿيررسٽ کي دهشتگرديءَ جو ڪتاب ثابت ڪري تفتيشي ادارن ايندر نسلن جو انصاف تان ارواح ڪٽائي ڇڏيو هو. ليبرڪ جو ڪتاب ٿيررسٽ انگريزن خلاف حرن جي بيمثال جدوجهد جو ڪتاب آهي. هڪ تاريخي دستاويز آهي. اهڙي ڪتاب کي دهشتگرديءَ جو ڪتاب ظاهر ڪري تفتيشي ادارن پنهنجي بدنيتيءَ جو ثبوت ڏنو هو.

اهڙي ڪم ظرف معاشري ۾ زندهه رهڻ زندگيءَ جي توهين آهي. ذلت جي زندگيءَ کان عزت جو موت بهتر آهي. مون کي هيءَ ماحول، هن ماحول جو انصاف قبول نه آهي. انصاف جي نالي ۾ بي انصافين خلاف احتجاج طور مان خودڪشي ڪندس. مان آپگهات ڪندس! منهنجي وجود ۾ احتجاجي آواز اڀرندا رهيا.

منهنجيون نگاهون اخبار تي کٽل هيون، ۽ خيال منتشر! ڪجهه سمجهه ۾ نه پئي آيو ته ڇا ڪريان! اسلام آباد جي ڪوفي ۾ ڪنهن تي اعتبار ڪريان، ڪنهن کي دانهن ڏيان! مان ۽ گلاب ٽي ملڪ ۾ شناخت، پنهنجي سڃاڻپ وڃائي ويٺا آهيون! گلاب علي اوچتو ئي اوچتو گلاب چند ۽ مان جوڳيءَ مان تارا چند ٿي پيو آهيان! اوچتو خيال آيو. برپٽ صحرائيءَ کي ڪهڙو نالو ڏنو هوندائون؟

پوليس آڏو پيش پوڻ ۾ مون کي مسئلي جو حل نظر نه آيو. سوچيم، نئين جمهوري دور ۾ سنڌ جا اٺيڪ نوجوان اسلام آباد ۾ وزير اچي ٿيا آهن، ڇو نه هنن سان ملجي! نوجوان آهن، جذبن سان ڀرپور آهن. منهنجي ڳالهه ٻڌندا، منهنجي مسئلي کي حل ڪرڻ جي ڪوشش ڪندا! علي نواز شاھ، پرويز علي شاھ، مهر علي شاھ، قائم علي شاھ، موليٰ علي شاھ، ۽ ان قسم جا اٺيڪ نوجوان شاھ منهنجا واقفڪار آهن. ڳڙهي ياسين، سلطان ڪوٽ ۽ شڪارپور وارو آغا طارق به واقف هو. سوچيم، ڇو نه وڃي انهن نوجوانن جو درڪڙ ڪيان! واڳ ڏئي آهي. اسان جو مسئلو حل ڪرڻ ۾ ويرم نه ڪندا. اخباري خبرن مان خبر پيئي ته اسيمبليءَ جو اجلاس هليو پئي. ان جو مطلب هو ته بينظير ڀٽو جي حڪومت جا

نوجوان وزير ۽ اسيمبليءَ جا ميمبر مضبوط مرڪز ۾ موجود هئا. پر هنن وٽ پهچي ڪيئن؟ ڪيئن وڃي سندن درونجي؟

تڏهن، الائي ڪيئن مونکي روهڙي ۾ پنهنجي مائٽن جو خيال آيو. اخبارون منهنجي ۽ گلاب ڳونگي جي خبرن سان ڀريل آهن. منهنجن ۽ گلاب جي مائٽن اهي خبر ضرور پڙهيون هونديون. اسان جا مائٽ ڇا سوچيندا هوندا، اسان جي باري ۾؟ اسان جي بيگناهيءَ تي يقين ڪندا، يا الزامن جي تصديق ڪندا؟

”دهشتگردن بابت ڇا ٿي لکي اخبار؟“ منهنجي ڀرسان ويٺل بينچ تي هڪ شخص پڇيو. مون چرڪ ڀري هن ڏانهن ڏٺو. فيصل آباد، ملتان، سيالڪوٽ، چنڊوٽ، فتح جنگ اهڙا علائقا آهن، جتي روزانو ڏاڙا لڳندا آهن، خون ٿيندا آهن، اغوا جون وارداتون ٿيندا آهن. پر انهن خبرن بابت اخبارن ۾ نه سرخيون شايع ٿينديون آهن ۽ نه ئي اهڙين خبرن کي اهميت ڏيئي اخبارن جي پهرئين صفحن تي شايع ڪيو ويندو آهي. ”اسلام آباد ۾ سنڌ جا دهشتگرد“ اخبارن جي مستقل سرخي ۽ وڏي خبر هئي. سنڌ جو ذڪر ائين ڪيو هئائون، ڇڻ هئد! دهشتگرد ڇڻ سنڌ جا نه، بلڪ هند جا هئا - ۽ ملڪ جي سالميت، يڪجهتيءَ ۽ پائيداري کي خطري ۾ وجهي ڇڏيو هئائون.

”دهشتگردن جي سرغني کي پڪڙيو اٿائون، يا اڃا روپوش آهي.“ پاسي کان ويٺل ٻئي شخص ٻيهر پڇيو.

مون اردو اخبار ڏانهن وڌائي. هن اخبار موٽائيندي چيو ”مان پڙهيل نه آهيان“ ڪائونسل اخبار وٺندي چيم، ”دهشتگردن جي سرغني کي اڃا نه پڪڙيو اٿائون.“

”ٻيو ڇا ٿي لکي اخبار؟“ هن پڇيو.

چيم، ”چنڊوٽ جي هڪ ڳوٺ ۾ زميندارن عورتن کي اُگهارو ڪري جلوس ڪڍيو آهي.“

”نه،“ هن هڪدم چيو. ”اخبار دهشتگردن جي باري ۾ ڇا لکيو آهي؟“

”لکيو اٿائون ته دهشتگردن کي ڪيفر ڪردار تائين پهچايو ويندو“ اجنبيءَ ڏانهن ڏسندي چيم، ”۽ لکيو اٿائون ته دهشتگردن جي ناپاڪ ارادن کي وقت سر خاڪ ۾ ملايو ويو آهي.“

”آمين“ هن منهن تي هٿ ڦيرايو ۽ اٿندي مون سان هٿ ملايو. چيائين، ”الله هن ملڪ جي حفاظت ڪندو. منهنجي بس اچي ويئي آهي. رب راکا“

”رب راکا“ مون ساڻس هٿ ملايو. هو ڊوڙ پائي وڃي بس ۾ ويٺو.

تڏهن، اوچتو لاهور مان آيل بس مان مون مجيد کي لهندي ڏٺو. مجيد اسان جي قاضي محل روهڙي شريف جو نهايت نيڪدل نوجوان آهي. واپدا ۾ نوڪري ڪندو آهي، ۽ پنهنجو گهڻو وقت تبليغي جماعت سان نيڪ ڪمن ۾ گذاريندو آهي. اسان سڀني کي نيڪ راهن تي هلڻ جي تلقين ڪندو آهي. کيس بس مان لهندي ڏسي مون کي ڪجهه گهڙين لاءِ تعجب ٿيو پر پوءِ مون سمورو مامرو سمجه ۾ اچي ويو.

هو هٿ سڀاليندو منهنجي ڀرسان اچي لنگهيو. ساري رات سفر سبب گھوماٿين ۾ پئي لڳو. واٽڙو واٽڙو ٿاڀا پئي کاڌائين. مان ڏانهن ڏسندو رهيس. هن ٻاڪڙي واري کان چانهه جو ڪوپ ورتو ۽ منهنجي پاسي ۾ اچي ويٺو. سڪون ڀريندو رهيو ۽ چانهه جو ڪوپ خالي ڪندو رهيو. ڪوپ خالي ڪرڻ کانپوءِ جڻ سامت ۾ اچي ويو.

مون ڏانهن ڏسڻ کانسواءِ اخبار ۾ هٿ وجهندي چيائين، ”پاڻي صاحب، هم وڙي ٿورڙي دير کي واسطي به اخبار لي سگهيا هون.“

مون کيس اخبار ڏيئي ڇڏيئي.

”مهرباني“ هن اخبار وٺندي هن مون ڏانهن ڏٺو ۽ پنڊ پهڻ ٿي ويو.

مجيد جي شايد خواب خيال ۾ به نه هون ته سندس اهڙي اوچتي ۽ غير متوقع نموني مون سان ملاقات ٿيندي. کيس بس مان لهندي ڏسي مون کي الائي چويقن ٿي ويو هون ته مون سان ملڻ لاءِ اسلام آباد آيو هو.

مون کي پنهنجي ڀرسان ويٺل ڏسي مجيد پند پهرڻ ٿي ويو هو. هو ٽڪ ٻڌي مون ڏانهن ڏسندو رهيو. ڄڻ پنهنجي اکين تي اعتبار نه پئي آيس. مون کي لڳو. ڪجهه دير جي خاموشي کان پوءِ هن جي وات مان رڙ نڪري ويندي.

ان کان اڳ جو حيرت وڃان سندس وات مان رڙ نڪري وڃي، مون انگريزي اخبار تي اکيون کپائيندي سڙپاڻن ۾ چيو ”مجيد، مون ڏانهن نه ڏس. اخبار ۾ اکيون اٽڪائي ڇڏ ۽ منهنجي ڳالهه غور سان ٻڌ. هن ائين ئي ڪيو. اکيون اخبار ۾ کپائي ڇڏيائين. پر، ان کان اڳ جو مان ڳالهايان، هن ڳالهايو. چيائين، ”مان تنهنجي لاءِ ۽ گلاب ڳونگي لاءِ مائٽن جو نياپو ڪٿي آيو آهيان.“ اخبار ۾ ڏسندي چيم، ”ڇٽ“

چيائين، ”ماما مڃن، ماما پيرل، ماما ميرل، ماما خشن ۽ چاچا واحد بخش، چاچا قادر بخش چاچا مولي بخش ۽ چاچا علي بخش، ۽ سائين آچر شاه معصوميءَ چيو آهي ته اسان گلاب ڳونگي ۽ توکي قاضي محمد اسلام جي ڳولا ۾ اسلام آباد موڪليو هو. پر، اسلام کي ڳولڻ بدران توهين ٻئي اسلاميه جمهوريه پاڪستان جي راڄڌانيءَ ۾ تخريڪاريءَ کي لڳي ويا آهيو! افسوس، صد افسوس.“ مون محسوس ڪيو ته قومي اخبارن هڻي وڃي هنڌ ڪيو هو. اسان جا مائٽ اسان کان بدظن ٿي پيا هئا.

مون اخبار جي صفحن ۾ ڏسندي چيو ”اهو درست آهي ته گلاب ڳونگو ۽ مان اسلام آباد ۾ اسلام کي ڳولڻ ۾ ناڪام ٿيا آهيون. پر، اهو سراسر غلط آهي ته اسان تخريڪاريءَ يا دهشت گرديءَ ۾ ملوث آهيون.“

مجيد اخبار جا صفحا اٺائيندي سڙپاڻن ۾ چيو ”اخبار لکيو آهي ته پوليس کي تنهنجي فليت تان تخريڪاريءَ بابت واضح ثبوت هٿ آيا آهن.“

”ڪهڙا ثبوت هٿ آيا آهن“ سمجهان ٿو ڪاوڙ سبب مون ڪجهه وڏي آواز ۾ ڳالهايو هو.

”آهستي ڳالهه“ مجيد چيو ”مون کي به مارائيندين ڇا؟“

هڪدم آواز جهڪو ڪري ڇڏيم. سڙپاڻن ۾ چيم، ”خبر اٿئي، پوليس کي ڇا مليو آهي، ڇا لڌو آهي منهنجي فليت تان! هي ڏس، اخبار جي پهرين صفحي تي ڪالم ٽئين کان ڇهين نمبر تائين سرخي

پڙه - منهنجي فليٽ تان ليمبرڪ جو ڪتاب ٿيرست اٿن ۽ خدا بخش ابڙي جا ڊيزائن ڪيل ڪارڊ ! ٻيو ڇا مليو اٿن ! ڪلاشن ڪوف، گرنيڊ، ٽائيم بم، راکيٽ لانچر، ڇا مليو اٿن !
معيد آهستي سان چيو ” ڪجهه ڄڻ جو ڏيان اسان ڏانهن ڇڪجي ويو آهي.“
چيم، ”تون ٻاڪڙي واري کي ڪوپ موٽائي، پيسا ڏيئي سڌو آڀاره مارڪيٽ ۾ هليو وڃ.“
پڇيائين، ”تون؟“

ورائيم، ”مان لال مسجد وٽان ڦري، سي ڊي اي اسپتال سولنگيءَ وٽ ٿو وڃان. سمجهان ٿو مون کي بخار ٿي پيو آهي. نڙيءَ ۾ سخت سور آهي.“
پڇيائين، ”ڪٿي ملندي؟“

چيم، ”ڊاڪٽر سولنگي وٽ، هاڻي تون اتي وڃ.“
معيد اخبار ويڙهي مون کي ڏني. چيائين، ”پاڻي، آڀڪا بڙا بڙا مهرباني.“
ٻاڪڙي واري کي چانهه جو ڪوپ موٽائي ڏنائين. کيسي مان پيسا ڪڍي دخل تي رکيائين. ريزگاري موٽائي وٺڻ بدران برنيءَ مان ٻه بسڪوٽ کائيندو. معيد آڀاره مارڪيٽ ڏانهن هليو ويو.
مان ڪجهه دير تائين وينور هيس. اخبار پڙهندو رهيس. خالي ٿيل جاءِ تي ٻه مسافر اچي ويٺا. ويهڻ شرط پنجابي گاڏر اردوءَ ۾ اخبار گهر يائون. مون اردو اخبار کين ڏيئي ڇڏي. هو ٻئي اخبار پڙهندا رهيا، ۽ وڏي واڪ تبصرا ڪندا رهيا.

هڪڙي ڇڻي چيو ” ڪشمير جي معاملي تان ماڻهن جي توجهه هٽائڻ لاءِ دهشتگرديءَ جو شوشو ڇڏيو اٿائون.“

ٻئي ڇڻي هڪڙي خبر پڙهندي، خبر اڌ ۾ ڇڏي بيان ڏيندي چيو ” بينيظر پٽو جي حڪومت شريعت جي معاملي ۾ سچي ناهي.“

پهرين شخص ڦيرو کائي مون کان سوال پڇيو، ” پاڻو تنهنجو ڪهڙو خيال آهي؟ بينيظر جي حڪومت شريعت بل جي باري ۾ سنجيده ناهي، يا ماڻهن کي چڪر ڏيئي رهي آهي؟“
پنهنجين پريشانين جي چار ۾ ڦٽڪندي چيم، ”مون ان باري ۾ سوچيو نه آهي.“

” ڪمال آهي!“ هن چيو ” شريعت بل جي منظوري لاءِ مخالف ڌرين حڪومت کي سڱن تي کنيو آهي، ۽ تون چوين ٿو ته ان جي باري ۾ سوچيو نه آهي.“

آهستي ورائيم، ”مون ان باري ۾ نه سوچيو آهي.“

پڇيائون، ”مسلمان آهين؟“

هاڪار ۾ ڪنڌ لوڏيم.

”تون ڪهڙي قسم جو مسلمان آهين!“ هڪ ڇڻي چيو ” سموري ملڪ ۾ ٻه موضوع زير بحث آهن، شريعت بل، ۽ دهشتگردي! شريعت بل جي باري ۾ ته توڻو نه سوچيو آهي. دهشتگرديءَ جي باري ۾ تنهنجو خيال ڇا آهي؟“

مون ٻنهي ڏانهن غور سان ڏٺو. نوجوان هئا. برجستا، سگههرا، ۽ اڻ گهڙيل. چيم، ”ملڪ ۾ زباني دهشتگردي وڌي وئي آهي.“

”زباني دهشتگرديءَ! واٽڙا ٿي ويا. پڇيائون، ”اها ڪهڙي قسم جي دهشتگرديءَ آهي؟“
 ”دهشتگردي جو سڀ کان وڏو هاجيڪار طريقو.“ مون نوجوانن کان پڇيو، ”توهين ڇا ڪندا آهيو؟“
 ورائيائون، ”اسين شاگرد آهيون، ۽ اسين شاگردن جي تنظيم فدايان شريعت و اسلامي جمهوريه پاڪستان جا ڪارڪن آهيون.“

باقي اخبارون به کين ڏيندي، ۽ کانئن موڪلائيندي چيم، ”توهان ٻنهي سان ملي مون کي تقويت ملي آهي ته منهنجي سوچ غلط نه آهي. پاڪستان ۾ زباني دهشتگردي وڌي وئي آهي.“
 ٻنهي جي نرڙ تي گھنڊ پئجي ويو. پروون ڳتجي وين. مٿيون پڪوڙيل. اکين ۾ شور! ان کان اڳ جو جوشيلا نوجوان مون کي مسلمان مان ٻيهر مسلمان ڪرڻ لاءِ لتن ۽ نونشن سان اڏ مٽو ڪري ڇڏين، مون اتان ڪسڪي ويڇڻ ۾ پنهنجي عافيت سمجهي.

دخول واري کي چانهه جا پيسا ڏيئي مان لال مسجد ڏانهن روانو ٿي ويس. نيول هيڊ ڪواٽر ۽ اسلام آباد هوٽل وٽان ٿيندو مان سي ڊي اسپتال جي ٻاهران وڃي بيٺس. مريض، جن ۾ ٻارن ۽ عورتن جي اڪثريت هئي، اسپتال ۾ داخل ٿي رهيا هئا. سي ڊي اي اسپتال جا ڪافي ڊاڪٽر منهنجا سڃاتل هئا. سوچيم، اخبارن منهنجي لاءِ خواريءَ ۾ ڪا ڪٿر نه ڇڏي آهي. ڊاڪٽر ڏسي وٺندا ته ڇا سوچيندا! سولنگي پنهنجو آهي. هو مون کي چڱي طرح سڃاڻي. کيس خبر آهي ته مان زندگيءَ ۾ فقط خواب ڏسندو آهيان. خوابن جي تعمير منهنجي نصيب ۾ نه آهي! بس، اک بچائي مان ڊاڪٽر سولنگي سان وڃي ملندس. جيڪڏهن بخار ۽ نڙيءَ جي سور جي دوا نه ورتم ته ڪجهه دير کان پوءِ بيهوش ٿي ڪري پوندس!

مريضن ۾ شامل ٿي، ايمرجنسي وارڊ جي پوئين پاسي، مان ڊاڪٽر سولنگيءَ جي ڪمري ٻاهران وڃي بيٺس. دريءَ مان ليٽو پائي ڏٺم. سولنگيءَ وٽ مجيد ويٺو هو. مون دري جي شيشي جو کڙڪو ڪيو. مجيد ۽ ڊاڪٽر سولنگيءَ مون ڏانهن ڏٺو.
 سولنگي چال ماري دري وٽ اچي بيٺو. لوهي سيخن مان هٿ ڪڍي، مٿ منهنجي ويٺيءَ ۾ وجهي ڇڏيائين.

پڇيائين، ”ڪنگهه به اٿئي؟“

چيم، ”نڙيءَ ۾ سخت سور آهي.“

چيائين، ”سامهون امام واڙي ۾ هڪ شيعه عالمه جي چاليهي جي مجلس هلي رهي آهي. توهان پئي وڃي اتي ويهو. مان تنهنجي لاءِ دوا کڻي اچان ٿو.“

مجيد توائي ٿي ويو. ان کان اڳ جو اعتراض ڪري، ڊاڪٽر سولنگيءَ چيو، ”مجيد وڃ دير نه ڪر. جوڳيءَ کي جيڪڏهن هتي ڪنهن ڏسي ورتو ته وڏي ڳڙبڙ ٿي پوندي.“

مجيد ٻاهر آيو

ايمرجنسي وارڊ جي پوئين پاسي کان پٽ ٽپي اسين پاسي واري گهٽيءَ ۾ امام واڙي جي سامهون وڃي بيٺاسين. اندر مجلس هلي رهي هئي. هال ماڻهن سان سڻيو پيو هو.

مجيد چيو ”ڪجهه به ٿي پوي، مان امام واڙي ۾ نه ويهندس.“

مجيد تبليغي جماعت جو ميمبر هو. مون کي سندس انڪار تي تعجب نه ٿيو. هن چيو ”مان اسڪول

جي ٻاهران چولن واري جي گاڏي وٽ وڃي بيٺان ٿو. تون پلي اندر وڃ.“

مان امام واڙي ۾ هلندر مجلس ۾ شامل ماڻهن جي وچ ۾ وڃي ويهي رهيس.

اسڪول جي ٻاهران چولن واري جي گاڏي ڀرسان مجيد بيهي رهيو. مان امام واڙي ۾ داخل ٿي، هلندر مجلس جي ماڻهن ۾ ويهي رهيس. ڪنهن به منهنجي اچڻ تي ڌيان نه ڏنو. ماڻهو ڏاڪر جي دردناڪ لهجي کان متاثر ٿي روئي رهيا هئا. مون هيڏانهن هوڏانهن ڏٺو. سوچيم، ممڪن آهي ڪنهن گماشتي مون کي ڏسي ورتو هجي، ۽ ڪجهه ئي دير ۾ نفري وٺي امام واڙي تي ڇاپو هڻي! اندر داخل ٿيڻ لاءِ ٻه در هئا. هڪ در بند ڪري ڇڏيو هئائون. هال ۾ چئني طرف دريون هيون. سيءَ سبب دريون به بند ڪري ڇڏيون هئائون.

مان سرندو، چرندو هڪ نوپڪلي دري وٽ وڃي وينس. خبرداريءَ سان دريءَ جا بلٽ لاهي ڇڏيم. سوچيم، جيڪڏهن گماشتن ۽ سندن چاڙتن ڇاپو هنيو، ته دري کولي پڇي ويندس. جيستائين گماشتا اچن، يا ڊاڪٽر سولنگي اچي، مان منهن مونن ۾ ڏيئي ويهي رهيس ۽ مجلس ٻڌڻ جي ڪوشش ڪرڻ لڳس.

خيال منتشر هئا. انديشا سوچ تي حاوي هئا. وهم ورائي ويا هئا. مون کي رڪي رڪي مجيد جو خيال پئي آيو. هو ڇا ڪرڻ آيو آهي! ڇا هو به مون وانگر ۽ گلاب ڳونگي وانگر اسلام آباد ۾ گم ٿي ويل اسلام کي ڳولڻ آيو آهي؟ جيڪڏهن منهنجي يا گلاب ڳونگي جي ڪا مدد ڪرڻ آيو آهي ته پاڻ سان غير واجبي الزامن جي فهرست ڇو ڪڍي آيو آهي!

اسلام آباد ۾ مختلف سرڪاري ۽ نيم سرڪاري ادارن جا ڪيترائي چوٽا موٽا ۽ گڙنگ ڪامورا ڪليو ڪلايو تبليغي جماعت جا ميمبر آهن. هڪ نظر ۾ سڃاڻي سگهبا آهن. ڏاڙهي سيني کان هيٺ، ذري گهٽ ڏن تائين، مٿي تي اچي توبي، اکين ۾ پاءُ ڪن سُرمو، ۽ نڪ هيٺان ڪن جو مڇون صاف! اڪثر سٿڻ قميص ۾ نظر ايندا آهن. سٿڻ جا پاڇا هميشه مُرن کان مٿي! ڳالهائڻ جا ڌيما، پر آفيس جي ڪم ڪار ۽ ميٽنگن ڪهرا ۽ سخت! هڪ ٻئي لاءِ غار جا يار وارو محاورو استعمال ڪندا آهن. اسلام آباد ۾ گذريل سال ساليانو اجتماع ڪيو هئائون. ويهارو هزار ڪن جماعت جا ميمبر اچي گڏ ٿيا هئا. مجيد به ان اجتماع ۾ آيو هو. اجتماع جي ختم ٿيڻ کانپوءِ مجيد اسلام آباد ۾ رهي پيو هو. ۽ گڙنگ ڪامورن سان تبليغي جماعت جي نالي عليڪ سليڪ ڪري ويو هو. اي کان وٺي سيڪريٽريٽ جي زيڊ بلاڪ تائين ڪنهن به کاتي جي ڪنهن به ميمبر کي نه ڇڏيو هئائين.

مجلس ٻڌندي خيال آيو ته مجيد جي معرفت ڪنهن اثر رسوخ واري ڪاموري کي هٿ ڪبو، ۽ کيس سموري حقيقت کان آگاه ڪبو. تبليغي جماعت جا ميمبر هڪٻئي تي اڪيون بند ڪري اعتبار ڪندا آهن. هڪ عدد سنو وڪيل ڪري ڏنائون ته سندن وڏا وڙ! کيس ۾ ڪجهه ڪونهي، پهرين شنوائي ۾ معاملو ختم ٿي ويندو!

پر، مجيد کي ڪيئن يقين ڏيارجي ته گلاب گونگو ۽ مان تخريبيڪار يا دهشتگرد نه آهيون. اسان تي لڳايل الزام 1971 کان اڳ مشرقي پاڪستان جي بنگالين تي الزامن کان مختلف نه آهي! اهي ڳالهيون مجيد کي ڪهڙي نموني ذهن نشين ڪرائجن!

ڏاڪر قصي جي سڀ کان وڌيڪ دردناڪ ۽ المناڪ واقعي جي بيان تي اچي پهتو هو. مجلس ۾ ويٺل ماڻهو اوچنگارون ڏيئي، ۽ هنجون هاري روئي رهيا هئا. ان وقت مون ڊاڪٽر سولنگيءَ بدران ڊاڪٽر امان الله خان کي مجلس واري هال ۾ داخل ٿيندي ڏٺو. مون تي نظر پيس. وجهه وٺي منهنجي ڀرسان اچي ويٺو.

ڊاڪٽر امان الله اصل ۾ افغانستان جو هو. پر، خيبر ميڊيڪل ڪاليج مان ايم بي ايس ڪرڻ کانپوءِ پاڪستان جي شهرت وٺي ڇڏي هئائين. بيحد ذهين هو. هميشه مصروف ۽ پڇ پڇان ۾ نظر ايندو هو. جنگ جي شروعاتي دور کان وٺي هو ڇاپامار دستن سان گڏجي روسي فوجن تي اوچتا حملا ڪندو هو. سندس دهشت جي هاڪ پشاور کان ڪابل تائين، ۽ ڪابل کان ماسڪو تائين هلي ويئي هئي. هن روس جي ٻن ناراض اديبن، بورس پيسٽرناڪ ۽ سولزستن جي تحريرن مان ڏاڍو فيض پرايو هو. هڪ دفعي بي بي سي کي انٽرويو ڏيندي چيو هئائين، اسين انسان جي فڪري، ذهني ۽ اظهار جي آزاديءَ لاءِ جنگ لڙي رهيا آهيون. اسان جي مذهب ۽ عقيدو کي ڪميونزم کان ڪو خطرو نه هو.

ورهين تائين امان الله خان سان منهنجي ملاقات ڊاڪٽر سولنگي وٽ ٿي هئي. ڪجهه عرصي کانپوءِ مون محسوس ڪيو هو ته امان الله بظاهر افغان جنگ کان لاتعلق ٿي ويو هو. پر هو اندرين خاني، خفي نموني ڪنهن مهم تي ڪم ڪري رهيو هو. هن واضع ڪري ڇڏيو هو ته روس خلاف جنگ جي عيوض هو افغانستان تي ملن جو قبضو ڪرڻ نه ڏيندو! ان سلسلي ۾ هو ڇا ڪري رهيو هو. مون کي تڏهن ڪا خبر نه هئي.

ڊاڪٽر امان الله خان کي مون ڪڏهن به نوڪري وڃڻ ۽ وڃائڻ جي ڊپ ۾ گرفتار نه ڏٺو هو. چوندو هو. مان آهيان هاري جو پٽ. نوڪريءَ مان ڪڍي ڇڏيائون ته وڃي هر هلائيندس.

هڪ دفعي صحت واري وزير کي لاجواب ۽ واٽڙو ڪري ڇڏيو هئائين. ڪنهن ميٽنگ ۾ وزير صاحب نوجوان ڊاڪٽرن تي چوه ويٺي چنڊيا ته نوجوان ڊاڪٽر ڳوٺن ۾ وڃڻ لاءِ، ۽ ڳوٺاڻن جو علاج ڪرڻ لاءِ تيار نه آهن. ڊاڪٽر امان الله خان اٿي بيهي رهيو هو. وزير صاحب کي چيو هئائين، پاڪستان جي ڪنهن به ڳوٺ ۾ مون کي ليبارٽري ۽ دوائون مهيا ڪري ڏيو. مان هينئر جو هينئر ڳوٺن ۾ وڃڻ لاءِ تيار آهيان. پر، دوائن ۽ ليبارٽريءَ کانسواءِ ڊاڪٽر چومنتر سان مريضن کي صحتياب ڪندو ڇا!

وزير صاحب پنهنجي تقرير اڌ ۾ ڇڏي هليو ويو هو. اسان سڀني جي نگاهن ۾ ڊاڪٽر امان الله خان جو مان ۽ مرتبو وڌي ويو هو. اهڙو هو ڊاڪٽر امان الله خان!

ڊاڪٽر امان منهنجي پاسي کان اچي ويٺو. دوائن جو پڙو ۽ هڪ چٽي مون کي ڏنائين. چٽي کولي ڏنم. لکيل هو لال ڪواٽرن جي ڪرڪيٽ گرائونڊ وٽ منهنجي ڪار بيٺي آهي. تون وڃي ڪار ۾ ويهه ۽ منهنجو انتظار ڪر.

هن مون کي ڪار جي چاٻي ڏني ۽ اک سان ڪسڪي ويڇ جو اشارو ڏنو. مان دوائن جو پڙو ۽ چاٻي کڻي، آهستي آهستي ڪسڪندو مجلس مان نڪري ويس.

امام واڙي مان ٻاهر نڪري هيڏانهن هوڏانهن ڏنم مجيد مون کي نظر نه آيو. مون کي تعجب ٿيو. اسڪول جي ٻاهران بيٺو ۽ مجيد بابت ڪنهن کان پڇا ڪرڻ مناسب نه سمجهيم. لال ڪواٽرن ڏانهن وڌي ويس. ڪرڪيٽ گرائونڊ وٽ ڊاڪٽر امان جي ڪار بيٺي هئي. هڪ وڻ جي اوٽ ۾ مان ترسي پيس. ڪار ۾ ويهي امان جو انتظار ڪرڻ مون کي ٺيڪ نه لڳو.

پنجن منتن کانپوءِ ڊاڪٽر امان کي ذري گهٽ ڊوڙندي، ايندي ڏنم. هو سڌو وڃي ڪار وٽ بيٺو. ڪار جي هيٺل ۾ هٿ وجهي در کولڻ جي ڪوشش ڪيائين. در نه کليس. ڪار خالي ڏسي وائڙو ٿي ويو. تڏهن، مان وڻ جي اوٽ مان نڪري، رستو پار ڪري ڊاڪٽر امان جي سامهون وڃي بيٺس. هٿ وڌائي کيس چاٻي ڏنم.

هن هڪدم ڪار جو در کولي ڇڏيو. ٻئي پاسي جو در کولي مون کي ويهڻ لاءِ چيائين. مان سندس ڪاٻي پاسي کان ويهي رهيس. هن چاٻي ڦيرائي موٽر جي انجن کي حرڪت ۾ آندو ۽ پوءِ تيزيءَ سان اتان روانو ٿي ويو.

”مون کي تنهنجي ڳالهه وڻي“ هن ڪار هلائيندي چيو

پڇيم، ”ڪهڙي؟“

چيائين، ”اڪيلي سر ڪار ۾ نه ويهڻ واري“

ايف-ڏهين جي رخ ۾ هو ڪار ڊوڙائڻ لڳو. مون ڪائس مجيد بابت پڇيو. ورائيائين، ”مجيد پنهنجي ڊاڪٽر سولنگيءَ وٽ آهي.“

ڪجهه دير کانپوءِ، ڄڻ منهنجي هورا ڪورا دور ڪرڻ لاءِ ڳالهايايائين، چيائين، ”تو کي ڪجهه گماشتن اسپتال ۾ داخل ٿيندي ڏٺو هو. جڏهن کان تو وارو معاملو متو آهي، ڊاڪٽر سولنگيءَ گماشتن جي اک ۾ آهي“

مان خاموش ويٺو رهيس.

ڊاڪٽر امان چيو ”ايف - ٽين ۾ هڪ پرائيوٽ اسپتال آهي. منهنجي ماروٽ جي آهي. مان اسپتال ۾ تو کي پنهنجو مريض ڪري داخل ڪرائيندس.“

منهنجو تاثر ڏسڻ لاءِ هن ڪنڌ ورائي مون ڏانهن ڏنو. مون پاڻ کي حالتن جي حوالي ڪري ڇڏيو هو. خاموش ويٺو رهيس.

ڊاڪٽر امان چيو ” جيستائين تنهنجي لاءِ ڪنهن وڪيل جو بندوبست ڪريون، تيستائين تو کي پوليس کان بچائڻ ضروري آهي. اسان جي پرائيويٽ اسپتال نهايت محفوظ جاءِ آهي.“

ڊاڪٽر امان الله خان ايف – ٽين جي آخري حصي ۾ هڪ پرائيويٽ اسپتال ۾ اندر وڃي ڪار پورچ وٽ بيماري ڇڏي.

ڊاڪٽر امان الله جي ڪيڊ مان ايف - ٽين جي پرائيوٽ اسپتال ۾ داخل ٿيس. هن مون کي رسيپشن وٽ ترسڻ لاءِ چيو ۽ پاڻ اسپتال جي انچارج ڊاڪٽر درانيءَ جي ڪمري ۾ لنگهي ويو. اسپتال صاف، ۽ روشن هئي. سيءَ سبب هيٽر ٻريا پئي. رسيپشن تي هڪ پڪي عمر واري نرس بيٺي هئي. پنجاهه جي لڳ ڀڳ هئي، پر مشڪل سان ٽيهن پنجين سالن جي پئي لڳي. سمڙي هئي. ساڻس گڏ ٻه ننڍي عمر واريون نرسون بيٺيون هيون، ۽ مختلف ڪمرن ۾ داخل مريضن جا چارٽ ڏسي، ۽ ترتيب وار ٺاهي رهيون هيون. اسپتال جيئن ته هڪ وڏي بنگلي ۾ کولي هئائون، تنهنڪري اسپتال جو ماحول ڪجهه ڪجهه گمريلو پئي لڳو. مون هڪ ٻه دفعا وڏي عمر واري نرس ڏانهن ڏٺو. هن جي منهن تي مُرڪ تري آئي.

انچارج ڊاڪٽر جو ڪمرو سامهون هو. ڊاڪٽر امان الله ٻاهر نڪري آيو. مون کي پريان ئي هٿ جي اشاري سان پاڻ ڏانهن سڏ ڪيائين. مان ڊاڪٽر امان جي سامهون وڃي بيٺس. ڊاڪٽر امان چيو، ”ڊاڪٽر درانيءَ منهنجو مامو آهي. مون تنهنجي باري ۾ سڀ ڪجهه ٻڌائي ڇڏيو آهي. اڄ ته تنهنجي ساڻس ملاقات ڪرائي ڇڏيان.“

ڊاڪٽر امان سان گڏ مان ڊاڪٽر درانيءَ جي ڪمري ۾ داخل ٿيس. ڊاڪٽر دراني قداور ۽ پُرڪشش شخص هو. اتي اچي مون سان هٿ ملايائين. ڊاڪٽر امان الله پشتو ۾ کيس ڪجهه ٻڌايو. هن کلي اچي ٻيهر مون سان هٿ ملايو. منهنجو هٿ لوڏيندي چيائين، ”فڪر نه ڪر. تون اسان جو مريض آهين تو کي ٽيومر آهي، ۽ ڪجهه عرصي کانپوءِ تنهنجي آپريشن ڪنداسين.“ مون تعجب وڃان ڪنڌ ورائي ڊاڪٽر امان الله خان ڏانهن ڏٺو. هن جي منهن تي مرڪ هئي. چيائين، ”تون منهنجو مريض آهين. تنهنجو نالو قلندر آهي - قلندر بخش.“ ڊاڪٽر درانيءَ منهنجي پئي ٺپندي چيو ”تون ڊاڪٽر امان سان وڃي رسيپشن تي پنهنجو نالو وغيره لکاءِ.“

مون ٻيهر ڊاڪٽر دراني سان هٿ ملايو. هن منهنجو هٿ ٻنهي هٿن ۾ جهليندي چيو ”مون کي انقلابي وڻندا آهن.“

مان واٽرو ٿي ويس. ڊاڪٽر امان ڏانهن ڏٺو. امان چيو، ”اڄ، رسيپشن تي تنهنجي رجسٽريشن ڪرائي ڇڏيان.“

ڊاڪٽر دراني ڪمري جي در تائين هليو آيو.

ڪمري مان نڪري ڊاڪٽر امان الله ۽ مان رسيپشن تي وڃي بيٺاسين. ڊاڪٽر امان پشتو ۾ سينيئر نرس سان ڳالهايو. هوءَ هڪ رجسٽر ڪٽي آهي. ڊاڪٽر امان خان پنهنجي هٿ اکر ۾ منهنجي باري ۾ تفصيل لکيا. تفصيل ڏسي واٽرو ٿي ويس. منهنجو نالو قلندر بخش هو. مون کي ٻرين ٽيومر هو ۽ ايندڙ

هفتي بائسپيءَ جي رزلٽ کانپوءِ منهنجو آپريشن ڪندا. مريضن جي انفراديءَ چارٽ تي لکيائين، ته منهنجو بخار نارمل هو پر بلڊ پريشر 100 ۽ 160 هو. مون کي اسپيشل وارڊ جي ڪمري نمبر 8 ۾ رکيائون.

ڊاڪٽر امان الله خان چاٻيون کڻي مون کي ڪمري تائين ڇڏڻ آيو. ڪمرو ڪشادو، روشن ۽ صاف هو. اسپتال جي ڏاکڻي ڪنڊ ۾ هو تنهنڪري نوپڪلو هو. پردو هٽائي ڏٺم، سامهون مارگلہ جا جبل نظر آيا.

ڊاڪٽر امان چيو، مان شام جو تنهنجي لاءِ ڪپڙن جا هڪ ٻه وڳا ۽ شيو جو سامان کڻي ايندس. وساري ڇڏ ته تنهنجي ڪنهن کي تلاش آهي. سڀنيڪ ٿي ويندو.

ڊاڪٽر امان کان پڇيم، ”ڊاڪٽر دراني کي ڇا ٻڌايو اٿئي.“

ورائڻيائين، ”ڇا جي باري ۾؟“

چيم، ”منهنجي باري ۾.“

”ڪجهه خاص نه.“ ورائڻيائين، ”ته تون هڪ پڙهيل ڪڙهيل نوجوان آهين ۽ پوليس تنهنجي ڪڍ لڳل آهي.“

پڇيم، ”انقلابي وارو قصو ڪيئن آهي؟“ کلي پيو. ”مامي جو خيال آهي ته تون انقلابي آهين.“

ڪجهه سوچي هڪدم چيائين، ”مامو پاڻ وڏو انقلابي آهي، انقلابين جي عزت ڪندو آهي.“

مون کي پاڻ کان شرم آيو.

ڊاڪٽر امان الله چيو، ”منهنجي ڳالهه ٻڌ ۽ غور سان ٻڌ. تنهنجو نالو قلندر بخش آهي. تون بيمار آهين.

تو کي ٽيومر آهي، مان ڊاڪٽر امان الله خان تنهنجو علاج ڪري رهيو آهيان. نيڪ آهي؟“

چيم، ”نيڪ آهي.“

مون سان هٿ ملائيندي چيائين، ”شام جو ملنداسين، تون هينئر بالم بڻجي آرام ڪر.“

ڊاڪٽر امان الله خان هليو ويو.

منهنجا ڪپڙا ايتريقدر ميرا ۽ گدلا هئا، جواڇي اُجري پلنگ تي لپتندي ڊپ محسوس ٿيو. پنجن ڇهن

ڏينهن جي پڇ پڇان ۽ پنجن ڇهن راتين جي اوجاڳي سبب ڏاڍو ٿڪجي پيو هوس. نه چاهيندي به مان

پلنگ تي لپتي پيس. پلنگ ايتريقدر آرام ڏيندڙ ۽ نرم ۽ گرم هو. جو لپتڻ شرط گهيرتن ۾ وڃي پيس.

ان وقت سيٽنير سسٽر هڪ ننڍي عمر واري نرس کان چانهه جي ٿري کڻائي آئي.

مان هڪدم اٿي ويهي رهيس.

پاسي کان پيل ميز تي چانهه جي ٿري رکي ننڍي نرس هلي ويئي. سيٽنير سسٽر منهنجي لاءِ چانهه ٺاهڻ

لڳي. پڇيائين، ”ڪنڊ نه پيئندو آهين نه؟“

هڪدم ورائيم، ”ها، پيئندو آهيان.“

پڇيائين، ”هڪ ڇمچو يا نه.“

چيم، ”به“

چانه جو ڪوپ تيار ڪري مون کي ڏنائين. پنجن ڇهن ڏينهن ۽ راتين جي پڇ پڇان ۽ تڪليفن منهنجي حالت بظاهر ابتر ڪري ڇڏي هئي. سينئر سسٽر چيو، ”فڪر نه ڪر، ڊاڪٽر امان الله خان نوجوان ضرور آهي، پر ٽيومرز جي علاج ۾ وڏو ماهر آهي. تون ته هلي ڦرين پيو هتان، اسٽريچر تي آيل مريض نوبنا ٿي روانا ٿيا آهن.“

سوچيم، ڊاڪٽر دراني کان سواءِ اصل حقيقت کان ڪوبه واقف نه آهي! مون مرڪي سينئر نرس ڏانهن ڏٺو.

سينئر نرس چيو، ”فلندر، منهنجونالوزيتون آهي - سسٽر زيتون.“

سندس نالو مون کي ڏاڍو عجيب لڳو. زيتون! هوءَ جيتريقدر سهڻي هئي، ۽ باوقار هئي، سندس نالو به ايتريقدر سهڻو هجي ها! جيئن، بينا، سسٽر بينا، سسٽر ڪيٿرين، سسٽر حنا، سسٽر ماريا وغيره! مون کي پنهنجي سطحي ۽ عاميانه سوچ تي ڪل آئي.

”چو؟“ پڇيائين، ”ڪلين چوڻو؟“

”بس، ائين ئي.“ چيم، ”ڪا خاص ڳالهه ڪانهي“

”هڪ ٻيو شخص هو جنهن کي منهنجونالو ٻڌي ڪل آئي هئي.“ سسٽر زيتون هڪدم گهڙي ڪن لاءِ اداس ٿي، وري ٻهڪي پيئي. چيائين، ”هوءَ مون کي زيتون بدران زيتي سڏيندو هو.“

”بس، ته پوءِ ٺيڪ آهي.“ چيم، ”مان به توکي زيتون بدران زيتي سڏيندس - سسٽر زيتي. ڪيئن!“

”نه نه“ هوءَ اٿي بيهي رهي. عمر جون ريڪائون سندس چمري تي ظاهر ٿي پيون.

تعجب وچان پڇيم، ”چو؟ ڪو خاص سبب آهي؟“

”نه“ چيائين، ”ڪو خاص سبب ڪونهي.“

مون ڏانهن ڏسڻ کانسواءِ اکين ۾ اُڀري آيل اُڏاسائي لڪائيندي، هوءَ ڪمري مان هلي ويئي.

مان تعجب وچان کيس نه روڪي سگهيس ۽ نه ڪجهه سوچي سگهيس، ۽ نه پڇي سگهيس.

ڪجهه دير کانپوءِ هڪ نرس چانه جي ٿري کڻي آئي.

”سسٽر“ مون ڳالهايو پڇيم، ”هتي هڪ مريض آيو هون، جيڪو سسٽر زيتون کي زيتي سڏيندو هو.“

نرس اچرج وچان مون ڏانهن ڏٺو.

پڇيم، ”ڪير هو هو؟“

نرس ورائيو، ”سترهن ارڙهن سال جو ڇوڪرو هو. کيس برين ٽيومر هو سسٽر زيتون کيس پنهنجو پٽ ڪيو هو.“

پڇيم، ”سسٽر زيتون کي پنهنجي ڪا اولاد ڪونهي.“

چيائين، ”سسٽر زيتون شادي نه ڪئي آهي.“

هوءَ چانهه جي تري ڪٽي ويڇڻ لڳي. مون کيس سڏ ڪيو. هوءَ بيهي رهي. پلنگ تان اٿي وڃي سندس سامهون بيٺم. ڪانس پڇيم، ”سستر زيتون جو پٽ نيڪ ٿيو؟“ نرس غور سان مون ڏانهن ڏٺو. اهڙي نموني ڏٺائين. ڄڻ منهنجي سوال جو جواب ڏيڻ نه پئي چاهيائين.

پڇيم، ”ڇا ٿيو هو سستر؟“

مون ڏانهن پئي ڪري بيهي رهي. پوءِ وراڻيائين، ”هو آپريشن جي دوران، آپريشن ٿيڻ ۾ مري ويو هو.“

سستر هلي ويئي.

ڪمرو دردناڪ خاموشيءَ ۾ ٻڏي ويو.

ننڍي نرس ماحول کي اداس ڪري هلي ويئي. ٿوري دير لاءِ مون کي سڀ جڙتو ۽ ڊرامائي محسوس ٿيو. پر، اداسائي جو احساس وڌندو رهيو. دل جڻ ڪا وساريل وسڻي هئي، جنهن تي غم جي ڌنڌ لهي آئي هئي، اوچتو جڙي پوڻ، ۽ جڙي پوڻ کانپوءِ ٽٽي پوڻ وارن رشتن تي مون کي ڏاڍو تعجب لڳندو آهي. اهڙا رشتا مون کي ڏاڍو پراسرار لڳندا آهن. سسٽر زيتون چو اتفاق سان اسپتال ۾ آيل ۽ داخل ڪيل چوڪري لاءِ پنهنجي وجود ۾ ممتا جي هلچل محسوس ڪئي! اهو چوڪرو ٻي ڪنهن اسپتال ۾ داخل ٿي سگهيو ٿي! محض اتفاق جي ڳالهه هئي جو هن کي ايف ٽين جي پرائيوٽ اسپتال ۾ آندو ويو هو ۽ مري ويڻ کان اڳ هن سسٽر زيتون جي اندر ۾ يادن جون اڱڻ آباد ڪري ڇڏيو هو. تصور ڏاڍو ظالم ۽ هوشربا ٿيندو آهي. انسان کي وسوسن جي حوالي ڪري ڇڏيندو آهي.

سوچن جي ڪوهيڙي ۾ ڪا واٽ نظر نه آئي. ٽڪل هوس، ننڊ ڪٿي ويئي. ڪلاڪن جا ڪلاڪ شعور سان منهنجو واسطو ختم ٿي ويو. مان آسمان جي وسعتن ۾ اڏامندو رهيس. موت تڏهن ڪاڌم جڏهن ڪنهن پاهن کان جهلي مون کي ڏونڌاڙيو. مون اک کولي ڏٺو. ڊاڪٽر امان الله خان هو. منهن تي مَرڪ هئس. چيائين، ”تو ته ويچارين نرسن کي ڊيچاري ڇڏيو آهي.“

”مون؟“ تعجب وچان پڇيم، ”ڪيئن؟“

چيائين، ”گذريل چئن ڪلاڪن کان هڪ پاسي ننڊ ڪئي اٿئي. منجهند جي مانيءَ تي سسٽر تو کي ننڊ مان جاڳائڻ جي ڪوشش ڪئي هئي، پر تو ڪورپسپانس نه ڏنو.“

چيم، ”مان ڏاڍو ٽڪل هوس.“

چيائين، ”مون کي خبر آهي.“

پڇيائين، ”ماني ڪائيندين؟“

پڇيم، ”وقت ڇاهي؟“

وراڻيائين، ”تي ٿيا آهن.“

چيم، ”بڪ ڪونهي، چانهه پيئندس، ماني رات جو ڪائيندس.“

”ٺيڪ آهي.“ ڊاڪٽر امان الله خان چيو. ”مون تنهنجي لاءِ ڪجهه وڳا آندا آهن، ۽ شيو جو سامان آندو اٿم.“

چيم، ”مان تنهنجا ٿورا وساري نه سگهندس.“

هو ڪليو، چيائين، ”اسان تي وقت آيو ته مون کي سنڌ ۾ پناهه ڏيندين نه؟“

مان هڪ وڳو ڪٽي باٿ روم ۾ هليو ويس. گرم پاڻي کولي اڌ ڪلاڪ کن وهنتس. ٻاهر آيس ميز تي چانهه جي تري رکي هئي. ڊاڪٽر امان چانهه ٺاهيندي پڇيو ” ڪو ڪم ڪار هجيئي، يا ڪنهن شي شڪل جي ضرورت هجيئي ته بنا حجاب جي ٻڌائجانءِ.“

چيم، ” اڄ شام جو ڇهين لڳي گلاب گونگي کي پريس ڪانفرنس ۾ پيش ڪندا، ۽ ڪانٽس وڏي ڪنهن ڏوه جو اعتراف ڪرائيندا.“

” مون کي خبر آهي.“ ڊاڪٽر امان الله خان چيو ” مون اڇوڪي اخبارن ۾ پڙهيو آهي.“

” ڊاڪٽر امان!“ مون ڊاڪٽر امان ڏانهن ڏسندي ڳالهايو. چيم، ” اهو ممڪن ناهي ته اسان جو پنهنجو ڪو ماڻهو پريس ڪانفرنس ۾ موجود هجي! گلاب جو ڳالهائڻ امڪان کان ٻاهر آهي. هو پيدائشي گونگو آهي..“

” ان جو بندوبست ٿي ويو آهي.“ ڊاڪٽر امان الله خان چيو ” ڊاڪٽر سولنگي ۽ مجيد پريس ڪانفرنس ۾ ويڃڻ جي ڪوشش ڪندا.“

” ڪوشش ڪندا!“ مون تعجب وڃاپ پڇيو.

” سمجهه ته ذري گهٽ بندوبست ٿي ويو آهي.“ ڊاڪٽر امان الله خان چيو ” مون ڊاڪٽر سولنگيءَ ۽ مجيد لاءِ صحافين وارا ڪارڊ ٺهرائي ورتا آهن.“

” تون ڪمال جو ماڻهو آهين، ڊاڪٽر امان.“ مون اٿي وڃي احترام منجهان کيس پاڪر ۾ ڀريو.

” نه نه“ ڊاڪٽر امان الله خان چيو ” توکي جيستائين عزت سان سنڌ روانو نه ڪنداسين، گلاب گونگي سميت، تيستائين سمجهنداسين ته توهان لاءِ ڪجهه نه ڪيوسين!“

ڊاڪٽر امان الله خان کي پنهني ٻانهن کان جهلي ڪجهه دير تائين ڏسندو رهيس. اوچتو درد جي چپڪي وانگر مون کي مُراد ٿاناري جو خيال آيو. ڪيئن ملڻ ته پري رهيو، ڳالهائڻ کان به انڪار ڪري ڇڏيو هئائين! سندس هڪ جملو پڳل شيشي جي ذري وانگر دل ۾ چپڻ لڳو ” جاني مارائيندين ڇا!“

انسان ويچارو تمام ڪمزور ۽ نبل آهي. ترقيءَ جي بلندين تي پهچڻ کانپوءِ سمڪي پوندو آهي. نگاهه جهڪي ٿي پوندي اٿس. سڀ کان اڳي کيس اهي نظر نه ايندا آهن، جن جي سامهون هن ترقيءَ جون منزلون ٽپي ڪيل هونديون آهن!

” ڇا پيو سوچين؟“ ڊاڪٽر امان الله خان جي آواز تي مان چرڪي پيس. موٽي وڃي پلنگ تي ويهي رهيس.

ڊاڪٽر سولنگيءَ سان منهنجي ڪا گهاتي دوستي نه هئي. همدرد قسم جو نوجوان هو. سنڌ مان آيل ڪو اجنبِي يا اوڀرو وٽس لنگهي ويندو هو ته سندس علاج، ۽ دوا دارون ۾ دير نه ڪندو هو. اسان وانگر ڇڙو چانگ هو. جڏهن به ڪا شام واندي ملندي هيس ته اسان وٽ هليو ايندو هو يا اسان کي پنهنجي فليٽ تي گهرائي وٺندو هو. کيس ڊاڪٽر ڪالونيءَ ۾ فليٽ مليل هو. مان جڏهن به ويس، ڊاڪٽر امان الله خان کي وٽس ويٺل ڏٺو هيم. ڊاڪٽر امان الله خان جي باري ۾ مون لڳائي ڇڏيو هو ته سياسي طور تي

هو پختونن جي ڌڙيل طبقي لاءِ جدوجهد ڪري رهيو هو. ملڪ جي مختلف اخبارن ۽ رسالن ۾ سندس مضمون شايع ٿيندا هئا، جن ۾ اهو انهن پختون نوجوانن جو دفاع ڪندو هو جن کي پختون سردارن صدين کان ڍال طور استعمال ڪيو آهي، ۽ تعليم کان محروم رکي کين ڏوهن ۾ ملوث ڪيو آهي. چرس، گانجي ۽ هيروئن جي سمگلنگ دوران ڪوڙڪن ۾ ڦاسي پيل ٽرڪ ڊرائيورن ۽ ڪلينرن جي آتم ڪٿا ۾ کيس بک، بيروزگاريءَ جو پيانڪ راکاس، ۽ راکاس جا مالڪ پختون سردار ۽ خان نظر ايندا هئا.

مون هڪ دفعي کيس ڏاڍي احتجاجي ڪيفيت ۾ ڏٺو هو. مٿيون پڪوڙيل، منهن جون مشڪون چڪيل، آواز ۾ طيش! ڊاڪٽر سولنگيءَ سان پئي ڳالهايا. چيائين پئي، ”هيروئن ۽ هيشيش جا ڪارخانا هلائيندڙ ڪنهن پختون سردار کي اڄ تائين گرفتار ٿيندي ٻڌو اٿئي؟ اتفاق سا جيڪڏهن ڪو سردار قانون جي ور چڙهي ويندو آهي، ته کيس ڪڏهن سزا پوڳيندي ٻڌو اٿئي؟ ڦاسندا ۽ ڦاهين جي ڦندي تائين پهچندا فقط ڊرائيور ۽ ڪلينر آهن. سردار حُجرن ۾ جرڳا هلائيندا آهن، ۽ چونڊن ۾ بيهندا آهن.“

”اڙي بابا، تون ڪهڙن پورن ۾ پئجي ويو آهين!“ ڊاڪٽر امان الله خان مون کي ڏوري کان جهلي ڏونڌاڙيو. چيائين، ”يار سڀ خبر آهي. سڀ ٺيڪ آهي، تون فڪر مند ڇو آهين؟ ڪا پريشاني اٿئي؟“ مون ڏانهن ڏٺو. ايڏي حب ۽ همدرديءَ اندر اڌ ڪري چڙيو هو. چيم، ”امان الله، مون کان ۽ گلاب گونگي کان سواءِ ٻه منهنجا سٺا سنگتي به اجايو مصيبت ۾ پئجي ويا آهن.“

تعجب وچان پڇيائين، ”ڪير آهن؟“

چيم، ”تون کين نه سڃاڻين.“

پڇيائين، ”ڪٿي آهن؟“

”هڪڙي جونالو چارڻ آهي.“ چيم، ”هو ٻن پٺاڻن وٽ سوگهو آهي.“

نرڙ تي گھنڊ پئجي ويس. سمجهيم، منهنجي ڳالهه ناگورا لڳي اٿس. پر نه منهنجو انديشو غلط نڪتو. پڇيائين، ”ڪير آهن اهي پٺاڻ؟“

چيم، هڪري جونالو دلبر خان آهي ٻئي جونالو ڪشمير خان آهي. بظاهر پاڇين جو ڪاروبار ڪندا آهن، پر اندرين خاني سمگلنگ ڪندا آهن.“

هڪدم چيائين، ”فڪر نه ڪر، ٻئي دوست جي باري ۾ ٻڌاءِ.“

چيم، ”ٻيو دوست ويچارو پڇڙيوال آهي. نالو اٿس برپٽ صحرائيءَ. سنڌيءَ ۾ انقلابي شاعري ڪندو آهي. هن کي ۽ سندس پوري ماءُ، ۽ جوان پٽ کي پوليس وارا ٻڌي ويا آهن.“

ڊاڪٽر امان الله خان جي نرڙ تي گھرو گھنڊ پئجي ويو. پڇيائين، ”تون پريس ڪانفرنس ڪندين!“

تعجب وچان پڇيم، ”موجوده حالتن ۾ ائين ڪرڻ ممڪن آهي - ۽ ٻيو ته ڇا جي باري ۾ پريس ڪانفرنس؟“

چيائين، ”بريت صحرائي، سندس والده ۽ پٽ جي باري ۾ پريس کي ٻڌائڻ لاءِ.“
چيم، ”پر، مان ڪيئن سڀني جا سامهون اچي سگهندس!“
هڪدم ورائيائين، ”تنهنجي سامهون اچڻ جي قطعي ضرورت ناهي.“
پچيم، ”ته پوءِ پريس ڪانفرنس ڪيئن ٿيندي؟“
ورائياين، ”تون ان ڳالهه کي ڇڏي ڏي ته پريس ڪانفرنس ڪيئن ٿيندي. تون فقط ايترو ٻڌاءِ ته تون
پريس ڪانفرنس لاءِ تيار آهين؟“
مان سوچ ۾ پئجي ويس،
ڊاڪٽر امان الله خان چيو ”قانون نافذ ڪرڻ وارن جي غير قانوني حرڪتن ۽ ڏوهن کي ثابت ڪرڻ ۽
منظر عام تي آڻڻ ضروري آهي.“
سوچيم، گلاب گونگو چارڻ ۽ بریت صحرائي منهنجي ڪري مصيبتن ۾ وڃي پيا آهن. هڪ منهنجي
ڪري سموري سنگت پوليس جي اک ۾ اچي ويئي آهي، سڀني لاءِ تڪليف جو ڪارڻ مان آهيان.
ڊاڪٽر امان الله خان ڏانهن ڏسندي چيم، ”ڊاڪٽر امان، مان پريس ڪانفرنس لاءِ تيار آهيان.“

پريس ڪانفرنس لاءِ مون کان حامي پرائي، ڊاڪٽر امان الله خان هليو ويو. ويڇڻ مهل به سندس نرڙ تي سوچ ۽ تڪيلف وارو گھنڊ هو. اڪيون چنجهيون، نڪ جون ناسون ڦونڊاريل، چپ پيڪوڙيل. ڄڻ مقابلي لاءِ ميدان ۾ لهڻ لاءِ آتو هجي! چارڻ ۽ گلاب گونگي جي اذيتن کيس ايتريقدر نه ڏونڌاڙيو هو. جيتري قدر برپٽ صحرائي ۽ سندس والده جي المي. مون جيئن ئي کيس ٻڌايو هو ته ته برپٽ جي پوڙهي والده کي پوليس وارا ٿاڻي تي وٺي ويا آهن. سندس چهري جو رنگ ٿامڻي هڻي ويو ۽ سندس سمورو جسم وتجي ستجي لوه ٿي ويو. ڄڻ برداشت نه ڪري سگهيو. مون سمجهيو هو. فقط اسين ماءُ کي عبادت جي حد تائين چاهيندا آهيون. پر، ڊاڪٽر امان الله جهڙا شخص به آهن، جيڪي ٻئي ڪنهن شخص جي والده جي بيحرمتيءَ جو فقط ذڪر ٻڌي مرڻ مارڻ واري ڪيفيت ۾ وڪوڙجي ويندا آهن. ڊاڪٽر امان الله خان جي ويڇڻ کانپوءِ مون سوچيو جيڪڏهن زندگيءَ ۾ اهڙو المناڪ وقت ڊاڪٽر امان الله خان تي اچي ها ته هو سڌو سنئون ٿاڻي تي حملو ڪرڻ کان نه ڪيڀائي ها. ٻن چئن کي ماري، پاڻ به مري وڃي ها!

ڊاڪٽر امان الله خان کي اوچتو پريس ڪانفرنس جو خيال ڪيئن آيو؟ کيس وڪيل ڪري هاءِ ڪورٽ ۾ رٿ پيش ڪرڻ جو خيال ڇو به آيو؟ ان باري ۾ مون گھڻو سوچيو. پر ڪنهن به حتمي نتيجي تي پهچي نه سگهيس. مون سوچيو. ورهين جا ورهيه اسڪولن، ڪاليجن، يونيورسٽين، درسگاهن ۽ ڪتب خانن ۾ گذارڻ جي باوجود انسان جي وجود ۾ قديم، جنگجو وحشي ۽ مرڻ لاءِ تيار رهڻ وارو انسان جيئرو رهندو آهي. مون محسوس ڪيو ته پريس ڪانفرنس اصل ۾ اسلام آباد جي پوليس تي ڊاڪٽر امان الله خان جو پهريون وار آهي!

پريس ڪانفرنس لاءِ مون حامي ته پري ڇڏي هئي، پر مون کي سمجهه ۾ به پئي آيو ته مان پريس ڪانفرنس ۾ صحافين آڏو ڪيئن ايندس! پوليس مون کي گرفتار ڪندي ويرم نه ڪندي! ڊاڪٽر امان ڪهڙي قسم جي پريس ڪانفرنس بابت سوچيو آهي؟ صحافين کي دعوت ڏيئي اسپتال وٺي ايندو؟ ائين ڪرڻ سا پاڻ قانون نافذ ڪرڻ وارن ادارن جي اک ۾ اچي ويندو. سندس اسپتال سياسي پناهگاه تصور ڪئي ويندي - ۽ پوءِ شايد ڊاڪٽر دراني ۽ ڊاڪٽر امان الله ڪنهن به سياسي شخص کي پنهنجي اسپتال ۾ پناهه ڏيئي نه سگهن! سوچيم، پريس ڪانفرنس لاءِ شايد مون کي ڪنهن ڏورانهين، ۽ مخفي مقام تي وٺي ويندا، ۽ اتي پنهنجي اعتماد جا ڪجهه صحافي وٺي ايندا!

جڏهن ڪنهن به نتيجي تي پهچي نه سگهيس، تڏهن ذهن تي دٻاءُ ۽ دل تي مونجهه محسوس ڪرڻ لڳس. مٿي ۾ لونڊڙين وٽ سور محسوس ڪيم. خيال مٽائڻ خاطر ڪمري جي هڪ ڪنڊ کان ٻيءَ

ڪنڊ تائين هلندو رهيس، لونڌڙين وٽ مٿي ۾ سور وڌندو رهيو. ڪجهه دير کانپوءِ محسوس ڪيم ته لونڌڙين وٽان سور سبب مٿو ڦاٽي پوندو.

ڪمري مان نڪري سڌو رسيپشن ۽ نرسن جي ڪمري وٽ وڃي بيٺس. مون کي رسيپشن وٽ ڏسي سسٽر زيتون کي جڙ تعجب ٿيو. هڪدم مون ڏانهن هلي آئي. پڇيائين، ”چو خير ته آهي نه؟“ چيم، ”سسٽر، مون کي مٿي ۾ سخت سور آهي. لڳيم ٿو لونڌڙين وٽان مٿو ڦاٽي پوندو.“

”اڙي!“ هن مون کي ٻانهن ۾ هٿ وڌو. چيائين، ”مٿي ۾ سور اٿئي، ۽ تون هيڏانهن هليو آيو آهين! اڙي چريا، تنهنجي ڪمري ۾ ڊاڪٽر ۽ نرسن کي سڏڻ لاءِ تي سڄ لڳل آهن.“

هوءَ مون کي ٻانهن کان جهلي، موٽائي ڪمري ۾ وٺي آئي. مون کي هڪدم لپتي پوڻ لاءِ چيائين. مان لپتي پيس.

چيم، ”مون کي بي ڪا تڪليف نه آهي. تون مون کي به ايسپرو جون گوريون آڻي ڏي.“ چيائين، ”اتفاق جي ڳالهه آهي، هن وقت اسپتال ۾ هڪ به ڊاڪٽر ڪونهي.“

”ڊاڪٽر کي ڇڏ.“ چيم، ”منهنجو مٿو ڦاٽي ٿو. تون مهرباني ڪري مون کي ايسپرو يا پيراسيٽامول جون به گوريون آڻي ڏي، مان نيڪ ٿي ويندس.“

”اهو عام سور ناهي قلندر جو ايسپرو يا پيراسيٽامول سان لهي وڃي.“ سسٽر زيتون چيو. ”تو کي مٿي ۾ ٽيومر آهي ۽ ٽيومر جو مريض ڪنهن ڪنهن وقت مٿي ۾ سخت سور محسوس ڪندو آهي.“

ٻنهي هٿن ۾ مٿو جهلي مان ويهي رهيس. سسٽر زيتون کي ڪيئن ٻڌايان ها ته منهنجي مٿي ۾ ڪنهن به قسم جو ڪوبه ٽيومر نه آهي. هيءُ سڀ ڪجهه ڊرامو آهي! پر مون کي مناسب نه لڳو ته ڊاڪٽر امان الله ۽ ڊاڪٽر درانيءَ جي اعتبار کي ڇيهو رسايان. جڏهن، هنن سسٽر زيتون کي ڪجهه نه ٻڌايو هو، تڏهن مون کي ڪهڙو حق پئي پهتو جو مان زيتون کي پنهنجي باري ۾ ڪجهه ٻڌايان!

مون کي ايسپرو يا پيراسيٽامول جي ٻن گورين جي سخت ضرورت هئي. مون کي هڪ ترڪيب سمجهه ۾ آئي. مون سسٽر زيتون کي چيو، ”توهان جي اسپتال ۾ اڇڻ کان اڳ مون کي ڪراچيءَ جي جناح اسپتال جي نيورالاجي وارڊ ۾ داخل ڪيو هئائون. اتي مون کي جڏهن به مٿي ۾ سور محسوس ٿيندو هو. ڊاڪٽر ۽ نرسون مون کي ايسپرو يا پيراسيٽامول يا پونسٽان جون به گوريون ڏيندا هئا.“

”تو کي مٿي جي سور لاءِ ايسپرو ڏيندا هئا!“

سسٽر زيتون تعجب وچان پڇيو، ”۽ اهو ڇا ٿندي به، تو کي مٿي ۾ ٽيومر آهي.“

”ها، اهو ڇا ٿندي به ته منهنجي مٿي ۾ ٽيومر آهي“ چيم، ”هو مون کي ايسپرو ڏيندا هئا.“ سسٽر زيتون واٽڙي ٿي ويئي. ڪجهه سمجهه ۾ نه آيس. ماٺ ۾ بيٺي رهي. ڪجهه دير کانپوءِ چيائين، ”مان ڊاڪٽر امان الله خان سان فون تي مشورو ٿي ڪري اچان.“

سسٽر زيتون هلي ويئي.

مان پلنگ تي لپتي پيس. آرام نه آيو. باٿ روم ۾ وڃي، نلڪي هيٺان مٿو ڏيئي پاڻي کولي ڇڏيم. پاڻي تڏو هو. سڄي بدن مان سيسڙاٽا نڪري ويو. توال سان وارا گهي مان موٽي وڃي پلنگ تي لپتي پيس. سسٽر زيتون موٽي آئي. چيائين، ”ڊاڪٽر امان الله خان چيو آهي ته توکي ايسپرو جون ٻه گوريون ڪارائي ڇڏيان.“

منهنجي منهن تي مُرڪ تري آئي.

ايسپرو جون ٻه گوريون منهنجي هٿ تي رکيائين ۽ پوءِ پاڻي جو گلاس ڏيندي چيائين، ”عجيب ڳالهه آهي.“

ايسپرو جون گوريون زبان تي رکي پاڻيءَ جا ٻه چار ڍڪ ڀري گلاس سسٽر زيتون کي موٽائي ڏنم. پڇيم، ”ڇا عجيب آهي.“

چيائين، ”اڄ ڏينهن تائين سخت کان سخت سور جي باوجود ڊاڪٽر امان الله خان ٽيومر جي ڪنهن مريض کي سور گهٽ ڪرڻ لاي ايسپرو يا پيراسيٽامول يا ان قسم جي ڪا به دوا نه ڏيندو آهي.“ ان موضوع تي سسٽر زيتون سان وڌيڪ ڳالهائڻ مناسب نه سمجهيم. موضوع متاثر خاطر پڇيم، ”چانهه جو هڪ ڪوپ ملي سگهندو؟“

ڪمري مان ٻاهر ويندي چيائين، ”موڪليان ٿي.“

ٿوري دير کانپوءِ هڪ نرس وارد بواءِ کان چانهه جي ٿري کڻائي آئي. مون کي چانهه جو ڪوپ ٺاهي ڏنائين ۽ خاموشيءَ سان ٿري کڻائي هلي ويئي.

چانهه جو ڪوپ کڻي مان ڪرسيءَ تي ويهي رهيس. سڀ سڀ ڪري چانهه پيئڻ لڳس. مون ٻيهر پريس ڪانفرنس جي باري ۾ سوچڻ جي ڪوشش ڪئي، ڪجهه سمجهه ۾ نه آيو.

ان وقت الائي ڪيئن، ۽ ڇو مونکي ڏاڙو جو خيال آيو. هڪ دفعي چيو هئائين، ”جوڳي، ڏک سُڪ جو ساٿي ٿيڻ لاءِ ضروري ناهي ته شادي ڪري ويهي رهجي. هونئن به شادي سُڪ گهٽ، ڏک وڌيڪ ڏيندي آهي.“

جملو اڌ ۾ ڇڏي ڏنو هئائين. اداس ٿي پيئي هئي. ٻن ناڪام شادين جو الميو اکين ۾ تري آيو هيس. چيو هئائين، ”سخت کان سخت آزمائش ۾ به تون مون کي پاڻ کان پري نه ڏسندين.“

ڪوڙي! دغا باز! فريبِي! سوچيم، کيس فون تي گاريون ڏيندس. سندس بيعزتي ڪندس. اهڙيون ست سُرِيون ٻڌائيندو مانس، جو جيستائين جيئري رهندي، مون کي ياد ڪندي.

چانهه جو ڪوپ ميز تي رکي مان ڪمري مان نڪري آيس. رسيپشن تي سسٽر زيتون کي چيم، ”مون کي هڪ ضروري فون ڪرڻي آهي.“

”اڙي!“ سسٽر زيتون چيو، ”تون وري ڪمري مان نڪري آيو آهين!“

چيم، ”مون کي هڪ ضروري فون ڪرڻي آهي.“

سسٽر زيتون چيو، ” فون رسيور تنهنجي ڪمري ۾ آهي. آپريٽر کان لائين وٺي تون ڊائريڪٽ به ڳالهائي سگهين ٿو. اسان جي اسپتال مان فون تي ڳالهائڻ جي ڪا به بندش نه آهي.“
مان ڪمري ۾ موٽي ويس. آپريٽر کي ڏاڻڻ جو نمبر ڏيڻ بدران ڪائنس ڊائريڪٽ لائن ورتي.
ڏاڻڻ جو نمبر ڊائل ڪرڻ کان اڳ دل هڪ گهڙيءَ لاءِ ڪنبي ويئي.
دل پڪي ڪري ڏاڻڻ جو نمبر ڊائل ڪيم.

گذريل ڇهن ستن ڏينهن ۾ جيڪي ٿي گذريو هو ۽ جهڙي نموني چاهتن، محبتن ۽ يقينن جي رشتن کي چيهو رسيو. تنهن کانپوءِ شاليءَ کي فون ڪندي دل جي ڦٽڪي پوڻ ڏاڍو عجيب محسوس ٿيو.

ڊائل ڪندي آڱرين جو ڪنبي پوڻ بيمعنيٰ نه لڳو. هن ته مون سان دوکو ڪيو هو! هن تي مون کي فريب ڏنو هو! مون کي گرفتار ڪرائڻ لاءِ ڏاڍو رنگين ناٽڪ رچايو هئائين! وڏي دغا باز آهي — مڪار. مون کي اڍ نهيل عمارت ۾ سوگهو ڪري ڪيئن نه ٻن گماشتن کي وٺي آئي هئي! اهو سڀ ڪجهه خواب نه هو. مون سڀ ڪجهه پنهنجين اکين سان ڏٺو هو. ان فريب کان اڳ جيڪي ڪجهه هو سو سڀ خواب هو ته پوءِ دل جو ڦٽڪي پوڻ، ۽ ڊائل ڪندي آڱرين جو ڪنبي پوڻ ڇا هي! ڪٿي ائين ته ناهي، عڪس سلامت آهي ۽ فقط اميدن جو آئينو ٿئي پيو آهي!

مان هٿ روڪي بيهي رهيس. فون جو ڊائل نه ڦيرايو. سوچيم ۾ شاليءَ کي گاريون ڏيئي سگهندس؟ جنهن سان بي نام رشتو جوڙبو اٿم. تنهن کي گهٽ وڌ ڳالهائي سگهندس؟ جنهن جي موجودگيءَ ۾ ڪائنات پھريون دفعو پيرويءَ جي سُر سان ڀريل محسوس ٿي هئي. تنهن کي سنڌيءَ واريون ست سُرڀون ٻڌائي سگهندس؟

سڀني سوالن جو جواب مون کي نفِيءَ ۾ مليو. تخليقڪار طرفان اسان کي ورثي ۾ ڏنل ڪا به دعا ڏيڻ واري وصف ملي آهي. اسين وار سمندا آهيون، وار ڪندا نه آهيون. مَرڪي فريب کائيندا آهيون، فريب نه ڏيندا آهيون. جنهن کي هڪ دفعي چاهيو سين، تنهن کان جنم جنم جي جدائي ته برداشت ڪري سگهنداسين، پر سندس دل آڙاري نه ڪنداسين!

سوچ جي متضاد قوتن جي وچ ۾ مان ولوڙجي ويس. ٽڪجي پيس. موتي وڃي پلنگ تي لپتي پيس. ٻئي پانهون ڪنڌ هيٺان ڏيئي ڇت ڏانهن ڏسڻ لڳس. مان ڇا ٿو چاهيان؟ مان شاليءَ جي محبت کي ياد رکي، شاليءَ کي وساري ڇڏيان؟ مان وساري چو نه ٿو ڇڏيان ته ٻڙ جي ڀرسان چبوتر تي، هڪ دفعي، جڏهن کيس بخار هو سندس هٿ پنهنجي هٿ ۾ جهليندي مون چيو هو شالي! اسين سنڌ ملڪ جا ماڻهو هڪ دفعو جنهن جو هٿ پنهنجي هٿ ۾ وٺندا آهيون، تنهن سان قيامت تائين توڙ نڀائيندا آهيون.

جواب ۾ ڪجهه نه چيو هئائين، فقط پڇيو هئائين، ”توهين سنڌي به پنهنجي زالين کي ماريوندا آهيو؟“ چيو هيم، ”اهوئي ته اسان ۾ ۽ ٻين ۾ فرق آهي، شالي!“
ان رات مون کي ٻُڌل ڳالهه جي تصديق ٿي ويئي هئي ته شاليءَ جو ڊپٽي ڪمشنر مڙس شالي کي بيدرديءَ سان ماريونڊو هو!

جيڪي مرد پنهنجي زال کي ماريندا آهن، سي مون کي خنزير لڳندا آهن. دل چاهيندي آهي، اهڙن مردن کي رسن سان قابو ڪري، جيپ جي بمپر سان ٻڏي ان وقت تائين رستن تي گھيلندو رهان، جيستائين ماس سندس لڱن کان ڌار نه ٿي وڃي! سندن اکين جي جوت ۾ تيزاب وجهي کين اندو ڪري ڇڏيان! سندن بي رحم هٿ باهه ۾ تتل مٽرڪن سان چٽي چور ڪري ڇڏيان!

ان وقت، جڏهن مان ٻئي ٻانهون مٿي هيٺان ڏيئي پلنگ تي لپتي پيو هوس ۽ ڇت ڏانهن نھاري رهيو هوس، مون کي ڏاڍو عجيب خيال آيو هو. مون سوچيو ڪٿي ائين ته ناهي، ڊپٽي ڪمشنر سان منهنجي بيپناه نفرت، شاليءَ لاءِ منهنجي محبت جو بنيادي سبب ٿي پئي آهي؟ ڪٿي ائين ته ناهي شاليءَ سان هڪ شخص جي ڏاڍ ۽ ڌم جو مان محبت جي نالي ۾ پليدان ڏيئي رهيو آهيان؟ مان چرڪ ڀري اٿي ويهي رهيس.

ان وقت سسٽر زيتون ڪمري ۾ داخل ٿي، منهنجو چهرو ڏسي وڃ ڪمري ۾ بيهي رهي. سمجهان ٿو مختلف سوچن جي ولوڙ ۾ منهنجو چهرو ليڪن ۽ گھنجن سان پر جي ويو هو. هڪدم اڳتي وڌي آئي. منهنجي ٻانهن ۾ هٿ وجهندي پڇيائين، ”مٿي جو سور ڪيئن اٿي؟“ ”هون!“ مون تعجب وچان سسٽر زيتون ڏانهن ڏٺو.

پڇيائين، ”مٿي جو سور ڪيئن اٿي؟“

چيم، ”شايد ٺيڪ آهي.“

چيائين، ”اهو شايد چاهي؟“

چيم، ”لهي ويو آهي.“

چيائين، ”پر تنهنجو چهرو ايتريقدر چڪيل ڇو آهي؟“

پڇيم، ”منهنجو چهرو چڪيل آهي.“

”ها“ چيائين، ”ائين پيو لڳي، ڇڻ وڏي تڪليف ۾ آهين.“

مون اٿي، وڃي آئيني ۾ پنهنجو چهرو ڏٺو. منهنجيون پروون ڳتيل، ۽ نرڙ تي گھنڊ هو.

ٿرماس مان گلاس ۾ پاڻي ڀري، هڪ ڳيت سان پي ويس. ڪرسيءَ تي ويهي رهيس.

سسٽر زيتون چيو ”مان سمجهان ٿي، تنهنجي طبيعت ٺيڪ نه آهي.“

سسٽر زيتون بلڊ پريشر ڏسڻ لاءِ اوزار منهنجي ٻانهن سان ويڙهي ڇڏيو.

پاڻي جو گلاس پيئڻ ۽ ڳالهائڻ سبب مان سوچ جي ولوڙ مان نڪري آيس. چهرو تانيءَ ڪوٽيل لڳو.

سسٽر زيتون پڇيو ”ڇا پڻ سوچي؟“

”ڪجهه خاص نه“ چيم، ”ائين ئي، اجايو سجايو ويٺي سوچيم.“

بلڊ پريشر واري اوزار ۾ پمپ ڪري هوا ڀريائين، اسٽيٽسڪوپ ڪنن سان لڳائي هڪ ٻه دفعا هوا جو

پريشر گھٽ ڪري، ٻيهر ڀري، وري بلڊ پريشر ڏٺائين.

پڇيم، ”ڪيترو آهي؟“

چيائين، هاءِ سائيڊ تي آهي. سو ۽ هڪ سو چاليهه.“

اوزار منهنجي ٻانهن مان جدا ڪندي پنهنجي ساءِ چيائين، ”ايسپرو ڪاٺ سان بلڊ پريشر هيٺ ٿيندو آهي. مان سمجهان ٿي ڪلاڪ کن ۾ ڪجهه لهي ايندو.“

ٿرماميٽر وات ۾ وجهي، واچ ۾ وقت ڏنائين. ڪجهه دير کانپوءِ ٿرماميٽر ڪڍي، حرارت جو درجو ڏنائين چيائين، ”نارمل آهي.“

سامان ڪٿي ٻاهرين در ڏانهن هلي ويئي. ڪجهه سوچي در وٽ بيهي رهي.

پڇيائين، ”ڪنهن کي فون ڪرڻ پئي چاهيءَ، ڪير؟“

چيم، ”نه“

پڇيائين، ”آپريٽر لائين ڏني اٿئي؟“

چيم، ”ها“

هوءَ هلي ويئي.

مون دريءَ مان ٻاهر ڏٺو. مارگلہ ٽڪرين جي پويان، ٻڌمت جي شهر ٽڪسيلا وٽ سج لهي ويو هو. آسمان لينڊ اسڪيپ پينٽر جي ڪينواس وانگر چڪيل نظر آيو. جنهن تي ڳاڙهو رنگ سرمئي تي حاوي هو. مان دريءَ وٽان هتي، فون وٽ وڃي بيٺس. ڪجهه دير تائين فون ڏانهن ڏسندو رهيس. دل ۽ دماغ جي چڪتاڻ ۾ چڄندو رهيس. موٽي وڃڻ واري ڪا واٽ نظر نه آئي. مون شاليءَ جو نمبر ڊائل ڪيو.

ٻن تن گھنٽين کان پوءِ شالي جو آواز آيو. مخصوص لهجي ۾ چيائين، ”شالي اسپيڪنگ“

دل جڻ ڌڪ کاڌل ابا بيل هجي! ڦٽڪي پيئي.

هن ٻيهر چيو شالي اسپيڪنگ

مان ساهه روڪي بيهي رهيس.

ڪجهه دير تائين خاموش رهڻ کانپوءِ شالي جو آواز آيو. ”جوڳي! مون کي خبر آهي ته تون آهين“

مان خاموش رهيس.

شاليءَ چيو خدا جي واسطي فون بند نه ڪجانءِ، جوڳي! مون سان ڳالها... مون سان ڳالها. جوڳي،

جوڳي.

مان ماڻ.

شالي جو آواز آيو چيائين، ”مان ڏاڍي پريشان آهيان. تون ڪيئن آهين. ڪٿي آهين؟ مون سان ڳالها، جوڳي، خدا جي واسطي ڳالها.“

ائين لڳو جڻ روئي پوندي

چيم، ”شالي، تون چئين ته ڏسي ها، مان پاڻ کي پوليس جي حوالي ڪري ڇڏيان ها... پر، تو مون کي دوکي سان گرفتار ڪرائڻ جي رٿ نه رٿين ها.“

هڪدم چيائين، ”چريو ٿي پيو آهين ڇا! مان تو کي گرفتار ڪرائينديس!

”ٻُڌل ڳالهه ۾ شڪ جي گنجائش هوندي آهي.“ چيم، ”مون ته اکين سان سڀ ڪجهه ڏٺو هو.“
”ڇا ڏٺو هيءُ؟ جوڳي“ شالي ڏک واري لهجي ۾ چيو، ”ڇا ڏٺو هيءُ؟“
”ان ڳالهه کي ڇڏي ڏي ته ڇا ڏٺو هيم.“ چيم، ”تون فقط اشارو ڪرين ها، مان بنا ڪجهه ڪچڙ جي پاڻ
کي پوليس جي حوالي ڪري ڇڏيان ها. مون کي دوکونه ڏئين ها. مون سان دغا نه ڪرين ها. مون کي
ڏاڍو ڏک ٿيو آهي.“
”ڪهڙيون چرين واريون ڳالهيون پيو ڪرين ! تڪليف واري لهجي ۾ چيائين، ”مان تو کي دوکو
ڏيندس ! تو سان دغا ڪندس ! جوڳي مان؟ جوڳي مان؟ اهو ممڪن آهي؟“
چيم، ”زندگيءَ ۾ گهڻو ڪجهه ممڪن ٿي پوندو آهي، شالي ! اڌ ٺهيل جاءِ ۾ تو سان گڏ آيل ٻه اوڀرا ماڻهو
سادن ڪپڙن ۾ پوليس اهلڪار نه هئا ته ڪير هئا؟“
”اوھ جوڳي ! اوھ جوڳي !“ شالي چيو، ”هو ٻئي وڪيل هئا. مون تنهنجي لاءِ گرفتاري کان اڳ واري
ضمانت لاءِ آندا هئا.“
مان پنڊ پهڙ ٿي ويس. ڪجهه سمجهه ۾ نه آيو ته جواب ۾ ڇا چوان، ڇا نه چوان. مون کي پنهنجي
لوندڙين تي پگهر وهندي محسوس ٿيو.
مون رسيور رکي، فون بند ڪري ڇڏي.

بند ڪرڻ خاطر فون بند ڪري ڇڏيم. شالي سان ڳالهائڻ جو سلسلو منقطع ڪري ڇڏيم. پر وجود ۾ هڪ فرد جو سيمينار هلندو رهيو. هڪ بيحد وڏي هال ۾، جنهن کي نه پتيون هيون، ۽ نه ڇت، هڪ شخص خود ئي سوال پڇي رهيو هو ۽ خود ئي جواب ڏيئي رهيو هو. خود ئي خود پنهنجو چيد ڪري رهيو هو ۽ خود ئي پاڻ کي صحيح ۽ ڪڏهن غلط ثابت ڪري رهيو هو. بحث جي شروعات به پاڻ پيئي ڪيائين، ۽ بحث جي پڄاڻي به پاڻ.

ٺيڪ آهي، حالتون منهنجي حق ۾ نه آهن. پر ڇا، اسين سڀئي بدترين حالتن ۾ هڪٻئي تان يقين ۽ ويساهه کڻي ڇڏيندا آهيون! يا فقط آهي، جن جا ويساهه جر جي ڦوٽي وانگر هوندا آهن، سي شڪ جو شڪار ٿي پوندا آهن!

سوالن جي جهنگ ۾ مان پتڪڻ لڳس.

مون ڇو محسوس ڪيو ته اڌ ٺهيل عمارت ۾ شاليءَ سان گڏ آيل به اوڀرا ماڻهو پوليس جا گماشتا هئا؟ اڳ ڪڏهن شاليءَ مون کي اهڙي نموني دوکو ڏيڻ جي ڪوشش ڪئي هئي؟ نه، ڪڏهن به نه. هن خود زندگيءَ ۾ ايترا دوکا کاڌا هئا، جو لازمي طرح هن کان هر شخص دوکو کائڻ جي گمان ۾ غرق رهندو هو. منهنجي لاشعور ۾ به سندس ٻن شادين جو حوالو گردش ڪري رهيو هو. ٻنهي شادين ۾ هن دوکو کاڌو هو - ۽ پوءِ، ٽئين درجي وارين فلمن جو هڪ مڪالمو ذهن ۾ پڙاڏو ڪري رهيو هو ته عورت جڏهن انتقام تي لهندي آهي، تڏهن بي رحم کان بي رحم ۽ جابر کان جابر شخص کي پوئتي ڇڏي ڏيندي آهي - ۽ ڪنهن ڏاهي به ته چيو هو، شايد شيڪسپيئر چيو هو ته اي عورت تنهنجو ٻيو نالو بيوفائي آهي.

مان شاليءَ کان، بلڪه پاڻ کان دوکو کائي ويٺو آهيان! مان پنهنجي شڪ جوئي شڪار ٿيو آهيان. بيچينيءَ وجود کي ولوڙڻ لڳي. سرديءَ جي باوجود مون دري کولي ڇڏي تير جهڙي تيز هوا ڪمري ۾ ڪاهي پيئي. در درين جا پردا ابلڻ جي رقص وانگر نچڻ لڳا.

”ڇو خير ته آهي؟“ ڊاڪٽر امان الله خان جو آواز ٻڌم. منهن ورائي ڏنم. ڊاڪٽر امان الله جي چمري تي ايڏي گمپيرتا مون اڳ نه ڏٺي هئي. برپت صحرائيءَ جي والده جي بيحرمتيءَ واري ڳالهه کان پوءِ مون سندس چمري تي جيڪو جلال ڏٺو هو سو شايد ڪربلا جي آخري شام وانگر گمپيرتا ۾ بدلجي ويو هو!

ان کان اڳ جو مان ڪجهه چوان، ڊاڪٽر سولنگي ۽ مجيد روهڙائي ڪمري ۾ داخل ٿيا. هو ٻئي پڻ غير معمولي نما سنجيده هئا.

ڊاڪٽر امان الله خان چيو ”اسين پريس ڪانفرنس ۾ ويا هئاسين.“

مون يڪدم پڇيو ” گلاب گونگي پوليس آڏو ڳالهايو آهي، ڇا؟“

مون کي پنهنجي احمقائي سوال تي پشيماني محسوس ٿي.

ڊاڪٽر امان الله خان چيو ” جوڳي، توکي حيرت ٿيندي هن پوليس جي تفتيشي ٽيم آڏو ڳالهايو آهي.“
 مون کان چرڪ نڪري ويو. اڳ ڪمري ۾ تير وانگي ڪاهي آيل سرد هوا ۾ مون کي ڪنبڻي محسوس نه ٿي هئي. ڊاڪٽر امان الله خان جي ڳالهه ٻڌي مون کي ڪنبڻي وئي ويئي. جيڪا ڳالهه امڪان کان ٻاهر هئي، سا ممڪن ڪيئن ٿي پئي! گلاب پيدائشي گونگو هو. هن جو ڳالهائڻ ناممڪن هو — ته پوءِ، هن ڪيئن ڳالهايو!

مون ڊاڪٽر امان الله کي چيو ” اهو ناممڪن آهي. گلاب نه ڳالهايو آهي. گلاب بدران پوليس ڳالهايو آهي.“

” بهرحال، جيئن به آهي، پوليس جي چَوَڙ مطابق هن تفتيشي ٽيم آڏو ڳالهايو آهي، ۽ چرڪائيندڙ حقيقتن تان ڀرڊو ڪنيو آهي.“ ڊاڪٽر امان الله خان چيو ” هن پنهنجي اعترافي بيان ۾ پوليس کي ٻڌايو آهي ته تون، يعني جوڳي، اسلام آباد ۾ سنڌ مان آيل تخريبڪارن جو سرغنو آهين — ۽ جيڪي ڪجهه ٿي رهيو آهي، سو تنهنجي نظر داريءَ ۽ هدايتن مطابق ٿي رهيو آهي.“
 مان پلنگ تي لپتي پيس. ڪجهه سمجهه ۾ نه پئي آيو ته اهڙي احمقائي بيان تي ڪهڙو تبصرو ڪرڻا!
 ڇا چوان، ۽ ڇا نه چوان!

مجيد چيو ” توڏاڍو غلط ڪم ڪيو آهي.“

مون کي باه وٺي ويئي. اٿي ويهي رهيس. چيم، ” ڪهڙو غلط ڪم ڪيو اٿم؟ ٻن سان مارگلہ ٽڪريون اڏائي ڇڏيون اٿم! بازارين ۾ ماڻهن جو قتل عام ڪيو اٿم! ڇا ڪيو اٿم! ڇا ڪيو اٿم!

مجيد چيو ” اڙي بابا، محمد اسلام لاءِ چوڪ تي بينر کڻي بيهرڻ لاءِ گلاب کي ڪنهن چيو هو؟“

” مون نه چيو هو، مون نه چيو هو.“ مون آواز ڄمڪو ڪندي چيو ” مان به ته اسلام آباد ۾ اسلام کي ڳولڻ آيو هوس. مون کيس ڳوليو. ڪنڊ ڪٽڇ ۾ ڳوليو. پر اسلام مون کي نه مليو. مون اسلام کي ڳولڻ جو ارادو دل مان ڪڍي ڇڏيو. توهان روهڙيءَ وارن مون کي بيوقوف سمجهي گلاب گونگي کي اسلام جي تلاش ۾ اسلام آباد ڏياري موڪليو. واھ جو فيصلو ڪيو هئو.“

مجيد چيو ” پر، اسان کي اها خبر نه هئي ته تون گلاب کي بينر ڏيئي چونڪ تي بيهاري ڇڏيندين.“
 هڪدم چيم، ” اهو غلط آهي. بهتان آهي. گلاب گونگو پاڻ، پنهنجي ساءِ، پنهنجي مرضيءَ سان اسلام لاءِ بينر کڻي آڀاره چوڪ تي وڃي بيٺو هو.“

ڊاڪٽر سولنگيءَ چيو ” اسان هڪ وڪيل سان ملي آيا آهيون. هو سڀاڻي گلاب گونگي جي ضمانت لاءِ درخواست ڏيئي ڇڏيندو.“

مون منهن ورائي ڊاڪٽر امان الله خان ڏانهن ڏٺو.

ڊاڪٽر امان الله خان چيو ”تنهنجي ضمانت لاءِ درخواست في الحال نه ڏينداسين. درخواست ڏيڻ شرط توکي عدالت ۾ پيش ٿيڻو پوندو.“

ڪجهه دير جي ماٺ کانپوءِ ڊاڪٽر امان ۽ ڊاڪٽر سولنگيءَ کان پڇيم، ”گلاب کي ماريو ته نه هٽائون.“ هنن، ٻنهي هڪٻئي ڏانهن ڏٺو.

مجيد چيو ”ڏاڍو ماريو اٿائونس. ساڄي اک بند هئس، ۽ ساڄي پاسي منهن سڄيل هوس. هٿ ۽ ٻانهن تي به پتي ٻڌل هئس. منڊڪائي هليو پئي.“

اندر اڌ ٿي پيو. پڇيم، ”صحافين مان ڪنهن نه پڇيو ته گلاب زخمي ڇو هو؟“

مجيد ورائيو ”ڪجهه صحافين پهريون سوال گلاب جي زخمي هئڻ بابت ڪيو هو.“

پڇيم، ”ڪهڙو جواب مليو هين؟“

چيائين، ”پوليس ٻڌايو ته گرفتاري مهل، ۽ تفتيش دوران گلاب مزاحمت ڪئي هئي. مزاحمت دوران هن تفتيشي آفيسرن تي حملو به ڪيو هو ۽ نتيجي ۾ زخمي ٿي پيو هو.“

مون کي ڏاڍو ڏک ٿيو. پڇيم، ”هن توکي ڏٺو هو؟“

مجيد چيو ”مان سمجهان ٿو هو هوش ۾ نه هو.“

ڊاڪٽر امان الله خان چيو ”منهنجو ۽ ڊاڪٽر سولنگيءَ جو خيال آهي ته مجيد ڪيئن به ڪري، پهرين بس، يا پهرين ملندڙ ترين. هوائي جهاز ۾ هتان هليو وڃي.“

مجيد چيو ”پر مان مائٽن کي وڃي ڇا ٻڌائيندس! هنن مون کي مفصل احوال آڻڻ لاءِ موڪليو آهي.“

مجيد مون کي احمق محسوس ٿيو.

ڊاڪٽر سولنگيءَ چيو ”پاءُ مجيد، پوليس اڄڪلهه هر ان شخص جي ڳولا ۾ آهي، جنهن جو اٿسڻو يا سڌو رابطو جوڳيءَ سان آهي. اسان کي ڊپ آهي ته تون ڪٿي پڪڙجي نه پوين. تون لهجي مان پڪو سنڌي ٿو لڳين.“

مجيد پنهنجو سوال ورجايو. چيائين، ”مان مائٽن کي ڇا، ٻڌائيندس.“

ڊاڪٽر سولنگيءَ چيو ”هنن جيڪي ڪجهه اخبارن ۾ پڙهيو آهي، سو سڀ غلط آهي. ائين ئي غلط آهي، جيئن گلاب جو ڳالهائڻ.“

مجيد منجهي پيو.

مون مجيد کي چيو ”ٻئي ڊاڪٽر نيڪ پيا چَوَن. شڪ ۾ جيڪڏهن توکي پڪڙي ورتائون ته سمجهه گلاب کان گهٽ جٺ نه ڪند.“

مجيد ٻنهي ڊاڪٽرن ڏانهن ڏٺو.

ڊاڪٽر امان الله خان چيو ”راولپنڊي ۽ اسلام آباد جي پوليس ناڪ بندي ڪري ڇڏي آهي. مجيد کي مون فتح جنگ جي رستي ڪوهاٽ موڪلڻ جو بندوبست ڪري ڇڏيو آهي. اتان هو پشاور رستي پي آئي اي ذريعي ڪراچي هليو ويندو.“

مجيد جو ڄڻ ساھ سڪي ويو. هن مون ڏانهن ڏٺو.
چيم، ”هينئر تنهنجي ۽ منهنجي وس ۾ ڪجهه به ڪونهي. اسان جي باري ۾ جيڪو فيصلو دوست
ڪندا، درست ڪندا.“

مجيد چيو، ”پر، مون وٽ پي ائي اي جي ٽڪيٽ لاءِ پئسا نه آهن.“
ڊاڪٽر سولنگيءَ چيو، ”پاڻو تون فڪر نه ڪر. اسان سمورو بندوبست ڪري ڇڏيو آهي.“
ڊاڪٽر امان الله خان مجيد سان ڳالهائيندي چيو. ايف-اليون وٽ بجريءَ جي ٽرڪ انتظار ۾ بيٺي آهي.
دير نه ڪر.“

مجيد واٽرو ٿي ويو.
ڊاڪٽر سولنگي چيو، ”پاڻو مجيد، سوچن جو وقت گذري ويو آهي. دير نه ڪر. هل.“
مجيد منهنجي سامهون اچي بيٺو. اسان ٻنهي، هڪٻئي کي پاڪر ۾ پري ورتو. مجيد جي اکين ۾ لڙڪ
لڙي آيا. جدا ٿي، مون ڏانهن ڏسڻ کانسواءِ هو ڪمري جي ٻاهرين در وٽ وڃي بيٺو. ڊاڪٽر امان الله
خان در وٽان منهن ورائي چيو، ”چارڻ جي هتي رهڻ ٿيڪ نه هو. دلبر خان ۽ ڪشمير خان کان وٺي،
مون کيس پشاور موڪلي ڇڏيو آهي. جيستائين معاملو صاف ٿي، هو اتي رهندو.“
ڊاڪٽر امان الله خان ۽ ڊاڪٽر سولنگيءَ مجيد کي وٺي ڪمري مان ٻاهر نڪري ويا.

پاڪستان جي جيلن ۾ بيشمار اهڙا ماڻهو قيد به آهن، جن کي نه ڪڏهن الزامن کان آگاه ڪيو ويو آهي، ۽ نه شنوائي لاءِ ڪڏهن ڪنهن عدالت ۾ پيش ڪيو ويو آهي. ان قسم جا انيڪ قيدي بنا ڪنهن داد فرياد جي جيلن جي خوفناڪ ماحول ۾ ڦٽڪي ڦٽڪي مري ويا آهن، ۽ مري رهيا آهن. سرد ڪمري جي اڪيلائيءَ ۾ مون شدت سان محسوس ڪيو ته مان انهن، ۽ اهڙن ئي قيدين مان هڪ آهيان. منهنجي ضمانت نه ٿيندي، شنوائي لاءِ ڪنهن عدالت ۾ منهنجي پيشي ٿيندي. وڪيل منهنجي حق ۾، ۽ منهنجي خلاف زوردار جرح نه ڪندا. مان به ڪنهن گمنام قيديءَ وانگر مري ويندس. فرق فقط ايترو آهي جو هو جيل ۾ مري ويندا آهن، ۽ مان ڪنهن پناه گاه ۾ مري ويندس. مون آپريٽر کان لائين ورتي. ڊائل ڪري شاليءَ جو نمبر ملايم. رسيور شاليءَ پاڻ ڪنيو ۽ چيو ”هيلو“ چيم، ”شالي“

هڪدم چيائين، ”جوڳيءَ! جوڳي تون ڪٿي آهين.“

چيم، ”جتي به آهيان، محفوظ آهيان.“

”مون کي نه ٻڌائيندين؟“

”ضروري نه ٿو سمجهان.“

”مون کان ڪاوڙيل آهين؟“

”نه، پاڻ کان ڪاوڙيل آهيان.“ چيم ”ماڻهو جڏهن ٻين تي ڪاوڙ ڪري نه سگهندو آهي، تڏهن ئي پاڻ تي ڪاوڙ ڪندو آهيان.“

”تون مون تي ته ڪاوڙ ڪري سگهين ٿو!“

چيائين، ”اسان هڪٻئي کي اهڙو حق نه ڏنو آهي، ڇا؟“

جواب ۾ چوڻ لاءِ ڪجهه سمجهه ۾ نه آيو. گهڙي کن خاموش رهيم، پوءِ چيم، ”شالي، تون سنڌ جي ڪجهه ايم اين ايز کي سڃاڻين نه؟“

ورائين، ”ڇڱيءَ طرح، بلڪه ڇڱيءَ ڇڱيءَ طرح.“

چيم، ”مناسب سمجهين ته منجهائن ڪنهن هڪ سان منهنجي باري ۾ ڳالهائي ڏس.“

اچرج وچان پڇيائين، ”تنهنجي باري ۾؟“

چيم، ”ها منهنجي باري ۾ جيڪي ڪجهه ٿي رهيو آهي، مون سان، تنهن جي باري ۾.“

ٽپيءَ ۾ پئجي ويئي.

پڇيم، ”ڇا پئي سوچين؟“

چيائين، ”مان نٿي سمجهان سنڌ جي ڪنهن ايم اين اي ۾ ايترو دم خرم آهي، جو خفيه ايجنسين جي معاملي ۾ دخل اندازي ڪري سگهي.“

اچرج وچان پڇيم، ”خفيه ايجنسيون! خفيه ايجنسيون منهنجي ڪيڊ لڳل آهن!“
 ”نه نه، مون کي ته ڪا خبر ڪونهي.“ آواز وچڙي پيس. چيائين، ”ممڪن آهي، ائين هجي، ۽ ممڪن آهي، ائين نه به هجي.“

چيم، ”پر، ڪنهن ايم اين اي سان ڳالهائڻ ۾ ڪوپولو ته ڪونهي.“
 چيائين، ”مان کين چڱي طرح سڃاڻان. وسري وٺي ته بيروزگار نوجوانن کي ڪيئن گوهيون ڏيندا آهن.“

چيم، ”اسين کين نوڪري لاءِ منٿ نه ڪنداسين.“
 ورائيائين، ”مان تنهنجي چوڻ تي هڪ ٻه ايم اين ايز سان ملنديس. مان نٿي سمجهان ته ڪو ڪٽ تيل نڪرندو.“

چيم، ”ڪوشش ڪري ڏسڻ ۾ ته ڪا خرابي ڪانهي نه.“
 ”ڪا خرابي ته ڪانهي، ظاهري طرح.“ سوچيندي رهي، ۽ ترسي ترسي ڳالهائيندي رهي. چيائين، ”منهنجي صلاح جي باري ۾ ڇا سوچيو اٿئي؟“

پڇيم، ”ڪهڙي صلاح؟“
 چيائين، ”گرفتاري کان اڳ ضمانت واري.“
 مان منجهي پيس. ڊاڪٽر امان الله خان واري ڳالهه ذهن تي تري آئي. ضمانت لاءِ تو کي عدالت ۾ پيش ٿيڻو پوندو، ۽ اهو مناسب نه آهي.

”ڇا پيو سوچين؟“ شاليءَ پڇيو.
 ”سوچيان پيو....“ جملو پورو ڪري نه سگهيس.

”اسان ٻنهي جي وچ ۾ ڪا به اهڙي ديوار نه آهي، جيڪا اندر جو حال اورڻ کان اسان کي روڪي سگهي.“ شاليءَ چيو، ”تون شڪ جو شڪار ٿيو آهين، مان نه.“

”نه نه، ائين ناهي.“ هڪدم چيم، ”مان ڪجهه دير لاءِ شڪ جو شڪار ٿيو هوس، ڪجهه دير لاءِ.“
 ”جوڳي“ شاليءَ چيو، ”تنهنجو نالو ته جوڳي آهي، پر تو کي محبت ۾ مرڻ جي معنيٰ سمجهه ۾ نه آئي آهي.“

اهڙي نموني اڳ، هن ڪڏهن به سنجيدگيءَ سان نه ڳالهائيو هو. اڪثر اندر جو حال اوريو هئائين، پر اڇاتري نموني. تڏهن سموري سنگت چوندي هئي، جوڳي، اها عورت ڏاڻڻ اٿئي. سيني مان دل ڪڍي کائي ڇڏيندي آهي.

اها ڳالهه ڪنهن حد تائين هئي به درست. اسلام آباد جي اڌ سيڪريٽرين، جوائنٽ سيڪريٽرين، ڪرڻلن ۽ جرنلن جي سيني مان دل ڪڍي کائي ويئي هئي. هر ڪو سندس دوستي جو دم پيو پري! هڪ دفعي ٺٺولي ڪندي چيو هئائين، مون ٻڌو آهي سنڌي ڏاڍا عاشق مزاج ٿيندا آهن! ۽ پوءِ تهڪ

ڏيئي ڪلي پيئي هئي. مان سندس سامهون وڃي بيٺو هوس. سندس اکين ۾ ڏسندي چيو هيم، اسين عشق جا پيغمبر آهيون. منهنجي ڳالهه ٻڌي سندس اکين مان ڊپ ليٽو پائي ورتو. چوڻ خاطر، گهڻو اڳ مون چئي ڇڏيو هو، ته اسين عشق جا پيغمبر آهيون، پر مون جملي جي مفهوم تي غور نه ڪيو. ان ڏينهن فون تي ڳالهائيندي شاليءَ سان مون اڳ ڳالهايل جملي جو واضع پراڻو ٻڌو.

”اسين عشق جا پيغمبر آهيون، شالي“ چيم، ”محبت ۾ مرڻ اسان جي روايت آهي، اسان جي ريت آهي.“

هڪدم چيائين، ”محبت ۾ مرڻ وارا شڪ نه ڪندا آهن.“

مون کي لاجواب ڪر ڇڏيائين.

چيائين، ”مون ڏانهن هليو آءُ—يا، مون کي پتو ڏي. مان توو هلي ايندس. تنهنجو ڪم آهي وڪالت نامي تي صحيح ڪرڻ. باقي ڪم مون تي ڇڏي ڏي.“

مان منجهي پيس. چيم، ”ضمانت لاءِ منهنجو عدالت ۾ پيش ٿيڻ ضروري ناهي ڇا؟“

شاليءَ چيو، ”مون اسلام آباد جا ٻه وڏا وڪيل انگيڇ ڪيا آهن. عدالت ۾ پيش ٿيڻ کانسواءِ هو تنهنجي ضمانت ڪرائي ڇڏيندا.“

مون کي اڻ ٿڌ ۾ وجهي ڇڏيائين. مون کي سمجهه ۾ نه پئي آيو ته شاليءَ جي ڳالهه تي اعتبار ڪريان، يا ڊاڪٽر امان الله جي ڳالهه تي.

شاليءَ چيو، ”مون ڏانهن هليو اچ، يا ڏس ڏي مان توو هلي اچان.“

گهڙي ڪن لاءِ سوچيم ۽ چيم، ”مون کي سوچڻ جي مهلت ڏيئي.“

ڄڻ ڏک ٿيس. چيائين، ”جي مناسب سمجهين.“

مون رسيور نه رکيو.

پڇيائين، ”تون آهين ته ٺيڪ، نه؟“

ورائيم، ”ٺيڪ آهيان.“

ورائي پڇيائين، ”ڪنهن تڪليف ۾ ته نه آهين.“

چيم، ”نه“

پڇيائين، ”مون کي ٻيهر فون ته ڪندين نه؟“

چيم، ”ها“

نه هن رسيور رکيو ۽ نه ئي مون.

چيم، ”شالي، رسيور چونڌي رکين؟“

پڇيائين، ”تون رسيور چون نه ٿو رکين؟“

ورائيم، ”مان تو کي ٻيهر فون ڪندس، شالي“ ۽ رسيور رکي ڇڏيم.

ضمانت کانسواءِ ائين پئي لڳو ڇڻ مان اڻ ڳڻيو ڦيڏي هوس. منهنجي ڪا به شنوائي نه ٿيڻي هئي. منهنجو ڪوبه مقدمو نه هڻڻو هو. منهنجي حق ۾ ڪا به جرح نه ٿيڻي هئي. ڊاڪٽر امان الله خان جي اسپتال مان پڇي وڃڻ بابت سوچيم. ظاهري طرح ممڪن پي محسوس ٿيو. اسپتال تي پهرو بيماريل نه هو. رات جي وڳڙي ۾ سولائي سان نڪري وڃڻ ممڪن پئي لڳو. پر، هتان نڪري وڃڻ کانپوءِ ڪيڏانهن ويندس؟ ڪنهن جو در وڃي ڪڙڪائيندس؟ مان سوالن جي بند گهٽيءَ ۾ گهٻرائجي بيمه رهيس. مون کي ائين لڳو. مان زخمي هرڻ هوس، ۽ سوين خونخوار بگهڙ منهنجو پيچو ڪري رهيا هئا.

سوچيندي سوچيندي ذهن ٻرپت بيابان ٿي ويو. جنهن ۾ اڏامندڙ واريءَ رڃ، اڃ ۽ ويرانيءَ کان سواءِ ڪجهه نه هو. فرار جي ڪا راه نظر نه پئي آئي. مسئلي جو حل نظر سمجھ ۾ نه پئي آيو. پاڻ تي رحم ڪاٽڻ، ۽ ماڻهن ۾ پنهنجي لاءِ همدرديءَ جي جذبي جا ڳاڻڻ کان مون کي نفرت آهي. مون کي پاڻ کان نفرت ٿيڻ لڳي. پلنگ تي لپتي پيس. ٿڌي هوا ڪمري ۾ ڪاهيندي آئي. پاڻ ۾ ايتري سگهه نه سمجھيم، جو پلنگ تان اٿي دريون بند ڪري ڇڏيان. پيرانديءَ کان رکيل ڪنبل ڪٽي پنهنجي مٿان وجهي ڇڏيم. ڪمري جي اوندھ ۽ ٻاهران ايندڙ روشنيءَ ۾ درين جا لڏندڙ پردا مون کي بدروح محسوس ٿيڻ لڳا، جيڪي ابليس جي رقص ۾ محو هئا. مون کي اهڙا آواز ٻڌڻ ۾ پئي آيا، جن جو ڪو مفھوم معنيٰ نه هئي. دڦن، نغارن، اٺن، گهوڙن، حملہ آورن ۽ زخمين جي مليل جليل آوازن جو طوفان هو. جيڪو لمحي لمحي ويو پئي وڌندو. مون محسوس ڪيو ته بگھڙن جي نرغي ۾ مان اڪيلو نه هوس، مون کانسواءِ گلاب گونگو، ٻرپت صحرائي، سندس پوڙهي والده، ۽ ٻه پٽ به خونخوار بگھڙن جي نرغي ۾ هئا! پونڪندا م نرگھڙن مان خوفناڪ آواز ڪڍندا، الرن ڪندا خونخوار بگھڙ اسان بيوسن تي حملو ڪندا پئي آيا، سندن اڪيون تانڊن وانگر ٻرندڙ زبانون لڙڪندڙ ۽ چنھنباڻي ڊگھا ڏند رت هائڻا هئا. مون کي محسوس ٿيو، ٿوريءَ دير ۾ بگھڙ اسان کي چيري ڦاري ڇڏيندا، اسان جو ٻوٽيون ٻوٽيون ڪري ڇڏيندا! مون هوا ۾ ائين هٿ هنيا، ڄڻ حملہ آور بگھڙن کان پاڻ کي بچائڻ جي ڪوشش پئي ڪيم. ان دوران سمجھان ٿو، منهنجي وات مان ڪي آواز به نڪتا هئا، ڄڻ بگھڙن کان بچڻ واري جدوجھد ۾، بگھڙن سان خالي هٿين جنگ پئي جوڙيم. وڏي يڌ پئي هلي. مٿيءَ سان گڏجي اسان جو ماس ويڊجي ويڊجي اڏامي رهيو هو. جنگ ايڏي گھمسان جي، جو نه ڪجهه ڏسڻ ۾ پئي آيو ۽ نه ڪجهه ٻڌڻ ۾ پئي آيو. دڙ ۽ اڏامندڙ مٿي ۾ ڌرتيءَ ۽ آسمان جي وچ مان مفاصلو ختم ٿي ويو هو. مون آسمان ڏانھن ٻانهن اڀيون ڪندي وڏي واڪ چيو، هن جنگ جو شاهد رھجانءِ، گواھ رھجانءِ –

هٿڻ، هڪلڻ، پيلي سارڻ، مانجهيان اي مَرڪ،

وجھن تان نه فرق، رُڪ وهنديءَ راند ۾.

تڏھن ڪجهه ماڻھن مون کي کڻي ورتو. ٻانهن، ڪلھن ۽ ڪنڌ کان جھلي مون کي خوب ڏونڌاڙيائون – وڏن آوازن ۾ سڏ ڪيائون، جوڳي، جوڳي، جوڳي!

اوچتو جنگ بند ٿي ويئي. دڦن، نغارن، اٺن، گهوڙن، بگھڙن، تلوارن ۽ بندوقن جا آواز حملہ آورن ۽ زخمين جا ڪوڪڙاٽ بند ٿي ويا. ماڻ جا مٿ مٿان لهي آيا. تڏھن به مون چپن ۾ جھونگار پئي ”هٿڻ، هڪلڻ، پيلي سارڻ، مانجهيان اي مَرڪ – رُڪ وهنديءَ راند ۾، وجھن تان نه فرق.“

”جوڳي، جوڳي، جوڳي!“ آواز آيو.

مون اطراف جو جائزو ورتو.

سينئر نرس، سسٽر زيتون، ٻه ٽي ٻيون نرسون، ۽ هڪ ٻه وارڊ بواءِ بيٺا هئا.

”تون ٺيڪ ته آهين نه، جوڳي؟“ سسٽر زيتون پڇيو.

”مان!“ مون تجسس، ۽ تعجب وڃان پڇيو. ”هتي ڪجهه ٿيو هو؟“

سسٽر زيتون چيو. ”تو وڏي واڪ، رڙيون ڪندي سنڌي ۾ ڪجهه چيو هو.“

ورجائيم، ”مون سنڌي ۾ ڪجهه چيو هو!“

سسٽر زيتون ورائيو. ”ها، زور زور سان ڪجهه چيو هيءُ، ۽ تنگيون ٻانهون ائين پئي هلائي، ڇڻ ڪنهن سان وڙهين پئي!“

ٿڌو ساھ ڪنيم. مامري جي مام تائين پهچندي چيم، ”ها سسٽر وڙهيم پئي!“

تعجب وڃان پڇيائين، ”ڪنهن سان؟“

چيم، ”بگهڙن سان.“

حيرت وٺي ويس. چيائين، ”بگهڙن سان!“

ورائيم، ”ها، بگهڙن سان، جن جون زبانون لڙڪندڙ ۽ اڪيون تانڊن جهڙيون، ۽ ڏند رت هڻا هئا.“

نرسن ۽ وارڊ بوائن عجيب نظرن سان هڪٻئي ڏانهن ڏٺو. سندس تجسس مون کي سمجهه ۾ اچڻ لڳو.

چيم، ”خواب پئي ڏنم، بلڪه نائٽ ميسر. تون ته خواب ڏسندي آهين نه، سسٽر زيتون؟“

”ها، ڏسندي آهيان.“ سسٽر زيتون ورائيو. ”پر، اهڙي خوفناڪ نموني جا نه، جنهن جو ذڪر تو هيٺئر ڪيو آهي.“

سسٽر زيتون ٻين نرسن ۽ وارڊ بوائن کي وڃڻ لاءِ چيو. هو هليا ويا.

سسٽر زيتون چيو، ”خبر اٿئي، توڇا پئي ڪيو؟“

چيم، ”ها وڙهيم پئي بگهڙن سان.“

سسٽر زيتون چيو، ”تو ڇڙيون پئي هيون، ۽ رڙيون پئي ڪيون — ڇڻ دورو پيو هجي!“

چيم، ”مون اڳ به خواب ۾ بگهڙ ڏٺا آهن، پر اهڙي نموني جا خوفناڪ ۽ خونخوار نه، جهڙا اڄ ڏٺا هئم.

لڳو پئي مون سان گڏ گلاب گونگي، برپٽ صحرائي، سندس والده ۽ ٻن پٽن کي به چيري ڦاڙي ڇڏيندا.“

سسٽر زيتون ڪجهه ڪجهه حيرت وڃان پڇيو، ”اهي سڀئي ڪير آهن، ڪهڙو واسطو آهي، هنن جو تو سان؟“

تڏهن، مون کي غلطيءَ جو احساس ٿيو. اسپتال ۾ مان ڊاڪٽر امان الله جو مريض هوس. مون کي مٿي ۾ تيومر هو. منهنجو آپريشن ٿيڻو هو. اسلام آباد ۾ منهنجو ڪوبه مٽ مائٽ ڪونهي. ڳالهه لنوائيندي چيم، ”منهنجا مائٽ آهن، روهڙيءَ ۾ رهندا آهن.“

پڇيائين، ”تو کي ڏاڍا عزيز آهن؟“

”ها“. چيم، ”مون کي ڏاڍا عزيز آهن، تڏهن ته خواب ۾ ايندا رهندا آهن، ۽ خواب ۾ مون سان گڏ پوڳيندا آهن.“

سسٽر زيتون سوچ ۾ پئجي ويئي. پڇيائين، ”تون ان قسم جا خواب ڏسي پریشان ته نه ٿيندو آهين؟“
الائي ڪيئن چين تي مُرڪ اچي ويئي، چيم ”تون ڇا ٿي سمجهين، ان قسم جا خواب ڏسي ڪو خوش ٿي سگهندو آهي!“

”نه نه، منهنجو مطلب اهو نه هو.“ سسٽر زيتون به ڌري گهٽ کلي پيئي.
سسٽر زيتون ڏانهن ڏسندي چيم، ”مون ٻڌو آهي، سسٽر جن کي مٿي ۾ ٽيومر هوندو آهي، سي اڪثر ان قسم جا خواب ڏسندا آهن؟“

اڪين ۾ وحشت تري آيس. چيائين ”نه نه. ضروري ناهي. ها، ڪن مريضن کي ان قسم جا خواب ايندا آهن – سڀني کي نه.“

سسٽر زيتون کي پڪ هئي ته منهنجي مٿي ۾ ٽيومر هو ۽ ايندڙ هفتي منهنجو آپريشن ٿيڻو هو.
چيم، ”سسٽر، مون کي لڳي ٿو اسان جو معاشرو خونخوار بگهڙن جو معاشرو آهي. خونخوار بگهڙ اسان سڀني کي چيري ڦاڙي ڇڏيندا، ۽ معاشري ۾ مستحڪم ٿي ويندا.“

منهنجي ڳالهه سسٽر زيتون ڏاڍي تعجب سان ٻڌي. پوءِ ڄڻ پيمر ٻڌڻ لاءِ ڳالهايائين. چيائين، ”اسان جو معاشرو بگهڙن جو معاشرو آهي!“

”ها سسٽر.“ چيم، ”اسين سڀئي سيهڙ آهيون، زخمي هرڻ آهيون. خونخوار بگهڙ اسان جي تعاقب ۾ آهن.“

سسٽر زيتون جي اڪين مان خون ظاهر ٿيڻ لڳو.
”هي مون ڇا ٻڌو آهي، جوڳي؟“ ڊاڪٽر امان الله خان ڪمري ۾ داخل ٿيو. چيائين، ”جاڳندي خواب پئي ڏٺو يا ننڊ ۾ هڻين؟“

چيم، ”ڪجهه ماڻهو جاڳندي خواب ڏسندا آهن، مان انهن مان هڪ آهيان.“

پڇيائين، ”ٻيو ڪو پرابلم ته ناهي نه؟“

”ڇا جو؟“ پڇيم، ”ڇا جو پرابلم؟“

ڊاڪٽر امان الله خان جواب ڏيڻ کان اڳ سسٽر زيتون ڏانهن ڏٺو.

سسٽر زيتون ڪمري مان هلي ويئي.

ڊاڪٽر امان الله خان چيو، ”مجيد کي مون ڪوهاٽ روانو ڪرائي ڇڏيو آهي. ان قسم جا ماڻهو تنهنجو نقصان ڪندا.“

مون ڪجهه نه چيو.

ڊاڪٽر امان الله خان چيو، ”گلاب جي ضمانت لاءِ مون هڪ سنو وڪيل ڪيو آهي. سڀاڻي سندس ڪاغذ جج آڏو پيش ٿيندا.“

مان خاموش رهيس.

ڳالهائڻ کان اڳ ڊاڪٽر امان الله جو چمرو سرخ ٿي ويو. چيائين، ”پرڻت ۽ سندس والده جي باري ۾ ۽
ٻنهي جي حوالي سان سياڻي تون پريس ڪانفرنس ڪندين.“

ڪل ڪائنات ۾ سڀ کان عظيم رشتو ماءُ جو آهي. پر، مرد شخصي بنيادن تي جنگ فقط محبوبا لاءِ جوتي آهي. ٽراءِ جي هيلن، مصر جي قلو پٿرا ۽ هندستان جي دور پٽيءَ لاءِ مرد يادگار جنگيون لڙيون آهن. پر، مون کي ياد نه پئي آيو ته تاريخ جي ڪهڙي دور ۾، ۽ ڪڏهن مرد ڪائنات ۾ سڀ کان مقدس رشتي، ماءُ لاءِ ڪا يادگار جنگ جوتي هجي! سسٽر زيتون مون کي ننڊ لاءِ گوريون ڪارائي ويئي هئي. پر، ڊاڪٽر امان الله خان جي اکين ۾ ماءُ لاءِ جنگ جو ميدان ڏسي گوريون بي اثر ٿي پيون هيون - ۽ ماءُ به ڪنهن ٻئي شخص جي!

سموري رات پاسا ورائيندو رهيس، ۽ سوچيندو رهيس. رڪي رڪي پاڻ کان سوال پڇندو رهيس. ڊاڪٽر امان الله خان معاشري جي بينپناهه ناانصافين خلاف بغاوت ڪرڻ لاءِ واٽ ڳولي رهيو آهي، يا سچ پچ برپٽ صحرائيءَ جي مظلوم ماءُ لاءِ ڦٽڪي پيو آهي؟ مون وٽ ڪو جواب نه هو. مون کي ڪجهه سمجهه ۾ نه پئي آيو. برپٽ صحرائي جي ماءُ لاءِ ڊاڪٽر امان الله خان ايترو جنوني چوڻي پيو هو! ماءُ جي حوالي سا ڪا طويل ڪهاڻي سندس لاشعور ۾ ٻرندڙ جبل جي لاوي وانگر پڄري ۽ ڪامي رهي هئي! مون کي ڪجهه سمجهه ۾ به پئي آيو. مون کي اهو سمجهه ۾ نه پئي آيو ته روپوشيءَ واري ڪيفيت ۾ ڊاڪٽر امان الله خان ڪيئن ۽ ڪهڙي نموني منهنجي پريس ڪانفرنس ڪرائيندو! صحافين کي اسپتال وٺي ايندو يا مون کي ڪنهن مخفي مقام تي پريس ڪانفرنس لاءِ وٺي ويندو!

اٿڻ ۽ وسوسن ۾ الائي ڪڏهن مون کي ننڊ ڪڍي ويئي. گورين جو اثر هو يا سموري رات اڻ سليل سوالن جي جوابن لاءِ ڦٽڪندو رهيو هوس، جو صبح جو اک کلي ته مٿو ڳرو هو. اکين ۾ چيڪو پئي محسوس ڪيم. واچ ۾ وقت ڏٺم. صبح جا اٺ ٿيا هئا. بيل وڄايم. ڪجهه گهڙين کانپوءِ هڪ نرس هلي آئي.

ڪانس پڇيم، ”سسٽر زيتون ڪٿي آهي؟“

ورائڻائين، ”منجهند جو هڪ وڳي ايندي.“

مان سوچ ۾ پئجي ويس. پڇيم، ”هتي اسپتال ۾ ڪو هال وغيره آهي ڇا؟“

انڪار ۾ ڪنڌ لوڏيندي ورائڻائين، ”نه.“

پنهنجي ساءِ ڳالهائيم، چپن ۾ پڻ ڪيم، ته پوءِ پريس ڪانفرنس ڪٿي ڪندا؟

نرس پڇيو، ”پريس کي ڇا ڪندا؟“

”هون!“ مون هڪدم نرس ڏانهن ڏٺو. ڳالهه بدلائيندي چيم، ”اخبارن جي باري ۾ پئي سوچيم، ملي

سگهنديون؟“

ورائڻائين، ”چون، ڇانهه سان گڏ موڪليان ٿي.“

نرس هلي ويئي. غسلخاني ۾ وهنجي سمنجي ٻاهر آيس. ميز تي ٻه اخبارون ۽ چانهه جي تري رکي هئي. چانهه جو ڪوپ ٺاهي، اخبارون کڻي ڪرسيءَ تي ويهي رهيس.

اردو اخبار جي پهرين صفحي تي چئن ڪالمن جي سرخي سان اسان جي باري ۾ خبر هئي، منهنجي ۽ گلاب جي باري ۾. اسين تخريبي ڪارواين ۽ دهشتگرديءَ جو پلان ٺاهي پاڪستان ۾ داخل ٿيا هئاسين. گلاب چند، جو بيان ضمني ست ۾ لکيل هو. صحافين آڏو گلاب چند جو ڳالهائڻ کان انڪار. سندس اعترافي بيان پڙهي ٻڌايو ويو.

معاشري ۽ ماحول کان سخت ڪراحت منهنجي وجود ۾ رت وانگر ڊوڙ ۽ سوچ وانگر ڪامڻ لڳي. مون محسوس ڪيو. هيءَ دنيا ڪوڙ مڪر ۽ فريب جي سڱ تي بيٺل آهي. هتي، اسان مولائين، ۽ بيوقوفن لاءِ زندهه رهڻ جي ڪا به گنجائش نه آهي. هيءَ دنيا انهن لاءِ نه آهي جن دولاڻ بدراڻ دل جي ڳالهه مڃي آهي. جن بهارن کان منهن موڙي خزانن سان لون لڳايو آهي! نه ڪڏهن ووت ڏنوسين، ۽ نه ڪڏهن ووت وٺڻ جي تمنا ڪئيسين - نه ڪڏهن قانون ٺاهيوسين، ۽ نه ڪڏهن قانون ڊاهيوسين. هتان جو قانون اسان لاءِ نه آهي. اسين هتان جي قانون لاءِ نه آهيون. بقول اسان جي انقلابي دوست چارڻ چريي جي، هتان جا جيل خانا ۽ ڦاهي گهاٽ اسان لاءِ آهن، ۽ اسين جيل خانن ۽ ڦاهي گهاٽن لاءِ آهيون.

اخبارن ۾ آيل گلاب ڳونگي ۽ پوليس جي پريس ڪانفرنس جو اڪين ڏٺو احوال وحشتناڪ هو. هڪ صحافيءَ جي سوال جي جواب ۾ ته گلاب زخمي چو هو. ذميدار پوليس آفيسر ورائيو هو. تفتيش ۽ آڏي پڇا دوران گلاب اوچتو وحشي ٿي پيو. هن اعليٰ آفيسرن ۽ ماتحتن تي حملو ڪري ٻن سپاهين کي زخمي ڪري وڌو، جن کي علاج لاءِ اسپتال ۾ داخل ڪرايو ويو آهي! نتيجي ۾ پاڻ زخمي ٿي پيو!

۽ صحافين سڀ ڪجهه قبول ڪيو هو!

زندگيءَ ۾ سياست سان منهنجو نه ڪڏهن سڌو ۽ نه ڪڏهن اڻ سڌو واسطو رهيو آهي. پر، اخبارون پڙهي، لفظ جي حرمت تان منهنجو ايمان ڪڇي ويو. مون زندگيءَ ۾ پهرين دفعو سوچيو ته مان هيءَ ملڪ ڇڏي هليو وڃان ۽ ٻئي ڪنهن ملڪ ۾ وڃي سياسي پناه وٺان. جڏهن صحافت جي سڃاڻي حڪومت وقت جو اڪيون بند ڪري ساٿ ڏيندي آهي، تڏهن وٺ چانو ڏيڻ ڇڏي ڏيندا آهن، ۽ درياهن جي مٺيءَ پاڻي ۾ سمنڊ ڪاهي پوندو آهي، ۽ مٺيءَ پاڻي کي ڪارو ڪري ڇڏيندو آهي.

ڇا جي پريس ڪانفرنس!

مان اٿي ويهي رهيس. مون کي ڪا ضرورت نه آهي. سڀ ڪجهه بيڪار ۽ بڪواس آهي. مان پريس ڪانفرنس ۾ شريڪ نه ٿيندس! ائين چو آهي، جو اسان جي زندگيءَ پنهنجي بيگناهي ثابت ڪرڻ جي جدوجهد ۾ بيمقصد گذري ويندي آهي! چوندا آهن، قانون جي نگاهن ۾ انسان بيگناهه آهي، جيستائين هو گنهگار ثابت ٿئي. پر، ساڳيو قانون اسان لاءِ ابتر آهي. اسين گنهگار آهيون، جيستائين بيگناهه ثابت نه ڪريون.

پريشان ذهن سان فيصلو ڪري ڇڏيم. ته مان پريس ڪانفرنس ۾ نه ويهندس. حڪومت جي ڍنڍورجي صحافين سان نه ڳالهائيندس.

چانهه ٿري ويئي هئي. مون پنهنجي لاءِ چانهه جو ڪوپ ٺاهيو. اخبارون پلنگ تي اڇلائي ڇڏيم. ڪرسيءَ تي ويهي رهيس. سڀ سڀ ڪري چانهه پيئڻ لڳس، ۽ پنهنجي آئيندي بابت سوچڻ لڳس. مون شالي جي سچائي تي شڪ نه ڪيو پر سندس صلاح مون کي صحيح محسوس نه ٿي. ضمانت لاءِ پيش ٿيڻ کانپوءِ پڪ نه هئي ته جج، ملڪ سان غداري جي الزام هيٺ تلاش ٿيندڙ مفروزلزم کي ڇڏي ڏيندو يا هڪدم پوليس جي حوالي ڪري ڇڏيندو! ڊاڪٽر امان الله خان جو فيصلو مون کي درست لڳو. پر ڪيستائين؟ مان ڪيستائين نه ڪيل ڏوهن جا الزام سِر تي کڻي مفروزلزم واري زندگي گذاريندس؟ ڪيستائين؟ مون وٽ ڪو جواب نه هو. فقط غير يقيني هئي.

گذريل ڇهن ستن ڏينهن دوران رونما ٿيندڙ حالتن جو جائزو ورتم. لڳم ته تاريخ، تمام گهٽ عرصي اندر پاڻ کي دهرائي رهي هئي، ورجائي رهي هئي. بنگالين وانگر سنڌي هئڻ، ۽ سنڌي سڏائڻ ڏوهه ٿي پيو آهي. ملڪ سان غداري، دشمن سان سازباز ۽ دهشتگردي اسان جي نصيب ۾ آئيني ترميم وانگر شامل آهي. ڇهه ست ڏينهن اڳ منهنجي خواب ۽ خيال ۾ به نه هو ته ڪڏهن ڪو اهڙو وقت به ايندو جو مان سياسي بنيادن تي حالتن جو چيد ڪرڻ تي مجبور ٿي پوندس. منهنجي وهم ۽ گمان ۾ به نه هو ته هڪ ڏينهن مان تاريخ جي هڪ دور جو تاريخ جي ٻئي دور سان موزانو ڪندس - پيٽ ڪندس. مان عام رواجي، مولائي قسم جو هڪ مٿس سموري سانحي کي معاشرتي ناهمواريءَ جي زاويي کان ڏسندس! ذهن جي غفائن ۾ سوالن جا چمڙا ۽ چپرا ويهي رهيا هئا. آخر هن ڏهڻ مان ڪيئن نڪريو؟ ان وقت ڊاڪٽر امان الله خان ڪمري ۾ داخل ٿيو. هٿ ۾ بريڻ ڪيس هوس. بريڻ ڪيس ميز تي رکي، منهنجي سامهون اچي بيٺو.

”ڇو؟“ پڇيائين، ”ڏاڍو فڪر مند ٿو لڳين؟“

چيم، ”سوچيو اٿم، پريس ڪانفرنس نه ڪندس. کتن برپٽ صحرائي جا پاڳ!“

”ڇو ڇا ٿيو؟“ ڊاڪٽر ذري گهٽ واٽو ٿي ويو.

پلنگ تان اخبارون کڻي ڪيس ڏيکاريندي چيم، ”ڏس، ڏس ته ڇا لکيل آهي.“

اخبارون مون کان وٺي مواتي پلنگ تي رکيائين، چيائين ”مون پڙهيو آهي.“

خبر اٿي اسان جي ملڪ جو وڏو مسئلو ڪهڙو آهي؟

ڪجهه نه چيم، خاموش رهيم.

ڊاڪٽر امان الله خان چيو، ”عام تاثر آهي ته اسان جي ملڪ ۾ رپيا ته فرشتا آباد آهن، يا شيطان. پريس ڪانفرنس ۾ اهو ثابت ڪرڻو آهي ته هن ملڪ ۾ انسان آباد آهن. ۽ هڪ انسان ڪجهه ڪجهه فرشتو ۽ ڪجهه ڪجهه شيطان ٿيندو آهي.“

ان کان اڳ جو مان ڊاڪٽر امان الله خان کان پڇان ته پريس ڪانفرنس لاءِ صحافي اسپتال ۾ ايندا، يا مون کي صحافين جي آڏو پيش ڪرڻ لاءِ اسپتال کان ٻاهر وڃڻو پوندو. ڊاڪٽر امان الله خان مون کان پڇيو، ”ڪيئن جوڳي، پريس ڪانفرنس لاءِ تيار آهين نه؟“ مان مونجهارن ۾ هوس. جواب نه ڏيئي سگهيس.

ڊاڪٽر امان الله خان چيو، ”تنهنجي پريس ڪانفرنس تي گلاب لاءِ ضمانت جو دارو مدار آهي. توکي وضاحت سان، هڪ هڪ نقطي کي سمجھائي سمجھائي جواب ڏيڻو پوندو.“

مون کي ائين پئي لڳو. ڊاڪٽر امان جڻ ته قديم دور جو هيڪلو ويڙهاڪ هو ۽ ڏاڍ ڌمڪي خلاف جنگ جوڻ لاءِ آيو هو. بنا ڪنهن طمع ۽ غرض جي هو اسان جي مدد ڪري رهيو هو. حالتن جي ابتري ڏسي، جتي مراد ٺاٺاري جهڙن دوستن اسان کان منهن موڙي ڇڏيو هو. هڪ اجنبِي شخص، ڊاڪٽر امان الله خان اسان جي جنگ وڙهڻ لاءِ تيار بيٺو هو.

ڊاڪٽر امان الله خان چيو، ”سڀاڻي تنهنجي پريس ڪانفرنس جي ڪاروائي اخبارن ۾ شايع ٿيندي ساڳئي ڏينهن اسان جا وڪيل گلاب گونگي لاءِ عدالت ۾ ضمانت جا ڪاغذ داخل ڪرائيندا.“ پڇيم، ”۽ برپٽ صحرائي؟“

ڊاڪٽر چيو، ”منهنجو خيال آهي، صبح وارين اخبارن ۾ پريس ڪانفرنس جي ڪاروائي شايع ٿيندي، ۽ منجهند کان اڳ پوليس وارا برپٽ ۽ سندس والده کي ڇڏي ڏيندا، پر ان کان اڳ اسان کي ڪجهه ڪرڻو آهي.“ ڊاڪٽر امان الله ڏانهن ڏٺم.

چيائين، ”هڪ طرف گلاب لاءِ ضمانت جا ڪاغذ داخل ڪيا ويندا، ۽ ساڳئي وقت، ٻئي طرف برپٽ، ۽ سندس والده کي غير قانوني نموني ٿاڻي تي گهرائي قيد ڪرڻ واري عمل تي پوليس خلاف ڪورٽ ۾ ڪيس داخل ڪيو ويندو. سموري ڪاروائي مڪمل آهي.“

مان بنيادي طرح هڪ گيدي ۽ ڊڄڻو شخص آهيان. جهيڙن جھٽن کان پري پڄندو رهيو آهيان. ڊاڪٽر امان الله خان جي ڳالهه ٻڌي مون کي پنهنجي بدن ۾ ڪنٽري محسوس ٿي. مون کي لڳو پئي، حالتن جن رهن تي مون کي ڏکي ڇڏيو هو انهن رهن تان موتي اچڻ منهنجي لاءِ محال هو. آئيندو اڻ چٽو ۽ مبهم نظر پئي آيو. زندگيءَ هڪ اونداهي سُرنگ ڏانهن وڌندي محسوس پئي ٿي، جنهن جي ٻئي پاسي روشنيءَ جو ترورو نه هو.

ڊاڪٽر امان الله خان بيل وڃائي سسٽر زيتون کي گهرايو.

سسٽر زيتون کي چيائين، ”مريض کي بائسي لاءِ تيار ڪري آپريشن ٿيڻ ۾ پهچايو.“

مون واٽرو ٿي اول ڊاڪٽر امان الله ڏانهن ڏٺو ۽ پوءِ سسٽر زيتون ڏانهن ڏٺو.

ڊاڪٽر امان چيو ”بائپسي لاءِ مون کي ڪنهن به نرس جي مدد جي ضرورت نه آهي.“
هاڪار ۾ سسٽر زيتون ڪنڌ لوڏيو.

ڊاڪٽر امان الله خان پنهنجو بريف ڪيس ڪني هليو ويو. هڪ ڪن ۾ بيٺي پير موٽي آيو. ڪمري ۾ اندر نه آيو. در وٽان ڳالهايائين، چيائين، ”فڪر مند ٿيڻ جهڙي ڪا ڳالهه نه آهي.“
ڊاڪٽر امان هليو ويو.

سسٽر زيتون تعجب وچان پڇيو ”بائپسيءَ ۾ هونءَ ته ڊاڪٽر کي هڪ ٻن نرسن جي مدد جي خاص ضرورت محسوس ٿيندي آهي، پر هيءُ پهريون دفعو آهي، جو ڊاڪٽر امان اڪيلي سر بائپسي ڪري رهيو آهي.“

منهن تي ڪوڙي مُرڪ آئي مون سسٽر زيتون ڏانهن ڏٺو.

سسٽر زيتون چيو ”پنهنجي ڪنهن دوست يا مٽ مائٽ کي گھرائڻ چاهين ٿو؟“
چيم، ”نه. هن شهر ۾ منهنجا دوست ۽ مٽ مائٽ توهين آهيو.“

ان کانپوءِ جيئن ڪنهن مريض کي ننڍڙي آپريشن لاءِ تيار ڪبو آهي، سسٽر زيتون مون کي تيار ڪيو.
چيائين، ”آپريشن ٿيڻ جو جائزو وٺ، مان موٽي ٿي اچان. تون پلنگ تي لٽي پء.“
سسٽر زيتون هلي ويئي.

اڪيلائي ۾ سوچ ۽ وسوسن جا در کلي پوندا آهن. مون محسوس ڪيو ته نظر نه ايندڙ ڪو سرجن منهنجي وجود جو آپريشن ڪري رهيو آهي. ان ڏينهن کان آپريشن ڪري رهيو آهي، جنهن ڏينهن ڪا گلاب گونگي کي گرفتار ڪيو ويو آهي، ۽ پوليس مون کي گرفتار ڪرڻ لاءِ منهنجي ۽ منجهن دوستن جي گهرن تي ڇاپا هڻي رهي آهي. مون کي لڳو پئي ته آپريشن مڪمل ٿيڻ کانپوءِ مان اهو نه رهندس، جيڪي هوس. ڊڄڻو گيدي ۽ ڪانٽر! نظر نه ايندڙ سرجن جي آپريشن ٿيڻ مان ٻاهر اچڻ کانپوءِ مان مختلف شخص هوندس. اهو وقت ضرور ايندو. جڏهن موت منهنجي لاءِ پنهنجي اهميت وڃائي ويهندو.

ٿوري دير کانپوءِ سسٽر زيتون موٽي آئي. چيائين ”ڊاڪٽر امان الله خان تنهنجو انتظار ڪري رهيو آهي.“

مان اٿي بيٺس. سوچيم، مان ڪهڙي نه عجيب آپريشن لاءِ آپريشن ٿيڻ ڏانهن وڃي رهيو آهيان، جتي چُرِين، چاقن قينچين ۽ اوزان بدران لفظن سان منهنجو آپريشن ڪيو ويندو. اهڙي آپريشن جو مون کان اڳ شايد ڪنهن تصور به نه ڪيو هوندو!

ڪمري مان نڪري مان ورندي ۾ وڃي بيٺس. ورندي اصل ۾ ڪجهه دير لاءِ ويهي انتظار ڪرڻ وارو ڪمرو هو. جنهن کي ويٽنگ روم چوندا آهن. چئني طرف صوفا سيٽ رکيا هئا. وچ ۾ افغاني غاليچا، ۽

غاليچن تي سينٽر ٿيلون. اسپتال ۾ داخل ٿيڻ وقت مون ويٽنگ روم جو جائزو نه ورتو هو. تڏهن، مان ذاتي پريشانين ۾ ايتريقدر وڪوڙيل هوس، جو ڊاڪٽر امان الله جي ڪڍ اندر هليو آيو هوس. سسٽر زيتون پڇيو ”ڇا پيو ڏسين؟“

چيم، ”اسپتال ۾ اچڻ وقت مون هي ڪمرو نه ڏٺو هو.“

سسٽر زيتون چيو ”هر ڪو اچڻ وارو هن ڪمري ۾ ڪجهه دير لاءِ بيهي رهندو آهي.“

مون غور ڪيو ته ڪمري ۾ مون کي ڪا به جديد شي نظر نه آئي. سڀ ڪجهه، فرنيچر، در درين تي پڙدا، بتيون، غاليجا، سڀ ڪجهه قديم هو. فنڪاريءَ جو نادر نمونو هو. پتين تي اعليٰ قسم جا پينٽ ڪيل پورٽريٽ ۽ تصويرون لڳل هيون. تصويرون جا فريم اهڙا سُٺا، جو اڄوڪي دور ۾ تصور به نٿو ڪري سگهجي. مون کي ائين لڳو جڻ ڪنهن ميوزيم ۾ بيٺو هوس.

”اصل ۾ هيءَ جاءِ، ڊاڪٽر دراني جو گهر آهي، رهائش گاه آهي.“ سسٽر زيتون چيو ”پوءِ، الائي ڪهڙو خيال آيس، جو سپر مارڪيٽ واري اسپتال بند ڪري، هتي، پنهنجي گهر ۾ اچي اسپتال کولي اٿائين. هتي آئي به پنج ڇهه سال ٿي ويا اٿس.“

سسٽر زيتون ۽ مان سٽنگ يا ويٽنگ روم مان نڪري وياسين. آپريشن ٿيڻ هينين منزل تي، گرائونڊ فلور تي هو. ڏاکڻ لهندي سسٽر زيتون چيو ”آپريشن ٿيڻ اصل ۾ هن گهر جو ڊائينينگ روم هو جتي سموري گهر جا پاڻي مقرر وقتن تي گڏجي ماني کائيندا هئا.“

ڏاکڻ لهندي منهنجو سمورو ڌيان سسٽر زيتون ڏانهن هو. آخري ڏاڪي وٽ، مٿي ويندي، ڪو شخص منهنجي پاسي کان بيهي رهيو. مون کي لڳو هو جڻ تمام غور سان مون کي ڏسي رهيو هو. ”جوڳي!“ مون پڻ ڪوٺڻو.

مون ڪنڌ ورائي ڏٺو. مراد نانارو بيٺو هو.

لفظ جوڳيءَ تي سسٽر کي تعجب ٿيو. مان هن لاءِ قلندر هوس.

”جوڳي تون اسپتال ۾ ڪيئن!“ مراد ناناري تعجب وچان پڇيو ”خير ته آهي نه، تون ٺيڪ ته آهين نه؟“ مراد ناناري جي همدردي مون کي سمجهه ۾ نه آئي. هن مونسان فون تي ڳالهائڻ گوارا نه ڪيو هو. مان سمجهان ٿو اسپتال ۾ ڏسي، بي ساخت هجڻ جي وات مان ڪجهه جملا نڪري پيا هئا، ورنه عام حالتن ۾ هو هرگز مونسان نه ڳالهائي ها. ان کان اڳ جو مان ڪجهه چوان، سسٽر زيتون چيو ”توهان کي غلط فهمي ٿي آهي. هن جونالوقلندر آهي.“

”قلندر!“ مراد نانارو واٽڙو ٿي ويو. هو وڪ ڪن مون کان پري ٿي بيٺو. سسٽر زيتون جي ڳالهه تي يقين نه آيس.

پڇيائين، ”تو کي يقين آهي ته هيءُ جوڳي نه آهي؟“

سسٽر زيتون ورائيو ”هن جونالوقلندر آهي، هن کي برين ٽيومر آهي. ڪجهه دير کانپوءِ هن جي بائپسي ٿيڻي آهي.“

مراد ٺاٺارو وائڙو ٿي ويو. مون کان پڇيائين، ” ائين ڪيئن ممڪن آهي، جو تون جوڳي نه آهين ! مون
کي پڪ آهي ته تون جوڳي آهين.“
” نه جاني “ ورائيم، ” تو کي غلط فهمي ٿي آهي. مان جوڳي نه آهيان. مان قلندر آهيان. مون کي برين
ٽيومر آهي.“
سسٽر زيتون ۽ مان آپريشن ٿيڻ ڏانهن وڌي وياسين.

مون اڳ آپريشن ٿيڻ زندگيءَ ۾ ڪڏهن به نه ڏٺو هو. ڊاڪٽر امان الله خان آپريشن ٿيڻ جي ٻاهران، در وٽ بيٺو هو. مون کي ڏسي منهن تي مُرڪ تري آيس. مُرڪ لاءِ مونکي ڪو خاص سبب سمجهه ۾ نه آيو. مون کي مريضن واري لباس ۾ ڏسي شايد کيس منظر مضحڪ خيز محسوس ٿيو هو. کيس ويجهو پهتاسين ته هن سسٽر زيتون سان ڳالهايو. چيائين، ”ٿينڪ يو سسٽر. مون کي ٻن ڪلاڪن تائين ڪم ڪرڻو آهي. جيستائين مان مريض کي وٺي آپريشن ٿيڻ ٻاهر نه اچان، مون کي دسترب نه ڪيو وڃي.“

”ٺيڪ آهي.“ سسٽر زيتون چيو ”مان پاڻ خيال رکنديس ته توهان کي بائسپيءَ دوران دسترب نه ڪيو وڃي.“

ان مهل سسٽر زيتون مون کي ڏاڍي ٻاجهاري محسوس ٿي. منهنجي سامهون اچي بيٺي. چيائين، ”ڪو فڪر نه ڪر. سڀ ٺيڪ ٿي ويندو.“

آواز اوچتو ڳورو ٿي پيس. هيڏانهن هوڏانهن ڏسي ڊاڪٽر امان الله خان سان ڳالهايائين. چيائين، ”خبر اٿئي، هيڏانهن ايندي ڇا ٿيو. ڏاکڻ وٽ هڪ اوڀرو شخص اسان کي مليو. قلندر کي ڏسي منجهي پيو. هن کي پنهنجو ڪو دوست سمجهائين. جوڳي!“

ڊاڪٽر امان الله خان ٿورو چرڪيو. هن مون ڏانهن ڏٺو.

مون سسٽر زيتون کي چيو، ”ممڪن آهي منهنجي شڪل سندس دوست جوڳيءَ سان هوبهو ملندي هجي! ڪهڙي خبر! ائين ٿيندو آهي ته زندگيءَ ۾ جو اوچتو ڪنهن کي ڪٿي ڏسندا آهيون، کيس سڃاڻڻ جي ڪوشش ڪندا آهيون. الائي چوائين ٿيندو آهي!“

”ائين ٿيندو آهي. ان موضوع تي گذريل صدي ۾ ڏاڍو بحث هليو هو.“ ڊاڪٽر امان الله خان مون کي ڪلهي تي هٿ رکندي چيو، ”قلندر اچ.“

مان ڊاڪٽر امان الله خان جي ڪيڊ آپريشن ٿيڻ ۾ داخل ٿيس. آپريشن ٿيڻ اصل ۾ هڪ وڏو هال هو. جيئن سسٽر زيتون ٻڌايو هو ته ڊائيننگ هال هو. يعني ماني ڪاٺڻ لاءِ ڪمرو هو. ڏاڍو ڪشادو هو. ۽ مختلف قسم جي سائنسي اوزان سان ڀريل هو. ڪمري جي وچ ۾ ست اٺ اسپاٽ لائيت جي قسم جون بتيون هڪ دائري ۾ ڇت سان لٽڪي رهيون هيون. مون ٽيليويزن پروگرامن ۾ ان قسم جون بتيون ۽ آپريشن ٿيڻ ڏٺو هو. مون کي ڪجهه تعجب ٿيو جو دائري ۾ ٻرندڙ بتيون هيٺان آپريشن لاءِ ٽيبل بدران عام رواجي ٽيبل رکيل هئي. ٽيبل تي ٻه ڪيسٽ ريڪارڊر ۽ ڪجهه ڪيسٽون رکيون هيون.

مون اڃا آپريشن ٿيڻ جو جائزو پئي ورتو جو ڊاڪٽر امان الله خان پڇيو، ”هو ڪير هو؟“

”ڪير، ڪير هو؟“ مون ورائي پڇيو.

”جنهن توکي سڃاتو هو؟“ ڊاڪٽر امان پڇيو.

ورائيم، ”خنيث قسم جو شخص هو. دم دوستي جو پريندو آهي، پر اول نمبر جو پاڙيو آهي. نالو اٿس مراد ٺاٺارو.“

پڇيائين، ”ڪيس خبر آهي ته پوليس تنهنجي ڳولا ۾ آهي؟“

”ڪيس خبر آهي ته پوليس جوڳيءَ جي تلاش ۾ آهي.“ چيم، ”مون ئي سسٽر زيتون کيس يقين ڏياريو آهي ته مان جوڳي نه آهيان. منهنجو نالو قلندر آهي.“

”بهر حال، نيڪ نه ٿيو.“ ڊاڪٽر امان الله خان چيو ”شڪ چيت وانگر ٿيندو آهي. دل ۾ چپندو رهندو آهي.“

”مراد ٺاٺارو وڏو آريڪاپ آهي.“ چيم، ”توه ضرور رکندو. هونءَ به، جنهن سان اٿڻ ويهڻ هجي، ڇهن ستن ڏينهن اندر تنهن کي سڃاڻڻ ۾ دوکو کائڻ امڪان کان ٻاهر آهي.“

پڇيائين، ”ايڄنت ته ناهي؟“

چيم، ”مان نه ٿو پانپان ته مراد ٺاٺارو ايڄنت آهي. مراد ٺاٺاري جي اک ٻاويهين گريد تي آهي. اسان جهڙن مولائين کان گني ڪٽائيندو آهي.“

ڊاڪٽر امان الله خان چيو، ”مان سمجهان ٿو پڪ ڪرڻ لاءِ موٽي ايندو. توکي هن کان پري رهڻو آهي. نيڪ آهي؟“

چيم، ”نيڪ آهي.“

چيائين، ”پريس ڪانفرنس کانپوءِ مان ڪيائڙيءَ وٽان وار ڪوڙي تنهنجي بينڊيج ڪري ڇڏينديس.“ اچرج ٿيو. پڇيم، ”پر، ڇو؟“

چيائين، ”جيڪڏهن تو وارو دوست ٺاٺارو، موٽي اچي ۽ اوچتو تنهنجي منهن چڙهي وڃي ته بينڊيج ڏسي ڪيس پڪ ٿئي ته تون ٻيو ڪو شخص آهين، ۽ توکي برين ٿيومر آهي، ۽ سڀ کان وڏي ڳالهه، سسٽر زيتون کي به يقين ڏيارڻو آهي ته تنهنجي بائپسي ٿي آهي.“

لاڻي چو اهو سڀ ڪجهه مون کي ڊرامائي ۽ اضافي محسوس ٿيو. هڪ صحتمند شخص کي مٿي ۾ ڪينسر جو مرض ڏيئي، نرسن کان ڪيستائين لڪائي ۽ مخفي رکي سگهجي ٿو! مون کي ڪجهه سمجهه ۾ نه پئي آيو.

ڊاڪٽر امان الله خان چيو، ”تون هن ڪرسي تي ويهي ره.“

دائري ۾ لڳل بتين هيٺان رکيل ميز جي سامهون مان ڪرسيءَ تي ويهي رهيس. رکي رکي خيال پئي آيو ته صحافي ڪٿي آهن! پاسي واري ڪمري ۾ ويٺا آهن! اوچتو نڪري ايندا! مون کي مختلف سوالن سان ورائي ويندا!

ڊاڪٽر امان چيو، ”هيءَ اليڪٽرانڪ پريس ڪانفرنس آهي. سسٽم سمجهي ڇڏ.“

مان ڊاڪٽر امانالله ڏانهن ڏسڻ لڳس.

ڊاڪٽر امان الله خان ميز تي رکيل ٻن ڪيسٽ رڪارڊن ڏانهن اشارو ڪندي چيو ”هيءَ ڪيسٽ رڪارڊ راي آهي، ۽ هيءَ بي آهي.“

ڪيسٽ رڪارڊ راي ڪٿي منهنجي آڏو رکيائين. ڪيسٽ رڪارڊ جي ڪنڊينسر مائڪروفون جو رخ مون ڏانهن ڪندي چيائين، ”سمورن سوالن جا مفصل جواب تو کي هن ڪيسٽ رڪارڊ ۾ رڪارڊ ڪرائيا آهن - ۽ جواب رڪارڊ ڪرڻ لاءِ هي ڪيسٽ آهن.“

ڊاڪٽر امان الله خان ڇهه ڪيسٽ، جن تي وڏن اکرن ۾ راي لکيل هو، منهنجي سامهون رکيا. هڪ هڪ ڪيسٽ ست منٽن جي دورانيه جو هو. مون ڊاڪٽر امان کان پڇيو ”ڊاڪٽر، انٽرويو ڇهه ڪلاڪ هلندو ڇا؟“

”ضروري ناهي.“ ڊاڪٽر امان بيو ڪيسٽ رڪارڊ منهنجي سامهون رکندي چيو. ”هي ڪيسٽ رڪارڊ راي آهي. هن ۾ هڪ ڪيسٽ، رڪارڊ ٿيل، لڳل آهي. ڪيسٽ تي راولپنڊي ۽ اسلام آباد جي نامور صحافين جا سوال رڪارڊ ٿيل آهن. تو کي هڪ هڪ سوال غور سان ٻڌڻو آهي، ۽ پوءِ تفصيل سان هڪ هڪ سوال جو جواب رڪارڊ ڪرائڻو آهي - بي ڪيسٽ رڪارڊ تي. سوالن واري ڪيسٽ جو دورانيو ست منٽ آهي. جوابن جي دورانيه جو دارومدار توتي آهي.“

تڏهن مون کي پريس ڪانفرنس مان صحافين جي غير موجودگي سمجه ۾ آئي.

”ڪيئن!“ ڊاڪٽر امان پڇيو. ”پريس ڪانفرنس لاءِ تيار آهين نه؟“

هاڪار ۾ ڪنڌ لوڏيندي چيم، ”ها، مان تيار آهيان.“

ڊاڪٽر امان الله خان آپريشن ٿيٽر جي پريئين پاسي هليو ويو. اول اندر اچڻ لاءِ در کي تالو هنيائين. پوءِ انٽر ڪام جو رسيور ڪٿي ڪو نمبر ڊائل ڪيائين. گهڙي کن کانپوءِ ڳالهايايائين. چيائين، ”سستر، ڪجهه به ٿي پوي، ڪم ۾ مون کي هرگز دسترب نه ڪيو وڃي.“

هن انٽر ڪام جو رسيور رکي ڇڏيو. ڪمري جون اضافي بتيون وسائي ڇڏيائين. دائري وارين بتين جي روشنيءَ ۾ هو منهنجي سامهون ميز جي ٻئي پاسي کان اچي ويٺو. ڪيسٽ رڪارڊ راي پاڻ ڏانهن ڇڪي ورتائين.

ماحول مون کي پر اسرار محسوس ٿيڻ لڳو.

ڊاڪٽر امان الله چيو ”پنهنجو رڪارڊ لوڊ ڪر.“

ڇهن مان هڪ ڪيسٽ ڪٿي، ڪنبنڊڙ هٿن سان مون پنهنجي سامهون رکيل ڪيسٽ رڪارڊ ۾ وجهي ڇڏي.

ڊاڪٽر امان پنهنجي سامهون رکيل ڪيسٽ رڪارڊ جو ڀلي وارو سئج هيٺ ڪري ڇڏيو.

ڪيسٽ رڪارڊ مان آواز آيو ”پنهنجي نوعيت جي نرالي پريس ڪانفرنس ۾ اسين، راولپنڊي ۽ اسلام آباد جا صحافيءَ مفرور ملزم جوڳيءَ کي خوش آمديد چئون ٿا.“

ڪيسٽ رڪارڊر تي ڪنهن اجنبِي صحافي يا شخص جو آواز ٻڌي مان وائڙو ٿي ويس. مون هٿ وڌائي ڪيسٽ رڪارڊر بيهاري ڇڏيو.

”اهو ڇا پيو ڪرين؟“ ڊاڪٽر امان الله خان چيو ”صحافين جي صدر تو کي ويلڪم ڪيو آهي، تنهنجي آجيان ڪئي آهي. هن اڃا تو کان ڪو سوال نه پڇيو آهي. سوال ٻڌڻ کانپوءِ جواب لاءِ هيءُ ڪيسٽ رڪارڊر بند ڪيو ۽ توارو ڪيسٽ رڪارڊر هلايو.“

ڊاڪٽر امان الله خان ڪيسٽ کي ريوٽينڊ ڪيو ۽ پهرين آن ڪرڻ کان اڳ چيو ”آجيان کانپوءِ صحافين جي صدر جو سوال ٻڌڻ ۽ پنهنجي رڪارڊر ۾ ان جو جواب ڏي.“

ڊاڪٽر امان الله خان ڪيسٽ رڪارڊر آن ڪري ڇڏيو. آواز آيو ”پنهنجي نوعيت جي نرالي پريس ڪانفرنس ۾ اسين، راولپنڊي ۽ اسلام آباد جا صحافيءَ مفرور ملزم جوڳيءَ کي خوش آمديد چئون ٿا.“ مون ڊاڪٽر امان ڏانهن ڏٺو.

ڪيسٽ هلندو رهيو. ڪيسٽ رڪارڊر مان تاڙين جو آواز آيو ائين، جڻ مان صحافين آڏو پريس ڪلب ۾ ويٺو هوس. هو مون کي ڏسي رهيا هئا ۽ مان کين ڏسي رهيو هوس.

تاڙين جو آواز ختم ٿيو. صحافين جي صدر پريس ڪانفرنس ۾ سوالن جو آغاز ڪندي پڇيو ”جوڳي، تنهنجي ڏوه جي نوعيت ڪهڙي آهي، تون ڪو دهشتگرد آهين، ٻاهرين ڪنهن ملڪ جو ايجنٽ آهين، يا فقط سياسي ڪارڪن آهين، ۽ احتجاج بلند ڪري رهيو آهين؟“

ڊاڪٽر امان الله خان ڪيسٽ رڪارڊر بند ڪري ڇڏيو. چيائين، ”هاڻي پنهنجو ڪيسٽ رڪارڊر آن ڪر، ۽ سوال جو سوچي سمجهي جواب ڏي.“

چيم، ڪجهه خفي ٿيندي، ”يار مون ڪو ڏوه نه ڪيو آهي ۽ نه ئي مان ڪو دهشتگرد آهيان.“ ”ترس“ ڊاڪٽر امان مون کي ڳالهائڻ کان روڪيو.

چيائين، ”اهو ئي جواب تون پنهنجي ڪيسٽ رڪارڊر ۾ رڪارڊ ڪر.“

ڊاڪٽر امان ڪيسٽ رڪارڊر آن ٻلي ڪري ڇڏيو.

مون کي اشارو ڪيائين، جڻ چوندو هجي، ڳالهائڻ!

مون ڳالهايو. چيم، ”مان نه مفرور ڏوهاري آهيان ۽ نه ئي دهشتگرد آهيان. مون ڪو ڏوه نه ڪيو آهي.“

مان سياسي ڪارڪن به نه آهيان. سرڪاري ملازم آهيان.“

مون ڊاڪٽر امان ڏانهن ڏٺو. هن هاڪار ۾ ڪنڌ لوڏيو ۽ مون ڪيسٽ رڪارڊر بند ڪري ڇڏيو.

”سنو“ چيائين، ”هڪ هڪ سوال جي جواب کانپوءِ ايتري دير ترسين، ته پوءِ انٽرويو ۾ ڪي هفتا لڳي ويندا. تون سمورو معاملو سمجھي ويو آهين. سوال ٻڌندو وڃ، ۽ پنهنجو جواب رڪارڊ ڪرائيندو وڃ.“

ڊاڪٽر امان ڪيسٽ رڪارڊر آن ڪري ڇڏيو. آواز آيو ”جوڳي، اسلام آباد اچڻ لاءِ تو وٽ ڪهڙو سبب هو؟“

سوال وارو ڪيسٽ رڪارڊر ڊاڪٽر امان بند ڪري ڇڏيو. مون جوابن وارو ڪيسٽ رڪارڊر آن ڪري ڇڏيو. چيم، ”اسان جو رهڙي ۾ هڪ مائٽ هو ۽ دوست به هو. اسلام... قاضي محمد اسلام آف قاضي محلہ رهڙي شريف. ايم اي، ايم ايس اي، ايم ڪام ۽ ان قسم جون انيڪ ڊگريون وٺڻ کانپوءِ به نوڪري وٺي نه سگهيو هو. اسلام ٽيڙ ٻڌي اسلام آباد روانو ٿيو. نوڪري جي تلاش ۾. نوڪري درڪنار اسلام اهڙو ويو جو اسلام آباد ۾ گم ٿي ويو. نه خط نه پت، نه نياپو، نه سڀنيهن. مون کي رهڙي ۾ وڏو آڙيڪاپ سمجھندا آهن. ڪجين تي چڙهي ويندو هوس، ۽ ڏوڪا پتي کائيندو هوس. نيٺ، صلاح مشورن کان پوءِ مائٽن اسلام آباد ۾ اسلام جي ڳولا لاءِ مون کي روانو ڪيو. بس، تڏهن کان مان اسلام آباد ۾ آهيان.“

ڊاڪٽر امان الله خان مون کي مٿ بند ڪري آنگوٺو ڏيکاريو. اڄ ڪلمه جي شهري رواج موجب آنگوٺو ڏيکارڻ جو مطلب آهي، واھ ڪمال ڪري ڇڏيو اٿئي!

مختلف صحافي هئا، مختلف آوازن ۾ سوال رڪارڊ ڪيل هئا.

اڳين سوال ۾ هڪ صحافيءَ سوال پڇيو، ”تنهنجو ساٿي دهشتگرد، ۽ پوليس چواڻي تخريڪار گلاب چند ڪير آهي. هن تخريبي پروگرامن جو تفتيش دوارن اعتراف ڪيو آهي.“

ڏاڍي ڪاوڙ لڳي. سوال پڇندڙ سامهون هجي ها، ته مٿو پڇي ڇڏيانس ها. مون ڊاڪٽر امان الله ڏانهن ڏٺو. هن هاڪار ۾ ڪنڌ لوڏيو. ڇڻ چونڊو هجي، مٿو پڇي ڇڏينس.

مون جواب رڪارڊ ڪرائيندي چيو، ”گلاب جو نالو گلاب چند نه آهي. گلاب جو پورو نالو گلاب احمد قريشي آهي. رهڙي جا قاضي ۽ قريشي پاڻ ۾ مائٽ آهن. مان يقين سان چئي سگهان ٿو ته گلاب تفتيش دوران ڪنهن به قسم جو بيان نه ڏنو آهي. گلاب پيدائشي گونگو آهي. گلاب کان وڌيڪ سڀا جهرو شخص مون زندگيءَ ۾ اڄ تائين ناهي ڏٺو.“

ڊاڪٽر امان مون کي آنگوٺو ڏيکاريو.

ڪانفرنس، يا انٽرويو هلندو رهيو. ان قسم جي پريس ڪانفرنس کي انٽرويو سڏڻ وڌيڪ بهتر آهي.

ڪيسٽ رڪارڊر مان اڳيون سوال ٻڌم ”گلاب ڪهڙي ارادي سان اسلام آباد آيو هو؟“

جواب رڪارڊ ڪرائيندي چيم، ”مان آهيان ته وڏو آڙيڪاپ قسم جو ماڻهو. پر اسلام آباد ۾ اسلام کي ڳولڻ ۾ بلڪل ناڪام ٿي پيو هوس. مون رهڙيءَ ۾ سمورن مائٽن ۽ دوستن کي مايوس ڪري ڇڏيو هو. ناڪام ٿي، ڪهڙو منهن ڪٿي ڳوٺ وڃان ها، سوانگن اڪرن واري محڪمي ۾ سنڌ رول جي ڪوٽا تي

هڪ نوڪري هٿ ڪري ويهي رهيس. مون کان مايوس ٿي ويڃڻ کانپوءِ مائٽن اسلام جي ڳولا ۾ گلاب کي اسلام آباد روانو ڪيو. گلاب پيدائشي گونگو آهي، پر بي انتها ذهين آهي. پر، اسلام آباد ۾ ذهانت ڪم نه آيس. پاڻ کي مارايائين، اسان جي سموري سنگت کي ماري وڌائين.“

ڊاڪٽر امان مون کي آڱوٺو ڏيکاريو.

ڪيسٽ رڪارڊر بند ڪندي چيم، ”ڊاڪٽر مان شهري ضرور آهيان، پر خدا جي واسطي مون کي آڱوٺو نه ڏيکار.“

”ساري“ ڊاڪٽر کلي پيو. چيائين، ”آزاد قبائل ۾ هڪ دفعي آڱوٺو ڏيکارڻ جي ڳالهه تان هڪ سردار مون کي ذري گهٽ قتل ڪري ڇڏيو هو.“

مون سوالن وارو ڪيسٽ رڪارڊر هلائي ڇڏيو. سوال پڇندو ويو. ”تون ۽ گلاب لڳ ڀڳ ڪهڙي دور ۾ اسلام آباد آيا هئا؟“

مون سوچيندي جواب ڏنو، ”مون کي سن ته چڱي طرح ياد ناهي، پر سمجهان ٿو دور اهو ئي هو. جڏهن جنرل ضياءُ اسلام جي خدمت لاءِ بنا مقابلي پاڻ کي وڌيڪ پنجن سالن لاءِ صدر چونڊرايو هو.“

اڳيون سوال ٻڌم. پڇيل هو، ”گلاب چند آڏي پڇا دوران اعتراف ڪيو آهي ته توهان اسلام آباد جي ريلوي اسٽيشن کي بم سان اڏائڻ جو پروگرام ٺاهيو هو. اهو الزام ڪيتريقدر صحيح آهي؟“

جواب رڪارڊ ڪرائيندي چيم، ”اهو الزام ايتريقدر صحيح آهي جيترو اسلام آباد جي ريلوي اسٽيشن. ايڇ نو ۽ آئي نو جي وچ ۾ فيڪٽرين لاءِ جتي سامان لهندو آهي، تنهن جو نالو مارگلہ اسٽيشن آهي، جتي ورلي بني بشر نظر ايندو آهي. سمورو مال ترڪن ذريعي ايندو آهي. مان توهان کي ٻڌائي چڪو آهيان ته آڏي پڇا دوران گلاب جي اعتراف واري ڳالهه سراسر بڪواس آهي. گلاب پيدائشي گونگو آهي.“

ڪيسٽ رڪارڊر بند ڪندي، ڊاڪٽر کي چيم، ”هي ته ساڳيا ساڳيا سوال پڇي رهيا آهن. چريا آهن ڇا؟“

”هيءُ اليڪٽرانڪ ڪانفرنس آهي.“ ڊاڪٽر امان وراڻيو. ”هن ڪانفرنس ۾ سوال وچان سوال ڪيو ناممڪن آهي. تون جواب رڪارڊ ڪرائيندو وڃ. جيڪڏهن ڪجهه سوالن جا جواب ملندڙ جلندڙ هجن، تڏهن به رڪارڊ ڪرائي ڇڏ.“

هاڪار ۾ ڪنڌ لوڏيم.

اڳئين سوال ۾ پڇيائون، ”توهان ٻنهي جا ٻيا ڪهڙا ڪهڙا ساٿي اسلام آباد نه آيا آهن.“

سوال ٻڌي باه وٺي ويئي. جواب ڏيندي چيم، ”گلاب گونگو ۽ مان دهشتگرد ۽ تخريبڪار وغيره نه آهيون. اسين سياسي ماڻهو به نه آهيون. اسان جي ملڪ ۾ سياست پيت پرين جو ڪيل آهي. گلاب گونگو ۽ مان مولائي آهيون. سياست اسان جي وس جو ڪم نه آهي. ها، باقي پليس مينٽ بيورو معرفت ڪجهه سنڌي اسلام آباد آيا آهن، پر هو دهشتگرد نه آهن. سنڌين جي باري ۾ اهو الزام لڳو آهي.“

ٻيو سوال ٻڌم ”برپٽ صحرائي ڪير آهي؟“

”منهنجو دوست آهي، سنگتي ۽ ساٿي آهي.“ جواب رکارد ڪرائيندي چيم، ”هو ايترو ئي ڏوهاري آهي جيترو مان ۽ گلاب ڳونگو. ست اٺ ٻاراٿس. پنجن سالن جي بيروزگاريءَ کانپوءِ کيس وڏي جاکوڙ کان پوءِ سا به پليس مينٽ بيورو معرفت نوڪري ملي آهي. چريو ٿيو آهي ڇا جو ٻارن لاءِ ماني بدران گوليون خريد ڪندو! في الحال، برپٽ صحرائي جي ڳالهه ڇڏيو. برپٽ جي پوڙهي ماءُ ڪهڙو ڏوه ڪيو آهي، يا ڪري سگهي ٿي، جو اسلام آباد جي پوليس کيس ٿاڻي تي ويهاري ڇڏيو آهي. مان جڏهن به برپٽ جي ماءُ کي ڏسندو آهيان، مون کي بي بي مريم ياد ايندي آهي.“

اوچتو آپريشن ٿيڻ شروع ٿي ويو. هڪ لمحي لاءِ محسوس ٿيو جڻ سڀ ڪجهه ختم ٿي ويو. ”گهٻرائجانءِ نه“ ڊاڪٽر امان چيو. ”هتي اڪثر بجلي جو نظام درهم برهم ٿي ويندو آهي. مون وٽ بيٽري سيل آهي، ايمرجنسي لائيت به هتي ڪٿي رکي آهي. بدبختن شايد ڪنيڪشن ڪڍي ڇڏيو آهي. اسين انٽرويو جو سلسلو جاري رکنداسين.“

ڊاڪٽر امان الله خان اوندھ ۾ ايمرجنسي لائيت ڳولڻ لڳو. مان اوندھ ۾ ماٺ ويٺو رهيس.

آپريشن ٿيڻ جي گهگهه اوندھ ۾ ڊاڪٽر امان الله خان جهڙي نموني هليو پئي، محسوس ڪيو ڄڻ چيتي وانگر کيس سڀ ڪجهه نظر پئي آيو. انٽرويو لاءِ آپريشن ٿيڻ ۾ داخل ٿيندي مون ڏٺو هو ته سموري ٿيڻ ۾ مختلف نوعيت جا سائنسي، ۽ جراحيءَ جا اوزار استول، ڊرپ ۽ رت جو بوتلون، تنگ لاءِ استينڊ، اينيسٿيا ۽ آڪسيجن ڏيڻ واريون مشينون، آپريشن دوران دل جي ۽ نبض جي رفتار ڏسڻ لاءِ مانيٽر ۽ ان قسم جا اٺيڪ سامان رکيا هئا. اوندھ ۾ هلندي ڊاڪٽر امان الله هڪ دفعو به ڪنهن سامان سان نه وڇڙيو. ڪٿي ڪنهن ڪنڊ ۾ رکيل ايمرجنسي لائيت تائين پهچي بتي ٻاري ڇڏيائين. ننڍڙي ايمرجنسي لائيت جي ٻن ٿيوب لائين ۾ آپريشن ٿيڻ روشن ٿي پيو.

ڊاڪٽر امان الله خان ايمرجنسي لائيت آڻي ٿيل تي رکي. ٻنهي ڪيسٽ رڪارڊرن ۾ بيٽري سيل وجهڻ لڳو. مون ڊاڪٽر کان پڇيو ”تو ڪي ان قسم جي انٽرويو جو خيال ڪيئن آيو؟“ چيائين، ”فلوريڊا يونيورسٽيءَ ۾ پڙهندي، مون هڪ فلم ڏٺي هئي، ڪيمپس جي ملٽي پريز هال ۾، ۽ فلم جو نالو هو انڊر گرائونڊ. اٽليءَ جي ڪنهن ڊائريڪٽر ٺاهي هئي، ان فلم ۾ چمن اصلي گوريلن جو انٽرويو وڏي مهارت سان ڏيکاريو هئائون. اصل ۾ اها فلم گوريلن جي بيان سان ٺهڪندڙ واقعن تي مبني هئي.

الائي چو مون کي ڪل اچي ويئي.

پڇيائين، ”ڪلي چو ٿو؟“

چيم، ”يار تون به مون کي سچو پڇو گوريلو ته نٿو سمجهين!“

”تنهنجا افعال ته گوريلن جهڙا ناهن“ ڊاڪٽر چيو ”پر، ممڪن آهي ته حالتون تو کي گوريلو ڪري وڃهن.“

پڇيومانس، ”اٽلي جي ڊائريڪٽر تو جهڙيون حرڪتون ڪري اصلي گوريلن جي انٽرويو تي هڪ فلم ٺاهي وڌي، اهو ته ٻڌاءِ فلم رليز ٿيڻ کان پوءِ آمريڪي انٽيليجنس جي ڊائريڪٽر جو ڪهڙو حشر ڪيو؟“

”انٽيليجنس وارن ڊائريڪٽر کان گوريلن جو ڏس پتو وٺڻ جي ڏاڍي ڪوشش ڪئي، پر کين ڪجهه هڙ حاصل نه ٿيو“ ڊاڪٽر امان چيو ”هن آمريڪي انٽيليجنس جي سربراھ کي ٻڌايو ته فلم لاءِ انٽرويو وٺڻ کان اڳ هن گوريلن سان عهد ڪيو هو ته هو ڪنهن صورت ۾ سندن ٺڪاڻن جو ڏس پتو ڪنهن کي نه ڏيندو.“

مون کي تعجب ٿيو. پڇيم، ”۽ آمريڪي انٽيليجنس جي سربراھ انهي مفروضي کي قبولي ورتو.“ ”نه فقط قبول ڪري ورتو، پر ڪانئس ان باري ۾ ڪڏهن پڇاڳاڇا نه ٿي.“ ڊاڪٽر امان ورائيو.

”اسان وٽ قصوان جي ابتڙ آهي.“

ڊاڪٽر امان کي چيم، ”تو کي تر جيترو به ڊپ نٿو ٿئي.“

پڇيائين، ”ڪنهن کان؟“

چيم، ”انٽيليڊنس وارن کان.“

هڪدم ڳڻپير ٿي ويو. تمام سخت ۽ سرد لهجي ۾ اهڙي نموني ڳالهايائين، جن انٽيليڊنس ايجنسيز جي ڪنهن شخص سان ڳالهائيندو هجي. چيائين، ”جوڳي هڪ بيمار جي حيثيت ۾ مون کي مليو هو. هڪ ڊاڪٽر جي ناتي مون سندس علاج ڪيو. اهو منهنجو فرض هو. مريض کي گرفتار ڪرائڻ منهنجو فرض نه آهي، بلڪ منهنجي پيش جي خلاف آهي. هن انٽرويو ڏنو ۽ هليو ويو.“

چيم، ”ڊاڪٽر، هڪ دفعي جيڪڏهن انٽيليڊنس وارن کي وڃڻو پيو، ته اصل ڇڏيندڙ ڪون.“ سوالن وارو ڪيسٽ رڪارڊر پاڻ ڏانهن ۽ جوابن وارو مون ڏانهن ڪندي چيائين، ”يار جوڳي، اسين ان قسم جي ڳالهين کي وڌيڪ اهميت نه ڏيندا آهيون.“

پڇيم، ”مون کي سوال ٻڌڻو آهي، يا جواب رڪارڊ ڪرائڻو آهي.“

ورائيائين، ”تو جواب ڏيئي ڇڏيو آهي. هينئر اڳيون سوال ٻڌندا سين.“

ڊاڪٽر امان الله سوالن واري ڪيسٽ رڪارڊر جو سئج آن / پلي تي ڪري ڇڏيو.

اڳيون سوال چارٽ جي باري ۾ هو. پڇيائون، ”چارٽ سان تنهنجو ڪهڙو تعلق آهي؟“

جواب رڪارڊ ڪرائيندي چيم، ”چارٽ منهنجو دوست آهي.“

پڇيائون، ”هن ڪهڙو ڏوه ڪيو آهي، جو پوليس کان روپوش آهي؟“

جواب ۾ چيم، ”چارٽ جا ٻه ڏوه آهن. هڪ ته هو منهنجو سنگتي آهي. ۽ ٻيو ته هن به اهوئي ڏوه ڪيو آهي، جيڪو مون ڪيو آهي. يعني، اسان ٻنهي ڪو ڏوه نه ڪيو آهي.“

ڊاڪٽر امان الله هڪ گهڙيءَ لاءِ هٿ مٿي ڪري مون کي آڱوٺو ڏيکاريو ۽ پوءِ هڪدم هٿ هيٺ ڪري اثبات ۾ ڪنڌ لوڏيو. جن چوندو هجي، بلڪل ٺيڪ.

اڳيون سوال ٻڌي منهنجو لٽ ڪانڊارجي ويئي. پڇيائون، يا ڪٿي ايئن چئجي پڇيو هئائون ”پوليس کي پڪ آهي ته چارٽ هٿيارن جي سمگلنگ ۾ شامل آهي. کيس هڪ دفعي صادق آباد مان اهڙي ٽرڪ مان لهندي ڏٺو ويو هو جنهن تي اڳتي هلي جڏهن گهوٽڪيءَ وٽ ڇاپو لڳو هو ته ان مان دره آدم خيل جا ٺاهيل هٿيار هٿ آيا هئا. ان باري ۾ تو کي ڇا چوڻو آهي؟“

مون هٿ وڌائي ٻئي ڪيسٽ رڪارڊر بند ڪري ڇڏيا. ڪجهه ڪجهه ڪاوڙ وڃان چيم، ”هيءَ ڪهڙي بڪواس آهي. مان صحافين جي سوالن جا جواب ڏيئي رهيو آهيان، يا پوليس وارن جا.“

ڊاڪٽر امان الله خان چيو، ”اڄ ڪلهه نوجوان صحافين کي انويسٽيگيٽور رپورٽنگ جو جنون ورائي ويو آهي. تو کي ڪونه ڪو مناسب جواب ڏيڻو پوندو.“

چيم، ” اهڙي بيهودي سوال جو جواب ان کان سواءِ ٻيو ڪهڙو ٿي سگهي ٿو ته اها تهمت سراسر بڪواس ۽ بهتان آهي.“

ڊاڪٽر امان سمجھائڻ واري نوع ۾ چيو ” تمام چالاڪ قسم جو سوال پڇيو اٿائون. جواب سوچي سمجھي ڏبو.“

” ڏبو!“ مون تعجب وچان ڊاڪٽر امان ڏانهن ڏٺو.

ان وقت مون کي دلبر خان ۽ ڪشمير خان جو هٿيارن سان ڀريل حجرو ياد آيو. حجري تائين مون کي چارڻ پھچايو هو. هونءَ به چارڻ شوقيه قسم جو انقلابي هو. اڪثر چوندو هو انقلاب بندوق جي ناليءَ مان نڪرندو آهي.“

هڪ دفعي ڪنهن دوست چرچي مان چيو هوس، يار چارڻ بندوق جي ناليءَ مان ته گولي نڪرندي آهي. مٿس ڪاوڙجي پيو هو، ۽ پوءِ هن سموري سنگت کي هوچي منجهه ۽ مائوزيننگ جي باري ۾ لاڳيتو ٻه ڪلاڪ ليڪچر ڏنو هو.

ڊاڪٽر امان جي بدليل روبي، ۽ سوال جي نوعيت مون کي سوچ ۾ وجهي ڇڏيو. مون سوچيو اليڪٽرانڪ پريس ڪانفرنس، ڊاڪٽر امان الله جي اسپتال، چارڻ جي ڪشمير خان ۽ دلبر خان جي قيد مان رهائي، انهن سڀني ڳالهين جو پاڻ ۾ ڪونه ڪو گهرو تعلق آهي. ڪونه ڪو واسطو آهي! مان جيڪڏهن سازش جو شڪار نه ٿيو آهيان. ته گهٽ ۾ گهٽ اهڙي دائري ۾ پھچي چڪو آهيان، جتان نڪرڻ جيڪڏهن ناممڪن نه آهي، ته مشڪل، بلڪه بيحد مشڪل آهي. مون ڪجهه بيوسيءَ وچان ڊاڪٽر امان الله ڏانهن ڏٺو. ڊاڪٽر چيو ” منهنجي ڳالهه غور سان ٻڌ جوڳي. هن انٽرويو ذريعي اسان کي اهوئي ثابت ڪرڻو آهي ته سڀ ڪجهه بهتان، غلط بياني ۽ پوليس جي سازش آهي.“

هڪدم چيم، ” پر ڊاڪٽر، هٿيارن واري ڳالهه ته غلط ناهي. بلڪل صحيح آهي. مون پنهنجي اکين سان دلبر خان ۽ ڪشمير خان جي حجري ۾ سمگلنگ لاءِ هٿيار ڏنا هئا.“

” پر هن وقت اسان لاءِ تو کي، ۽ توسان گڏ چارڻ کي بچائڻ اهم آهي.“ ڊاڪٽر امان الله چيو ” تو کي جواب ۾ اهوئي چوڻ گهرجي ته چارڻ تي لڳايل الزام بي بنياد آهي هو ان قسم جي ڪنهن به ڪم ۾ شامل نه ٿيو آهي.“

پڇيم، ” منهنجي بيان جو پوليس جي بيان تي ڪو قانوني اثر پوندو؟“

ڊاڪٽر چيو ” اسان جيڪڏهن ايترو ثابت ڪري وڌوسين ته گلاب گونگوپيدائشي گونگو آهي، ۽ بيان واري دعويٰ پوليس جي ڪوڙي آهي، ۽ ٻيو ته پوليس جي لاکپ ۾ برپت جي اسي سالن جي پوڙهي ماءُ قيد آهي، ته سمجهه پوليس جي دعويٰ کي، هر قسم جي دعويٰ، ۽ بيان کي غلط ۽ بدنيتيءَ ته بيٺل ثابت ڪري سگهنداسين.“

مان ڦڙڏڻ ۾ هوس، جو ڊاڪٽر امان الله خان جواب وارو ڪيسٽ رڪارڊر آن/ پلي ڪري ڇڏيو ۽ جواب لاءِ مون کي اشارو ڪيو.

ڊاڪٽر امان الله خان ٽڪ ٻڌي مون ڏانهن ڏسندو رهيو. منهنجي جواب لاءِ هو اتاولو ٿي رهيو هو. مناسب جواب جي ساخت منهنجي ذهن ۾ نه پئي آئي. ڪافي دير تائين مان خاموش رهيس. جواب جي باري ۾ سوچيندو رهيس. ڪيسٽ رڪارڊر ماٺ ۾ هلندو رهيو. ڊاڪٽر امان الله مون کي هٿ سان اهڙي نموني اشارو ڪيو جڻ چونڊو هجي ڳالهائ، ڪو مناسب جواب رڪارڊ ڪراءِ.

مون هٿ وڌائي جواب وارو ڪيسٽ رڪارڊر بند ڪري ڇڏيو.
 ”چو ڇا ٿيو؟“ ڊاڪٽر امان الله خان پڇيو ڪيسٽ رڪارڊر بند چو ڪري ڇڏي؟“
 ”ڊاڪٽر منهنجي ڳالهه ٻڌ، ۽ غور سان ٻڌ.“

مان الائي چو ڪنٺ لڳس. چيم، ”مان حالتن هٿان مجبور ٿي پيو آهيان، پر ايترو به نه جورات ڪي ڏينهن، ۽ ڏينهن ڪي رات چوان. مون پنهنجي اکين سان ڪشمير خان ۽ دلبر خان جي حجري مان هٿيار ڏنا آهن. هو هٿيارن جي سمگلنگ ۾ ڦاٿل آهن.“

ڊاڪٽر امان الله پنهنجي ڪرسي تان اٿي منهنجي پاسي کان اچي بيٺو. منهنجي ڪلمي تي هٿ رکندي چيائين، ”ڳالهه هلي رهي آهي تنهنجي دوست چارڻ جي، بلڪ سوال چارڻ جي باري ۾ پڇيو ويو آهي، ڪشمير خان ۽ دلبر خان جي باري ۾ نه.“

مون ڪنڌ ورائي ڊاڪٽر امان الله ڏانهن ڏٺو. چيم، ”مون کي يقين آهي ته ڪشمير خان ۽ دلبر خان غريب چارڻ کي هٿيارن سمگل ڪرڻ لاءِ استعمال ڪيو آهي.“

ڊاڪٽر امان الله خان وڪ ڪن پري ٿي بيٺو. پڇيائين، ”تون جواب ۾ اقرار ڪرڻ ٿو چاهين ته چارڻ هٿيارن جي سمگلنگ ۾ شامل آهي؟“

ڊاڪٽر جي سوال جو مون وٽ ڪو جواب نه هو.

ڊاڪٽر موتي وڃي پنهنجي ڪرسي تي ويٺو. مجبورين جو دائرو تنگ ٿيڻ لڳو. مون ساھ ۾ ٻوست محسوس ڪئي. سوچيم، اسان بچاءَ جي جنگ لڙي رهيا آهيون، يا ٻئي ڪنهن جي جنگ ۾ شامل ٿي ويا آهيون! مون کي لڳو، مان ڏهڻ ۾ ڪاهي پيو هوس، ۽ منهنجي هر وڪ مون کي قابو ڪندي پئي ويئي.

پوءِ اوچتو مون کي سياڻن جو قول ياد آيو. اُڪري ۾ مٿو ڏيڻ کان پوءِ مھريءَ جو ڪھڙو ڊپ!

مون ڪيسٽ رڪارڊر آن/ پلي ڪري ڇڏيو.

جواب ڏيڻ کان اڳ وڏو ساھ ڪنيم، ۽ چيم، ”اهو قطعي غلط ۽ بي بنياد آهي ته منهنجو سنگتي چارڻ هٿيارن جي سمگلنگ ۾ شامل آهي. صادق آباد ۾ هٿيارن سان ڀريل ٽرڪ مان چارڻ کي لهندي ڏسڻ

واري پوليس جي ايتريقدر دعويٰ سچ آهي، جيتري قدر گلاب ڳونگي جي دعويٰ ۽ اعترافي بيان واري ڳالهه سچ آهي. جيئن گلاب ڳونگي جو ڳالهائڻ امڪان کان ٻاهر آهي، تيئن چارڻ جو صادق آباد ۾ نظر اچڻ امڪان کان ٻاهر آهي.“

مون جوابن وارو ڪيسٽ رڪارڊر اسٽاپ / بند ڪري ڇڏيو.

ڊاڪٽر امان الله خان ڦيڙو کائي مون وٽ آيو ۽ مون کي پاڪ ۾ پريندي چيائين، ”جوڳي، واھ جو جواب ڏنائئي. واھ ڪمال ڪري ڇڏيو اٿئي.“

رڪي لهجي ۾ ورائيم، ”مان پنهنجي جواب جو انجام محسوس ڪري سگهان ٿو.“

”سڀ ٺيڪ ٿي ويندو، سڀ ٺيڪ ٿي ويندو. تون گھٽ ڇڏيو.“ ڊاڪٽر امان الله چيو، ”تو کي حفاظت سان سنڌ پهچائڻ اسان جي ذميداري آهي.“

چيم، ”سنڌ آزاد قبائل نه آهي ڊاڪٽر! ڏوھ ڪري لڪڻ ڏاڍو ڏکيو آهي.“

ورائين، ”تو ڪوبه ڏوھ نه ڪيو آهي. تون خوامخواه پاڻ کي قصور وار محسوس ڪري رهيو آهين.“ ۽ پوءِ هڪ ڪلاڪ تائين ذري گھٽ ساڳي نوعيت جي سوالن جو سلسلو هلندو رهيو. تون ڪير آهين؟ گلاب ڪير آهي؟ برپٽ ڪير آهي؟ چارڻ ڪير آهي؟ توهين اسلام آباد ۾ ڪهڙي نيت سان داخل ٿيا آهيو؟ جواب ۾ مان هڪ ئي جملو ڳالهائيندو رهيس. مان ان سوال جو جواب ڏيئي چڪو آهيان.

هڪ ڪيسٽ ختم ٿي ويئي. ڊاڪٽر امان الله ٻئي ڪيسٽ لوڊ ڪئي. سوالن وارو ڪيسٽ رڪارڊر هلائي ڇڏيائين. سياسي نوعيت جو سوال پڇيو هئائون.

”تون سمجهين ٿو ته بينظير پنهنجي مدي جا چار پنج سال حڪومت هلائي سگهندي.“

جوابن وارو ڪيسٽ رڪارڊر آن ڪرڻ کان اڳ مون ڊاڪٽر امان الله خان کي چيو، ”يار هي ته مون کي سياست ۾ چڪي رهيا آهن.“

ڊاڪٽر امان الله خان جوابن واري ڪيسٽ رڪارڊر ۾ نئين ڪيسٽ وجهندي چيو، ”ڪو گول مول جواب ڏيئي ڇڏ.“

قدرت منهنجي لاءِ سياسي سمجهه جو خانو خالي رکيو آهي. سياست مون کي سمجهه ۾ نه ايندي آهي. آئين ڪيئن ٺهندو آهي ۽ ڇو ٺهندو آهي! آئين ڪير ٺاهيندا آهن، ۽ آئين کي ڪير تبديل ڪندا آهن! چونڊون ڇو ٿينديون آهن! چونڊن جو اٿي، دال ۽ چانورن جي قيمت تي ڪهڙو اثر پوندو آهي! مون کي ڪجهه سمجهه ۾ نه ايندو آهي. اسان پنهنجي پاڙي مان جنهن نمائيندي کي چونڊن ۾ ووٽ ڏنو هو، سو وڏو رهڙن ۽ ڪميني قسم جو شخص هو. پر دولتمند هو. تنهنڪري معزز سمجهيو ويندو هو. سياست جا راز مون کي سمجهه ۾ نه ايندا آهن.

جوابن واري ڪيسٽ رڪارڊر ۾ نئين ڪيسٽ وجهي، ڊاڪٽر امان الله رڪارڊر هلائي ڇڏيو.

جواب رکارد ڪرائيندي چيم. ”اسان جي معاشري ۾ عورت کي گهر جو وڏو ڀاءُ سڏيو ٿو ڇاڪاڻ ته ڪيو ويندو آهي. ستن پيٽن کان پوءِ ڄاول ڀاءُ کي اڳتي هلي گهر جو وڏو ڀاءُ سڏيو ويندو آهي، وڏيءَ ڌيءَ کي گهر جو وڏو نه ڪبو آهي. تنهنڪري بينظير کي ملڪ جو سربراھ نه قبوليو ويندو.“

اڳيون سوال ڪاوڙ ڏياريندڙ هو. پڇيو هئائون، ”سند ۾ تنهنجا ساٿي ڪير آهن؟“ سخت لهجي ۾ جواب ڏيندي چيم، ”مون، گلاب، برپٽ ۽ چارٽ ڪوبه ڏوهه نه ڪيو آهي. ٻڌو پيا، اسان ڪوبه ڏوهه نه ڪيو آهي. اسين، خاص ڪري مان ۽ مون کان پوءِ گلاب، اسين اسلام جي ڳولا ۾ اسلام آباد آيا هئاسين. بيروزگار هئاسين، گلاب اڃا به بيروزگار آهي. کيس ڳونگن ۽ ٻوڙن جي هڪ اسڪول ۾ ملازمت جو پڪو آسرو هو. پر اسلام جي چڪر ۾ اهو آسرو به نڪري ويس. اسين روزگار جي ڪري اسلام آباد ۾ آهيون، ۽ بس.“

ڊاڪٽر امان الله خان چيو، ”نه جوڳي. نه، ڪاوڙ نه. ڏيرج سان جواب ڏي.“ چيم، ”سوال به ته رت تهڪائڻ جهڙا پڇيا اٿائون.“ چيائين، ”ضروري ناهي ته هر سوال جو تفصيل سان جواب ڏجي. گلاب ڳونگي ۽ چارٽ جي باري ۾ تو تفصيل سان جواب ڏيئي ڇڏيا آهن. باقي سوالن جا جواب مختصر نمونيءَ رکارد ڪرائي.“ مون کيس جواب نه ڏنو.

هن سوالن وارو ڪيسٽ رکارد هلائي ڇڏيو. پڇيو هئائون، ”سند ۾ عليحدگيءَ واري تحريڪ ڪير هلائي رهيو آهي.“ جواب ۾ چيم، ”گهٽ ۾ گهٽ مان نه پيو هلايان.“ ڊاڪٽر امان الله خان جي منهن تي مرڪ اچي ويئي.

اڳين سوال کان اڳ بجلي موٽي آئي. آپريشن ٿيڻ جون بتيون ٻري پيون. ڊاڪٽر امان الله ميز تان ايمرجنسي لائيت ڪڍي آپريشن ٿيڻ جي پريشن ڪندڙ ۾ رکي آيو. هو اڃا مون وٽ موٽي مس آيو جو انٽرڪام جو بزر وڃي پيو. هن موٽي وڃي بزر جو رسيور ڪنيو. الائي ڇا ٻڌائين ڇپ پيڪوڙجي ويس، ۽ اڪيون چنجهيون ۽ رسيور تي مٿ مضبوط ٿي پيس. ڪجهه ڪهري ۽ سخت لهجي ۾ جواب ڏنائين، ”مان ڊاڪٽر آهيان، مون کي خبر آهي ته ايمرجنسيءَ مون کي ڇا ڪرڻ گهرجي ۽ ڇا نه ڪرڻ گهرجي.“ ڊاڪٽر امان الله خان رسيور انٽرڪام تي رکي موٽي آيو. نرڙ تي پگهر جون ٻه چار نونڊو چمڪي رهيون هيون.

”ڇو ڇا ٿيو ڊاڪٽر.“ ڪانسس پڇيم. ”سسٽر زيتون هئي.“ ڊاڪٽر ورائيو. ”کيس اٿڻ هئي ته بجلي وڃڻ کانپوءِ آپريشن ٿيڻ جو جنريٽر نه هليو هو. ته پوءِ ايمرجنسيءَ لائيت جي جهڪي روشنيءَ ۾ مون تنهنجي بائپسيءَ ڪيئن ڪئي هئي!“ ”سندس اٿڻ بيڄاءِ نه آهي.“ چيم، ”هڪ دفعي آپريشن کان پوءِ برين ٽيومر جي هڪ نوجوان مريض کي هتي مرندي ڏٺو آهي.“

ڊاڪٽر امان الله خان مون ڏانهن غور سان ڏٺو. ڪجهه سوچيندي آپريشن ٿيڻ جي هڪ پاسي هليو ويو. ۽ اوزان سان پريل هڪ ترالي چڪي آيو. ترالي منهنجي پاسي کان آڻي بيهاريائين. پاڻ ايپرن پاتائين. منهنجو ڪنڌ ۽ ڪلها وڏيءَ اچي چادر سان ڍڪي ڇڏيائين. مون کي تعجب ٿيو. پڇيم، ”ڇا پيو ڪرين؟“

وراڻيائين، ”ٻاڻپسي.“

مون کان چرڪ نڪري ويو.

چيائين، ”گهٻراءِ نه. فقط انچ کن ٽڪو ڏيندس.“

”نه يار نه“ چادر پري ڪندي چيم، ”مان ٽڪو نه ڏياريندس.“

ڊاڪٽر امان الله ٻيهر چادر منهنجي ڪنڌ ۽ ڪلھن تي وجهندي چيو، ”تون جوڳي ناهين، تنهنجو نالو قلندر آهي. توکي برين ٿيومر آهي. توکي ٻاڻپسي لاءِ آپريشن ٿيڻ ۾ آندو ويو آهي. ڳالهه سمجهه ۾ آئي؟“

مون بيوسي وڃان ڊاڪٽر امان ڏانهن ڏٺو. ڊاڪٽر امان الله خان منهنجي ساڄي لوندڙي ۽ ڪياڙي وٽان پاڪيءَ سان وار ڪوڙي ڇڏيا. هڪ تمام ٿڌي دوا جو وارن کان اچي چمڙي تي مڪ ڏنائين. ۽ پوءِ، ڪو نشتر کڻي ڪن ۽ ڪياڙي جي وچ تي ٽڪو ڏنائين. مون کي قطعي به ڪا تڪليف نه ٿي. رت اگهي، هن ٽڪي واري جاءِ تي مرهم وغيره لڳائي منهنجي مٿي تي پٽي ٻڌي ڇڏي.

ڊاڪٽر امان الله خان ٻئي ڪيسٽ رڪارڊر ۽ ڪيسٽ ميز تان ڪٽي ورتا. مون کي ڪجهه ڪجهه تعجب محسوس ٿيو.

ڪائٽس پڇيم، ”ڇو انٽرويو ختم ٿي ويو ڇا؟“

ورائڻائين، ”مان نٿو چاهيان ته زيتون کي ڪنهن قسم جو ڪوشڪ محسوس ٿئي.“

ڊاڪٽر امان الله خان ڪيسٽ رڪارڊر ۽ ڪيسٽ آپريشن ٿيٽر ۾ هڪ طرف رکيل الماڙي ۾ رکي موٽي آيو. چيائين، ”واقعي، بجلي وڃڻ کان پوءِ اسان جي آپريشن ٿيٽر جو جنريٽر نه هليو هو. ڳالهه تشویش جھڙي آهي. نامناسب روشنيءَ ۾ آپريشن جو تصور به نٿو ڪري سگهجي.“

مان تعجب وڃان ڏانهن ڏسندو رهيس.

ڊاڪٽر امان الله خان چيو، ”جيئن ٿيندو آهي، بائپسيءَ يا ننڍي وڏي آپريشن کان پوءِ، توکي مان سور گهٽ ڪندڙ ۽ ننڊ آڻيندڙ سئي هٿن ڏس.“

ڊاڪٽر امان مون کي سئي هٿي ڇڏي. سرنج ڪچري واري دٻي ۾ اڇلائيندي چيائين، ”ان کان اڳ جو جهوٽا ڪاٺ لڳين، هل ته توکي تنهنجي ڪمري تائين ڇڏي اچان.“

مان اٿي بيٺس. گهڙي ڪن لاءِ آپريشن ٿيٽر جو فرش مون کي پنهنجي پيرن هيٺان ڏڏندي محسوس ٿيو.

ڊاڪٽر امان پڇيو، ”هلي سگهندين نه؟ يا، اسٽريجر گهرايان؟“

وڪ ڪٽندي چيم، ”سمجهان ٿو ڪمري تائين پهچي ويندس.“

ڊاڪٽر امان مون کي ٻانهن ۾ هٿ وڌو. اسين آپريشن ٿيٽر مان نڪري آياسين.

ٻه چار وڪون ڪٽڻ کان پوءِ منهنجو مٿو ڦرڻ لڳو. لوندڙيءَ وٽ سور محسوس ٿيو. ڏاکڻ ڇڙهندي منهنجا قدم ڪنبي ويا. هڪ هنڌ بيهي رهيس.

ڊاڪٽر امان منهنجي منهن ۾ ڏسندي پڇيو، ”ٺيڪ ته آهين نه؟“

چيم، ”ٺيڪ آهيان.“

الاڻي ڪيئن ۽ ڪهڙي نموني ڪمري تائين پهتس. هڪدم پلنگ تي لپتي پيس. ڊاڪٽر امان الله پزر ڏيئي سسٽر زيتون کي گهرايو. هوءَ ذري گهٽ ڊوڙندي آئي. پيار وڃان منهنجن وارن کي جائيتو ڪندي پڇيائين، ”ڪيئن آهين؟“

منهنجي بدران ڊاڪٽر امان الله جواب ڏنو. چيائين، ”هي ٺيڪ آهي. ڪجهه دير ۾ کيس ننڊ ڪٽي ويندي. صبح تائين، جيستائين پاڻ نه جاڳي، کيس جاڳائڻ جي ڪوشش نه ڪئي وڃي.“

سسٽر زيتون ڊاڪٽر امان الله کان پڇيو، ”ٺيڪ ته ٿي ويندو نه؟“

ڊاڪٽر ورائيو، ”مان سمجهان ٿو ته سندس ٽيومر مليگينٽ نه آهي. جلد ٺيڪ ٿي ويندو.“

سسٽر زيتون ڪجهه دير تائين مون ڏانهن ڏسندي رهي. پوءِ ڪنڌ جهڪائي ٻاهرين در ڏانهن وڌي ويئي. در وٽ بيهي رهي. ڇڻ ڪجهه ياد آيس. موٽي آئي. ڊاڪٽر امان الله کي چيائين، ”توهين جڏهن آپريشن ٿيڻ ۾ هئا. تڏهن هڪ عورت آئي هئي، قلندر سان ملڻ.“

ڊاڪٽر هڪدم ڦيڙو کائي سسٽر زيتون ڏانهن ڏٺو. پڇيائين، ”تو ڇا چيس؟“
ورائين، ”چيومانس ته قلندر جي بائيسي ٿي رهي آهي. آپريشن ٿيڻ ۾ آهي. ايندڙ چوويهه ڪلاڪن ۾ ڪنهن سان به ملي نه سگهندو.“

ڊاڪٽر پڇيو، ”پنهنجو نالو ٻڌائين، ڪو ڏس پتو ڏنائين؟“

سسٽر زيتون انڪار ۾ ڪنڌ لوڏيندي چيو، ”نه“

ڊاڪٽر امان الله خان ڪجهه سوچيندي پنهنجي ساءِ چيو، ”ڪير هوندي، ڪير ٿي سگهي ٿي!“

غئوڳيءَ مان موت کائيندي چچريل لهجي ۾ چيم، ”مان سمجهان ٿو ڏاڏڻ هوندي... ڏاڏڻ!“

سسٽر زيتون جي چپن تي مرڪ تري آئي. چيائين، ”هاڻي کان تصور ۾ ڏانڊيون ٿيون اچنس.“
ڊاڪٽر امان الله جي نرڙ تي گھنڊ پئجي ويو. هن نرم لهجي ۾ سسٽر زيتون کي چيو، ”سسٽر، منهنجي اجازت کان سواءِ ڪوبه ملاقاتي قلندر سان ملي نه سگهندو. ڪوبه نه. تون پل وڃي آرام ڪر.“

سسٽر زيتون هلي ويئي.

ڊاڪٽر امان الله خان ڪمري جو در بند ڪري موٽي آيو. مون کي پنهي ڪلمن کان جهلي، ڏونڌاڙيندي چيائين، ”سمجهانءِ نه، جوڳي، سمجاءِ نه.“

سندس هٿ پري ڪندي چيم، ”مون کي ننڊ پئي اچي، مون کي سمهڻ ڏي.“

ڊاڪٽر پڇيو، ”ڏاڏڻ ڪير آهي؟“

چيم، ”شالي، مان شاليءَ کي ڏاڏڻ سڏيندو آهيان. مون هٿ تي اعتبار نه ڪيو هو. مون کيس شڪ جي نگاه سان ڏٺو هو.“

”ڏس جوڳي، سمجھاءِ نه“ ڊاڪٽر امان الله مون کي ڏونڌاڙيندي پڇيو، ”شالي ڪير آهي؟“

غئوڳيءَ ۾ چيم، ”اسلام آباد جي سڀ کان سهڻي عورت آهي.“

ڊاڪٽر امان الله پڇيو، ”ڇا ڪندي آهي؟“

وچڙيل لهجي ۾ ورائيم، ”بيوٽي پارلر هلائيندي آهي. پر منهنجن دوستن جو خيال آهي ته هوءَ خفيه ايڄنسين جي ايڄنٽ آهي.“

ڊاڪٽر امان الله مون کي ڪلمن کان جهلي ذري گھٽ ڪڍي ورتو. پڇيائين، ”شڪيل جي ڳالهه پيو ڪرين ڇا؟“

هاڪار ۾ ڪنڌ لوڏيندي چيم، ”ها، شڪيل. ٻه دفعا پنهنجي پسند سان شادي ڪيائين، ۽ ٻئي دفعا ناڪام ٿيس.“

ڊاڪٽر امان الله پڇيو، ”تووت شڪيل جو نمبر آهي؟“

هاڪار ۾ ڪنڌ لوڏيم، ۽ گهيرت ۾ هليو ويس.

ڊاڪٽر امان الله خان جڳ مان پاڻي کڻي منهنجي منهن تي ڇنڊا هڻندي چيو ”سمجھانءَ نه جوڳي. وڏي ڳڙ ٻڙ ٿي پوندي، جيڪڏهن سمهي پوندين.“

ڊاڪٽر امان الله ٽيليفون جو رسيور کڻي رسيپشن جو نمبر ڊائل ڪيو ۽ ڪانئن سڌي لائن گهري. مون کي اٿاري ويهاري چيائين، ”مراد ٺاٺاري تو کي سڃاڻي ورتو آهي. هن ئي شڪيل سان تنهنجي باري ۾ ذڪر ڪيو آهي. ورنه، ڪنهن کي به خبر ڪونهي ته تون هتي آهين.“

چيم، ”ڊاڪٽر سولنگيءَ کي ته خبر آهي نه، مان هتي آهيان.“
وراڻيائين، ”ڊاڪٽر سولنگيءَ کي خبر آهي، پر هو ڪنهن کي به نه ٻڌائيندو ته تون هتي آهين. اهو ڪم تنهنجي دوست مراد ٺاٺاري جو آهي. وڏو ڪو ڪمڀوش شخص آهي.“

چيم، ”ان ۾ ڪنهن شڪ جي گنجائش ناهي، هاڻي مون کي سمهڻ ڏي.“
ڊاڪٽر امان الله چيو ”نه جوڳي، نه. سمهڻ جي ڳالهه نه ڪر. تون فون تي شڪيل سان ڳالهائڻ ڪيس پڪ ڏيار ته تون بلڪل ٺيڪ آهين، ۽ ڪنهن مخفي هنڌ تان ساڻس ڳالهائي رهيو آهين.“

ڊاڪٽر امان الله خان ٽيليفون منهنجي پلنگ تي رکي ڇڏي.
مون شاليءَ جو نمبر ڊائل ڪيو. هڪ گھنٽيءَ کان پوءِ شالي پاڻ فون رسيو ڪيو. چيائين، ”هيلو“
چيم، ”شالي، مان آهيان جوڳي.“

هڪدم چيائين، ”جوڳي، ڪيئن آهين. تون ڪيئن آهين!“
”مان بلڪل ٺيڪ آهيان.“ اوباسي ڏيندي چيم، ”بس مون کي ننڊ پئي اچي. مان سمهي پوندس. بس، هيئنر ئي سمهي پوندس، هونءَ مان ٺيڪ آهيان. بلڪل ٺيڪ آهيان.“

شالي چيو، ”مراد ٺاٺاري تو کي يا هو بهو تو جهڙي شخص کي دراني ڪلينڪ ۾ ڏٺو هو. سندس بائپسي ٿيڻي هئي. مريض جو نالو قلندر پئي ڪنڀاڻئون. مان به هن شخص کي ڏسڻ لاءِ دراني ڪلينڪ آئي هيس. قلندر نالي شخص آپريشن ٿيڻ ۾ هو ۽ سندس بائپسي هلي رهي هئي.“

چيم، ”هيئنر مون کي ننڊ پئي اچي. مان سمهڻ چاهيان ٿو. مون کي سمهڻ ڏيو. منهنجي بائپسي نه ٿي آهي.“

شالي بيچين ٿي چيو ”تون مون کي ٺيڪ نه ٿو لڳين، جوڳي. تون ڪٿي آهين، جوڳي. ڪٿان پيو ڳالهائين؟“

منهنجي هٿ مان رسيور ڪري پيو، ۽ مون کي هڪدم ننڊ اچي ويئي.

صبح جو عجيب ۽ انوکي ذهني ڪيفيت ۾ اک کلي. مون کي لڳو، جڻ ڪنهن ڏورانهين سفر تان موٽيو هوس. ائين محسوس ٿيو، جڻ زندگيءَ جو هڪ حصو ڪنهن گمنام دنيا ۾ گذاري آيو هوس. مون کي يقين نه پئي آيو ته مان جيئرو هوس. لڳم پئي، مان مري ويو هوس، ۽ مري وڃڻ کانپوءِ پيهر جيئرو ٿي پيو هوس. سڀ ڪجهه اوڀرو ۽ اجنبِي پئي لڳو.

واچ ۾ وقت ڏٺم. صبح جا يارهن ٿيا هئا. ڪنڌ ورائي هيڏانهن هوڏانهن ڏٺم. ڪمرو ساڳيو نه هو. جنهن ۾، مان ڪالهه رات سٽو هوس. مان چرڪ پري اٿي وينس. تڏهن، محسوس ڪيم ته انيڪ تارون منهنجي سيني ۽ ٻانهن سان چنبريل هيون. لوندڙي وٽ سور جي ست محسوس ڪيم. ويهي نه سگهيم. پلنگ تي لٽي پيس. اهو سڀ ڪجهه سيڪنڊن ۾ ٿيو. سسٽر زيتون ڊوڙندي آئي. سندس ڪڍ هڪ جونئر نرس به ڪمري ۾ هلي آئي.

مون سسٽر زيتون کان پڇيو، ”هيءَ ڪهڙو ڪمرو آهي، ۽ مون کي ايتريون تارون ڇو چنبريل آهن؟“ سسٽر زيتون چيو، ”تون انتينسو (انتهائي نگهداشت) يونٽ جي ڪمري ۾ آهين. هي تارون ٻن مانيترن سان لڳل آهن. تنهنجي دل جو ڌڙڪڻ، رفتار، بلڊ پريشر وغيره ڏسڻ لاءِ هنن مانيترن جو ڪنيڪشن ٻاهر اسان جي مانيترن سان مليل آهي. تون هنيئراڻي وينوهئين ڇا؟“

جواب ڏيڻ بدران ڪانٽس تعجب وچان پڇيم، ”پر، مون کي انتينسو يونٽ ۾ ڇو آندو اٿو؟“

ورائين، ”ڊاڪٽر امان الله خان پاڻ تو کي انتينسو يونٽ ۾ شفٽ ڪرائي ويو هو.“

تعجب وچان چيم، ”ڪمال آهي! مون کي ڪا به خبر نه پئي.“

چيائين، ”تون ترينڪولاٽيزرن جي اثر هيٺ هئين. تو کي ڪيئن خبر پوي ها!“

پڇيم، ”پر مون کي انتينسو يونٽ ۾ چو شفٽ ڪيائين! مون کي ته ڪا تڪليف ڪونهي.“

اطمينان واري مرڪ ڇپن تي تري آيس. چيائين، ”برين ٿيومر لاءِ بائپسي ڪا معمولي ڳالهه ناهي.“

تڏهن اوچتو مون کي ڪالهه رات واري ڊرامي جو خيال آيو. ڊاڪٽر امان الله مون کي ساڄي لوندڙي وٽ ٽڪو ڏنو هو. مون لوندڙي کي آڱرين سان چميو. مون کي مٿي تي پتي ٻڌل هئي. پر، پتي به اهڙي نموني ٻڌي ويئي هئي، جڻ پتي بدران پٽڪو ٻڌو ويو هو. نرڙ اڌ مٿو ۽ ڪيائڙي پتين سان ڍڪجي ويا هئا. پتين کي هڪ وڙاڪو لوندڙيءَ کان کاڌي تائين ڏيئي ڇڏيو هئائون.

مون کي بيچيني محسوس ٿيڻ لڳي. مون سسٽر زيتون کي چيو، ”مون کي تارن کان آزاد ڪر، مان اٿڻ چاهيان ٿو.“

سسٽر زيتون ورائيو، ”تارن سميت توائي، ۽ ٽيڪ لڳائي ويهي سگهين ٿو.“

تارن ۾ مٺ وجهندي چيم. ”نه، مان اٿڻ چاهيان ٿو. مان پنهنجي شڪل ڏسڻ چاهيان ٿو. مون کي آزاد ڪريو.“

سسٽر زيتون گهٻرائجي ويئي. منهنجي ٻانهن ۾ هٿ وجهندي چيائين، ”متان اهڙي ڪا غلطي ڪئي اٿئي! جيستائين ڊاڪٽر امان الله نه ايندو، تو کي مانيٽرن سان منسلڪ رکبو. ان ۾ تنهنجو ڀلو آهي، ان ۾ اسان جو ڀلو آهي.“

مون بيوسي مان تارن مان هٿ ڪڍندي چيو، ”سڀ ڪجهه غلط ٿي رهيو آهي. سڀ ڪجهه غلط ٿي ويو آهي.“

زيتون مون کي پني هيٺان ويهائڻ ڏيئي ويهاريوندي چيو، ”سڀ ڪجهه نيڪ ٿي رهيو آهي. ۽ سڀ ڪجهه نيڪ ٿي ويو آهي. تنهنجو ٽيومر ملينگٽ نه آهي.“

دل چاهيو ته چوانس، تون ڏوڙ جي نرس آهين. سا به سينئر نرس! تنهنجي آڏو تنهنجي اکين آڏو بدترين ڊرامو هلي رهيو آهي، ۽ تون بيخبر آهين! مون سسٽر زيتون کان پڇيو، ”ڊاڪٽر امان الله ڪڏهن ايندو؟“

ورائڻيائين، ”يارهين ۽ ٻارهين جي وچ ڌاري ايندو.“

چيم، ”سسٽر مون کي آزادي گهرجي، مون کي آزاد ڪر.“

منهنجو هڪ هٿ پنهنجي ٻنهي هٿن ۾ ڪٽندي چيائين، ”قلندر تون آزاد آهين... هي تارون، ۽ مانيٽر، ۽ انٽينسو ڪيئر جو محفوظ ڪمرو سڀ ڪجهه عارضي آهي. تون آزاد آهين.“

پڇتاءَ وچان ڪنڌوڏيندي چيم، ”هيءَ ڪهڙي قسم جي آزادي آهي، جو پنهنجي مرضيءَ سان مان نه اٿي سگهان ٿو، ۽ نه ويهي سگهان ٿو! نه هيءَ ڪمرو ۽ نه هيءَ اسپتال ڇڏي سگهان ٿو. هيءَ ڪهڙي قسم جي آزادي آهي!“

سسٽر زيتون مون کي سمجھائڻ واري نوع ۾ چيو، ”اسپتال ۾ اچو پنهنجي مرضي سان آهي، پر وڃو ڊاڪٽر جي مرضيءَ سان آهي.“

”نه سسٽر، نه“ بيچين ٿيندي پڇيم، ”مان انهن مريضن مان نه آهيان. مان هتان هليو ويندس. مان هليو ويندس، وڌيڪ نه ترسندس.“

پيار وچان منهنجي ٻنهي ڪلمن تي هٿ رکندي چيائين، ”ڪمال آهي! تون هڪ ٻن ڏينهن ۾ اسان کان ايتريقدر بيزار ٿي پيو آهين.“

”نه نه، توهان کان نه. خاص ڪري توکان ته ڪڏهن به نه.“ سندس منهن ۾ ڏسندي چيم، ”عام رواجي حالتن ۾، وس ۾ هجي، ته تووٽ مريض ٿي هميشه لاءِ رهي پئجي.“

چپن تي مرڪ تري آيس. پڇيائين، ”مريض ٿي ڇو! تون هونءَ به مون وٽ رهي سگهين ٿو.“ پڇيم، ”ڪهڙي حيثيت ۾؟“

چيائين، ”منهنجي پٽ جي حيثيت ۾.“

مون کي ذري گهٽ ڪل اچي ويئي. چيم، ”ماڻهو مڃيندا.“
 ڪاوڙلڳس. چيائين، ”ماڻهن جو منهنجي ذاتي زندگيءَ سان ڪهڙو واسطو.“
 ڪاوڙلاءِ مون کي سبب سمجهه ۾ نه آيو. چيم، ”ماڻهن جو ڪهڙو ڏوهه! اسان جي عمر ۾ ايترو گهٽ فرق آهي، جو سمجهين ٿي ڪو به اسان کي ماءُ پٽ جي حيثيت ۾ قبول ڪندو!“
 لاڀرواهي وڃان ڪلهن کي جهٽڪو ڏنائين. ڇڻ چوندي هجي. مون کي پرواهه ناهي. مان ڏانهنس ڏسندو رهيس.

هوءَ ڪرسي تي ويهي رهي. مون ڏانهن ڏسڻ کان سواءِ چيائين، ”هڪ رشتي جي پائيدار تڪميل کان پوءِ، زندگيءَ ۾ ان رشتي جي خلا محسوس نه ٿيندي آهي. دنيا جو ڪو به مرد منهنجي زندگي ۾ شناس جي جاءِ والاري نه سگهندو. ڇو جو شناس اها جاءِ خالي نه ڪئي آهي.“
 هو خاموش ٿي ويئي. سوچ ۾ گم ٿي ويئي. مان ڏانهس ڏسندو رهيس.

ڪجهه دير کان پوءِ ٿڌو ساھ ڪٽي مون ڏانهن ڏنائين. چيائين، ”مان جڏهن به پٽ جو تصور ڪندي آهيان، ته هو مون کي ڪجهه ڪجهه جنوني، ڪجهه چيڙاڪ، ڪجهه ڪجهه ڪلٽو، ڪجهه ڪجهه مايوس، ڪجهه ڪجهه سودائي ۽ ڪجهه ڪجهه بيچين نظر ايندو آهي. هو بهو موتيءَ وانگر، ۽ تو وانگر.“

ان کان اڳ جو سندس ڳالهه تان ٽهڪ ڏيئي ڪلي پوان، سسٽر زيتون چيو، ”پر، تون موتيءَ وانگر نه ڪجان. مون کي سسٽر زيتي نه سڏجان، ۽ بنا ٻڌائڻ جي هليو به نه وڃجان.“
 موتي سترهن ارڙهن سوالن جو نوجوان هو، ۽ ڊاڪٽر دراني جي اسپتال ۾ ٽيومر جي آپريشن دوران آپريشن ٿيڻ ۾ مري ويو هو.

”تون ته ائين نه ڪندين نه؟“ سسٽر زيتون منهنجي ڀرسان ويهي رهي. منهنجا ٻئي هٿ پنهنجي هٿ ۾ جهليندي چيائين، ”نه نه. تون ائين نه ڪجان. مان ڏسان ٿي، مان ڏسي سگهان ٿي، تون وڏي عمر ماڻهن ڏين. تمام وڏي- تارن جيڏي!“

مان خاموشي ۽ اچرج وڃان ڏانهنس ڏسندو رهيس. هوءَ مون کي نرس بدران فلسفي محسوس ٿيڻ لڳي. ڪنهن اسپتال ۾ داخل ٿيڻ جو اهو منهنجو پهريون تجربو هو. نرسن جي باري ۾ مون انيڪ ايتيون سبتيون ڳالهيون ٻڌيون هيون. پر، ڪنهن نرس کي ويجهڙائي کان مون پهريون دفعو ڏٺو هو.
 اوچتو ڇڻ ڪجهه ياد آيس. هڪدم منهن ورائي مون ڏانهن ڏسندي چيائين، ”اڙي ها. مون کان ٻڌائڻ وسري ويو. اڄ صبح جو نائين لڳي وري اها عورت آئي هئي، جيڪا ڪالهه شام تنهنجي بائپسي مهل آئي هئي.“

”هوءَ آئي هئي!“ مون تعجب وڃان پڇيو، ”پوءِ؟“
 ”تو سان ملڻ جو ضد پئي ڪيائين.“ سسٽر زيتون چيو، ”ضد ٻڌي بيهي رهي هئي.“
 پڇيم، ”ڇا تي؟“

ورائياڻين، ”تو سان ملڻ تي.“
دل کي جهوپو آيو. سوچيم، اسلام آباد جي ڪوفي ۾ ڪو ته آهي جنهن منهنجي باري ۾ سوچيو آهي
منهنجي باري ۾ فڪر مند آهي!
ائين ئي سسٽر زيتون کان پڇيم ”ڪيئن هئي؟“
ورائياڻين، ”زندگيءَ جا لاڙها ڇاڙها ڏنل پئي عورت لڳي. گهري ۽ بُردبار. هن تو کي ڪافي دير تائين
آبزوڻيشن وندر جي شيشي مان بيهي ڏٺو هو.“
پڇيم، ”ڪجهه چيائين؟“
ورائياڻين، ”ڪافي دير تائين تو کي ڏسڻ کان پوءِ پڇيو هئائين، توهان کي پڪ آهي ته هن مريض جو
نالو قلندر آهي. ٻيو ڪو ته نالو نه آهي؟
مون کي پوست ٿيڻ لڳي. شناخت سان گڏ مان پنهنجو نالو به وڃائي ويٺو هوس.
مون ست ڏيئي سيني سان چنبرڙايل مانيٽر جو تارون پتي جدا ڪري ڇڏيون.
سسٽر زيتون ڊپ وچان مون کان وڪ کن پري ٿي ويئي.
مان اتي بيهي رهيس.
ان وقت ڊاڪٽر امان الله خان ڪمري ۾ داخل ٿيو مون وڏي واڪ پڇيو. ”منهنجو نالو ڇا آهي؟“
ڊاڪٽر هڪدم ماحول کي پرکي ورتو. ڏيرج سان ورائياڻين، ”تنهنجو نالو قلندر آهي. تون برين ٽيومر
جو مريض آهين. ڪالهه تنهنجي بائپسي ٿي آهي.“
مان وڪ کڻي هن جي سامهون بيٺس.
ڊاڪٽر امان الله خان ڪنڌ سان اشارو ڪندي سسٽر زيتون کي چيو. ”تون هلي وڃ، سسٽر.“
سسٽر زيتون ڪمري مان هلي ويئي.
ڊاڪٽر امان الله خان تازين اخبارن مان هڪ اخبار جو پهريون ورق ورائيندي چيو. ”هيءَ ڏس. جوڳي،
جي پريس ڪانفرنس شايع ٿي آهي.“
خبر جي سرخي ڏاڍي معنيٰ خيز هئي. گلاب ۽ مان دهشتگرد نه آهيون. اسين اسلام کي ڳولڻ لاءِ اسلام
آباد آيا آهيون. جوڳيءَ جي صحافين سان ڳالهه ٻولهه.

اخبارون هنج ۾ رکي ڊاڪٽر امان الله خان مون کي پلنگ تي ويهاري ڇڏيو. مانيٽر واريون تارون منهنجي جسم سان چنبڙائيندي چيو ”تنهنجو انٽينسو ڪيئر ۾ رهن ڏاڍو ضروري آهي.“

بيزاريءَ وچان پڇيم، ”ڇو ضروري آهي؟“

جواب ڏيڻ بجاءِ پڇيائين، ”شڪيل کي ڪڏهن کان سڃاڻين؟“

سندس سوال مون کي نه وڻيو. چيم، ”مان پنهنجي شخصي زندگيءَ ۾ ڪنهن به قسم جي مداخلت پسند نه ڪندو آهيان.“

ڊاڪٽر ڏاڍي تڏي لهجي ۾ چيو ”ڪالهه رات تو شڪيل جي باري ۾ ڪجهه ڳالهايو هو. بلڪه گهڻو ڪجهه ڳالهايو هو.“

مون اچرج وچان ڊاڪٽر امان الله ڏانهن ڏٺو ۽ چيو ”مون شڪيل جي باري ۾ ڳالهايو هو!“

ڊاڪٽر چيو ”هاتو ڳالهايو هو. تون کيس ڏاڻو سڏيندو آهين، نه؟“

مون چرڪي ڊاڪٽر امان الله ڏانهن ڏٺو. تڏهن مون کي ياد آيو ته مون ترينڪولائيز جي اثر هيٺ، غنودگيءَ ۾ شڪيل جي باري ۾ ڳالهايو هو. مون کي ياد نه پئي آيو ته مون ڇا ڳالهايو هو. بس، فقط ايترو ياد پئي آيو ته مون ڳالهايو هو.

ڊاڪٽر پڇيو ”شڪيل کي ڪڏهن کان سڃاڻين؟“

پڇيم، ”اهو ٻڌائڻ ضروري آهي ڇا؟“

ورائڻيائين، ”ها، ضروري آهي. بلڪه بيحد ضروري آهي.“

پڇيم، ”ڇو ضروري آهي؟“

ڊاڪٽر ڪجهه ڪجهه خفي ٿي پيو. چيائين، ”نميو ڇڏ، ان ڳالهه کي. ٻڌاءِ شڪيل جي باري ۾ ڇا ٿو ڄاڻين؟“

چيم، ”مان دوستيءَ ۾ جاسوسي جو ڦاٽل نه آهيان.“

چيائين، ”ان جو مطلب آهي ته تون شڪيل جي باري ۾ ڪجهه نٿو ڄاڻين.“

چيم، ”جيترو ڄاڻان ٿو، اهو منهنجي لاءِ ڪافي آهي.“

گهڙي کن سوچڻ کان پوءِ چيائين ”دل ۾ نه ڪرين ته هڪ ڳالهه پڇاڻ؟“

چيم، ”موجوده حالتن ۾ ڪنهن ڳالهه تان دل ۾ ڪرڻ، يا نه ڪرڻ بي معنيٰ ٿي پيو آهي. ڇا ٿو پڇڻ ڇاهين ڊاڪٽر!“

ڊاڪٽر پڇيو ”شڪيل کي ڇاهيندو آهين؟“

چيم، ”چاهڻ نه چاهڻ جي وچ واري مرحلي ۾ انسان بي يقينيءَ جي صليب تي لٽڪي پوندو آهي. مان بي يقيني جي صليب تي لٽڪيل آهيان.“
ڊاڪٽر غور سان مون ڏانهن ڏٺو.

چيم، ”سمجھان ٿو کيس چاهڻ منهنجي وس ۾ نه آهي.“
تارون منهنجي جسم سان چنبڙائي، ڊاڪٽر ٻئي ٽيئي مانيٽر هلائي ڇڏيا. ڦري اچي منهنجي پاسي کان بيٺو. چيائين، ”شڪيل خفيه محڪمن جي پگهاردار ايجنٽ آهي.“
لاپرواهيءَ وچان چيم، ”منهنجن ڪجهه دوستن کي به ساڳيو شڪ آهي.“
ڊاڪٽر هڪدم چيو، ”هيءَ ڪا شڪ جي نه، پڪ جي ڳالهه آهي.“
مون ڪنڌ ورائي ڊاڪٽر امان الله خان جي منهن ۾ ڏٺو.
چيائين، ”يقين ڪر جوڳي، هوءَ خفيه ايجنسين جي باقاعده ايجنٽ آهي. بيوتني پارلر وغيره سندس ڪوڙ آهي.“

مان سمجھان ٿو ڊاڪٽر امان الله خان جي واتان ايتريقدر يقين سان شڪيل جي باري ۾ ڳالهه ٻڌي، مانيٽرن منهنجي دل جي مختلف ڪيفيت ڏيکاري هوندي. مان اخبارن جا صفحا اٿلائڻ لڳس. ڌري گهٽ سموريون اخبارون منهنجي انٽرويو سان ڀريل هيون. هڪ اخبار ڏاڍي معنيٰ خيز سرخي لڳائي هئي. لکيل هو
جوڳي يا تارا چند
ڏوهي يا بي ڏوهي!

پوليس جي ڪل لاهڻ لاءِ ڪجهه اخبارن وڌڻ اڪرن ۾ لکيو هو. گلاب پيدائشي ڳونگو آهي. گلاب سان منسوب اعتراف جڙتو آهي.
ڪجهه اخبارن ٻيٽ صحرائي جي باري ۾ لکيو هو. ٻيٽ صحرائي ۽ سندس والده پوليس جي حبس بيجا ۾.

۽ هڪ اخبار چارڻ جي باري ۾ لکيو هو. چارڻ هٿيارن جي سمگلنگ ۾ شامل نه آهي. جوڳي عرف تارا چند جو بيان.

ڊاڪٽر امان الله خان چيو، ”اڄ صبح جو به شڪيل توکي ڏسڻ ۽ توسان ملڻ آئي هئي، پر سسٽر زيتون کيس انتينسو ڪيئر يونٽ ۾ اچڻ نه ڏنو. کيس پڪ ٿي ويئي آهي ته تون قلندر نه، بلڪ جوڳي آهين
ڊاڪٽر امان الله خان تيليفون ڪئي آيو. تيليفون پلنگ تي رکندي چيائين، ”شڪيل جي يقين کي شڪ ۾ بدلائڻ ضروري ٿي پيو آهي.“
مون ڊاڪٽر امان الله ڏانهن ڏٺو.

ڊاڪٽر چيو، ”تون شڪيل سان فون تي ڳالهائڻ“
پڇيم، ”فائدو؟“

ورائياڻين، ” هو تو کي انتينسو يونٽ ۾ ڏسي ويئي آهي. انتينسو يونٽ ۾ بيهوش پيل هڪ مريض ڳالهائي نه سگهندو آهي. تنهنجو ڳالهائڻ شڪ ۾ وجهي ڇڏيندو ته اڄ صبح هن جنهن شخص کي بيهوشيءَ جي حالت ۾ ڏٺو هو، سوتون نه آهن.“

هڪندي هڪندي رسيور ڪنيم. رسيور ڏانهن ڏسندو رهيم. رسيور رکي ڇڏيم.

ڊاڪٽر امان الله چيو ”پوليس وارا، ۽ خفيه ايجنسين جا ملازم ڪنهن جا به سڄڻ ۽ ساڻي نه ٿي سگهندا آهن. هوءَ پهرين ڏک ۾ تو کي گرفتار ڪرائڻ ۾ وڃي نه ڪندي.“

ڊاڪٽر امان الله فون تان رسيور ڪڍي، مون کي ڏيندي چيو ”مان نه ٿو چاهيان هوءَ تنهنجي تلاش ۾ هن اسپتال ۾ ايندي رهي.“

مون نه چاهيندي به فون جو نمبر ڊائل ڪيو. پهرين گهٽيءَ تي شڪيل رسيور ڪڍي ورتو، ۽ چيو ”جوڳي، ڪيئن آهين؟“

مون کان چرڪ نڪري ويو. پڇيم، ”تو کي ڪيئن خبر پئي ته هي فون منهنجي آهي؟“

ورائياڻين، ”صبح کان انتظار پئي ڪيم تنهنجي فون جو.“

اچرج وڃان پڇيم، ”تو کي پڪ هئي ته مان فون ڪندس.“

”ها“ ورائياڻين، ”مون کي پڪ هئي ته تون فون ڪندين.“

پڇيم، ”ڇو پڪ هئي؟“

ورائياڻين، ”مون کي پڪ ڏيارڻ لاءِ ڪالھ رات غنودگيءَ ۾ جنهن شخص مون سان ڳالهايو هو، سوتون آهن.“

واٽڙو ٿي ڊاڪٽر امان الله ڏانهن ڏٺم. ڊاڪٽر امان مون کي هٿ سان اهڙي نموني اشارو ڪيو، جڏهن ته هجي، ڳالهائيندو ره.

پڇيم، ”ها شاليءَ ڪالھ رات مون تو سان ڳالهايو هو — مون کي ياد آهي.“

هڪدم چيائين، ”۽ خبر اٿئي ته تون مون سان ڇو ڳالهايو هو؟“

اچرج وڃان پڇيم، ”ڇو ڳالهايو هيم! دل چاهيو هو، ۽ بس“

”نه جوڳي نه“ شالي چيو ”تون مون کي پڪ ڏيارڻ لاءِ فون تي مون سان ڳالهايو هو ته آپريشن ٿيڻ ۾ تون نه، بلڪه تنهنجو هم شڪل ۽ هم آواز نالي قلندر ڪوشخص بائپسي ڪرائي رهيو آهي.“

مون کي سمجهه ۾ نه پئي آيو ته ڇا ڳالهايان، ۽ ڇا نه ڳالهايان! هوءَ جهڙي نموني جرح ڪري رهي هئي، ۽ جنهن يقين سان ڳالهين جا سلسلا جوڙي رهي هئي، تنهن مان مون کي پڪ ٿي ويئي ته هوءَ خفيه ايجنسين جي ايجنٽ هئي.

”جوڳي.“ رسيور مان شاليءَ جو آواز آيو. چيائين، ”منهنجي ڳالهه غور سان ٻڌ. افغانستان واري جنگ بند نه ٿي آهي. اندرين خاني بدترين قسم جي جنگ هلي رهي آهي. ان جنگ جو فائدو ڪندي ڪي ايجنسيون پنجاب ۽ سنڌ ۾ هٿيارن جي سمگلنگ ڪري رهيون آهن. تون پاڻ کي بچاءُ — اهڙي

ڪنهن به ٽولي کان پري رهڻ جي ڪوشش ڪر، جيڪو هٿيارن جي سمگلنگ، يا افغانستان جي جنگ ۾ سڌي طرح يا اڻ سڌي طرح شامل آهي.

مون کي ائين محسوس ٿيو، جڏهن زهريلا وڃون منهنجي لوندڙين تي هلڻ لڳا. نرڙ ته منهنجو پٽين سان ڍڪيل هو، نڪ ۽ اکين هيٺان پگهر جا ڦڙا نڪري وهڻ لڳا. مون ڪجهه نه چيو، فقط ڪنڌ ورائي ڊاڪٽر امان الله ڏانهن ڏٺو.

شاليءَ چيو ”مون کي خبر آهي جوڳي، تون جتان ڳالهائي رهيو آهين.“
بيڪار قسم جو بهانو ٺاهيندي چيم، ”مان پي سي او تان پيو ڳالهايان“
شالي چيو ”تون ڊاڪٽر درانيءَ جي اسپتال مان پيو ڳالهائين.“
حيرت وڃان پڇيم، ”تو کي ڪيئن خبر پئي.“

”ان ڳالهه کي ڇڏي ڏي ته مون کي ڪيئن خبر پئي.“ شاليءَ چيو، ”هن مهل تون جن ماڻهن وٽ لکيل آهين، تن جو هٿيارن جي سمگلنگ سان سڌو واسطو ناهي، پر اهو ٽولو افغان لبريشنز لائينز جو سرگرم حصو آهي. هنن وٽ افغان لبريشنز لائينز جا ڪمانڊوز اچي رهندا آهن، ۽ جيڪڏهن زخمي هوندا آهن، ته علاج ڪرائيندا آهن.“

ڊاڪٽر امان الله خان رسيور جي مائوٿ پيس تي هٿ رکندي چيو، ”ڪهڙي قسم جي بڪواس پئي ڪري“

مون سندس هٿ رسيور جي مائوٿ پيس تان هٽائي ڇڏيو.
مون مائوٿ پيس تي هٿ رکندي، ڊاڪٽر امان الله کي چيو، ”کيس منهنجي ويجهو ڪنهن جي موجودگيءَ جو شڪ ٿي پيو آهي.“
ڊاڪٽر امان سڙپاٽن ۾ چيو، ”ٻڌائيس ته نرس آهي.“

ان کان اڳ جو مان ڳالهايان، شاليءَ ڳالهايو چيائين، ”حڪومت بين الاقوامي دٻاءُ ۽ اندروني حالتن سبب افغانستان جي جنگ ۾ افغانين جو ساٿ ڏيئي رهي آهي. پر حڪومت ڪنهن به صورت ۾ سنڌ جي دهشتگردن جي افغانين سان سازباز برداشت نه ڪندي.“

”اڙي!“ مون کان ذري گهٽ رڙنڪري ويئي. چيم، ”شالي، تون به مون کي دهشتگرد سمجهين ٿي!“
”منهنجي سمجهڻ يا نه سمجهڻ سان ڪو به فرق نه پوندو“ شالي چيو، ”اجايا انٽرويو ڏيئي معاملي کي تون منجهائي رهيو آهين.“

”مون ثابت ڪرڻ پئي چاهيو ته پوليس جو بيان ڪوڙو آهي. چيم، ”گلاب پيدائشي ڳونگو آهين.“
شالي چيو، ”پوليس ڪٿي چيو آهي ته گلاب ڳالهايو آهي. هنن چيو آهي ته گلاب پوليس آڏو اعتراف ڪيو آهي- ۽ اعتراف تحريري به ٿيندو آهي.“

منهنجي دل ڪنبي ويئي.

ڊاڪٽر امان الله سڙپاٽن ۾ چيو، ”فون بند ڪري ڇڏ.“

شالي چيو ” جيڪو شخص تنهنجي مٿان بيٺو آهي، سو تو کي ڳالهائڻ کان روڪي رهيو آهي. منهنجي ڳالهه غور سان ٻڌ – اڄ رات هڪ لڳي مان اسپتال جي ڏاکڻي طرف گاڏي آڻي بيماريندس. تون پٽ ٿي ٻاهر هليو اچجانءِ. هنن وٽ تنهنجو رهڻ اڃا تو کي بين الاقوامي سياست ۾ ڦاسائي وجهندو.“

فقط هڪ لفظ ڳالهايم. چيم، ”نڪ آهي.“

ڊاڪٽر امان الله مائوٽ پيس تي هٿ رکي سڙبائن ۾ چيو ”وڏي مڪار عورت آهي. هن جي ڪنهن ڳالهه تي يقين نه ڪجانءِ، جوڳي!“

مائوٽ پيس تان هٿ هٽائيندي ڊاڪٽر کي چيم، ”مون کي ڳالهائڻ ڏي ڊاڪٽر.“

ڊاڪٽر هٿ هٽائي ڇڏيو. مون کان وڪ ڪن پري ٿي بيٺو.

چيم، ”شالي! منهنجي ڳالهه تي ٻڌين ٿي نه. جيئن تو چيو آهي، تيئن ئي ٿيندو.“

شاليءَ چيو ”خبردار رهجانءِ. جيڪڏهن شڪ پين ته تون اڄ رات پڇي ويندين ته توکي ماريندي وڃرم نه ڪندا.“

چيم، ”تون فڪر نه ڪر.“

ٻڌل آواز ۾ چيائين، ”تو کي ڏک ته ضرور ٿيندو – پر ڇا ڪجي. هنن ڪالهه چارڻ کي مارائي ڇڏيو آهي.“

”هان!“ منهنجي اندر ۾ آه اڀري آئي.

شاليءَ چيو ”سندس لاش اٽڪ پل جي هيٺان لڌو آهي. کيس مٿي ۾ چار گوليون لڳل آهن.“

مون رسيور رکي ڊاڪٽر امان الله ڏانهن ڏٺو.

ڪجهه دير لاءِ مون کي ٻڌل ڳالهه تي يقين نه آيو. چارٽ چريبي کي ماري وڌو اٿائون! مان الائي ڪيتري دير تائين ڦاٿل اکين سان ڊاڪٽر امان الله ڏانهن ڏسندو رهيس.

منهنجي اهڙي ڏسڻ ڊاڪٽر امان الله کي بيچين ڪري وڌو. هو پنهنجي بيچينيءَ لڪائڻ لاءِ منهنجي پاسي کان ويهي رهيو. ڏيرج واري لهجي ۾ چيائين، ”شڪيلا خفيه ايجنسين جي ايجنٽ آهي. سندس ڳالهه تي يقين نه ڪجانءِ.“

ڊاڪٽر امان الله خان جي منهن ۾ ڏسندي پڇيم، ”۽ توهين ڪير آهيو؟“
ڊاڪٽر امان اٿي بيهي رهيو. اهڙي نموني ڳالهايائين، جڻ سندس بيچيني ختم ٿي ويئي هئي. چيائين، ”اسان جو تعلق افغان لبريشن لائنز سان آهي.“

مون پنهنجي جسم تان مانيٽرن جو تارون پٽي لاهي ڇڏيون. ڊاڪٽر امان الله ڪنهن قسم جي مداخلت نه ڪئي. هوءَ خاموشي سان مون ڏانهن ڏسندو رهيو. مان اٿي بيهي رهيس.

ڊاڪٽر امان نرم لهجي ۾ چيو، ”جوڳي ساڳي غلطي نه ڪجانءِ، جيڪا چارٽ ڪئي هئي.“
ڪاوڙ مان چيم، ”چارٽ مسڪين کي اول توهان پنهنجي چار ۾ ڦاسايو ۽ دوکو ڏيئي کيس ماري وڌو. مٿس غلطي جو الزام نه مڙهيو.“

”چارٽ غلطي ڪئي هئي. هن غلطي ڪئي هئي.“
ڊاڪٽر امان پنهنجي ڳالهه تي زور ڏيندي چيو، ”مون کيس ڪوهاٽ جي رستي پشاور موڪلڻ جو بندوبست ڪيو هو. پر، واٽ تي هو ترڪ مان لهي، پيشاب جو بهانو ڪري پڇي ويو ۽ نيٺ مارجي ويو.“

”اجايا من گهڙت قصا نه ٻڌاءِ، ڊاڪٽر.“ ڪاوڙ وڃان چيم، ”صاف ڳالهه ٻڌاءِ ته چارٽ جي پڪڙجي پوڻ کان پوءِ توهان کي هٿيارن جي سمگلنگ جو ڦاٽ ڦاٽي پوڻ جو ڊپ هو. تنهنڪري توهان چارٽ کي ماري ڇڏيو.“

”ها، اهو درست آهي ته چارٽ جيڪڏهن گرفتار ٿي پوي ها، ته خفيه ايجنسين ۾ عذاب ڏيئي ڪانئس هٿيارن واري ڳالهه ڪيڏائي وٺن ها. ان جو اسان کي ڊپ هو.“ ڊاڪٽر امان الله چيو، ”پر، اهو غلط آهي ته چارٽ کي اسان مارايو آهي.“

”ته پوءِ چارٽ کي ڪنهن ماريو آهي؟“ تلخ لهجي ۾ پڇيم، ”توهان کان سواءِ چارٽ جي باري ۾ ڪنهن کي خبر هئي؟“

”خفيه ايجنسين کي خبر هئي.“ ڊاڪٽر امان چيو، ”هنن صادق آباد وٽ کيس هٿيارن جي ترڪ مان لهندي ڏٺو هو.“

مون کي آپريشن ٿيتر ۾ ڪيسٽن ذريعي انٽرويو دوران هڪ صحافي جو سوال ياد آيو جنهن پوليس جي حوالي سان چارٽ کي صادق آباد وٽ هٿيارن جي پربل ٽرڪ مان لهندي ڏسڻ جو ذڪر ڪيو هو. مون سندس سوال جي سختيءَ سان ترديد ڪئي.

ڊاڪٽر امان الله خان چيو ”چارٽ کي خفيه ايجنسين جي ڪمانڊوز ماريو آهي.“
ڊاڪٽر امان جو دليل مون کي بي معنيٰ محسوس ٿيو. پڇيم، ”هن کيس مارڻ بدران گرفتار ڇو نه ڪيو؟“
”تون نهايت سادو ۽ عام رواجي ماڻهو آهين، جوڳي!“ ڊاڪٽر امان ورائيو. ”بين الاقوامي سياست، ۽ سياسي سازشن کان بي خبر آهين.“
”هونءِ!“ نفرت وچان پڇيم، ”مسڪين چارٽ کي مارڻ پٺيان ڪهڙي بين الاقوامي سياست يا سازش هئي!“

هٿ پويان ڪري ڊاڪٽر امان الله خان ڪمري ۾ ٽي چار چڪر هڻي پٽ ڏانهن منهن ڪري بيهي رهيو. هن ڪجهه دير تائين خاموش رهڻ کان پوءِ پنهنجي ساءِ چيو ”جڏهن باه لڳندي آهي، تڏهن سڪن سان گڏ ساوا به سڙي ويندا آهن.“

مون ڪاوڙ وچان چپ پيڪوڙي ڇڏيا. سندس خود ڪلامي جو ڪوبه جواب نه ڏنم.
هن چيو ”جنگ به انسانن جي جهنگ ۾ باه لڳل آهي، جنهن ۾ جيڪي جنگ ۾ شامل هوندا آهن، انهن سان گڏ اهي به اجل جو شڪار ٿي ويندا آهن، جيڪي جنگ ۾ شامل نه هوندا آهن.“
هن منهن ورائي مون ڏانهن ڏٺو. مان خاموش رهيس.

ڊاڪٽر امان چيو ”دلبر خان ۽ ڪشمير خان به ڪي افغان لبريشن لائينز نه هئا، پشارو جا عام رواجي پاڇي فروش هئا. هنن اسان لاءِ ڪم ڪيو. هنن اسان جي مدد ڪئي. ۽ خبر اٿئي.... هنن جملو اڌ ۾ ڇڏي ڏنو.

ڪاوڙ بدران مون تعجب وچان ڊاڪٽر امان ڏانهن ڏٺو.
ڊاڪٽر امان چيو ”جنهن ڏينهن چارٽ جو لاش اٽڪ پل وٽ لڌو هو تنهن رات دلبر خان ۽ ڪشمير خان کي سندس حجري ۾ قتل ڪيو ويو هو.“
مون کان ذري گهٽ چرڪ نڪري ويو.

ڊاڪٽر امان چيو ”مختلف خفيه ايجنسين مان هڪ اهڙي ايجنسي آهي، جنهن وٽ تمام خوفناڪ ڪمانڊوز آهن، ۽ هو اهي ڪاروايون ڪري رهيا آهن.“
مون کي سمجهه ۾ نه پئي آيو ته ڇا چوان!
ڊاڪٽر امان الله چيو ”اسپتال مان ٻاهر نڪرڻ شرط تون به ڪنهن ڪمانڊو جي گولين جو بڪ ٿي ويندين.“

منجهي پيس. سوچن ۾ وڪوڙجي ويس. مون ڊاڪٽر امان الله خان کان پڇيو ”جيڪڏهن ائين آهي، ته پوءِ خفيه ايجنسين جا ڪمانڊوز توکي ۽ ڊاڪٽر درانيءَ کي به ماري ڇو نه ڇڏين؟“

” اهو سندن ڊيوٽي ۾ شامل نه آهي.“ ڊاڪٽر امان وراڻيو. ” اسان جي حفاظت سندن ڊيوٽي ۾ شامل آهي.“

مان ڳالهه جي ته تائين نه پهچي سگهيم. چيم، ” مان واقعي عام رواجي سوچ رکڻ وارو، عام رواجي شخص آهيان. سياست جي رمزن کان اڻ واقف آهيان.“

” نه نه، منهنجو مطلب اهو نه هو جيڪو تو کڏيو آهي.“ ڊاڪٽر هڪدم چيو، ” منهنجي چوڻ جو مطلب هو ته بين الاقوامي سطح تي تمام منجهائيندڙ ۽ سازشن واري سياست هلي رهي آهي، ۽ تون جيئن ته ان سموري معاملي کان جدا آهين، تنهنڪري سمجهي نه سگهندين. تنهنجي دل ڏکائڻ منهنجو مقصد نه هو.“

مان پلنگ تي ويهي رهيس. مون کي لونڊڙي وٽ سور محسوس ٿيڻ لڳو. ڊاڪٽر امان ڪرسي چڪي اچي پلنگ جي پاسي کان ويٺو. چيائين، ” مان سمجهان ٿو ته شڪيل تي اسان جي باري ۾ توکي ٻڌائي ڇڏيو آهي.“

” هن توهان جي باري ۾ مون کي ڪجهه نه ٻڌايو آهي.“ هڪدم چيم، ” ۽ ڊاڪٽر، مان شڪيل جي باري ۾ ڪنهن به بحث لاءِ تيار نه آهيان.“

ڊاڪٽر امان ٺونڀون ڪرسي جي پائهن تي رکي، پنهني هٿن ۾ مٿو جهلي ويهي رهيو. عجيب قسم جي خاموشي ڪمري کي ڳڙڪائي ويئي.

ڪافي دير کان پوءِ هن ڪنڌ کڻي مون ڏانهن ڏٺو. چيائين، ” مون تنهنجي لاءِ سٺا وڪيل ڪيا آهن. تون خير خوبيءَ سان، جملي الزامن کان آزاد ٿي پنهنجي وطن، سنڌ ورندين. مان نٿو چاهيان ته تون اسان جي باري ۾ ڪو غلط تاثر کڻي وڃين.“

ڏک وچان چيم، ” يار توهان جي ڪري منهنجو مولائي دوست مارجي ويو آهي. مون کي ڏاڍي تڪليف پهتي آهي. مون کي ڏاڍو ڏک ٿيو آهي.“

ڊاڪٽر امان الله چيو، ” دل ۾ ته نه ڪندين، جيڪڏهن چارڻ جي باري ۾ ڪجهه چوان؟“

چيم، ” ڪو گتو لفظ نه ڳالهائجاءِ، ڊاڪٽر.“

ڊاڪٽر چيو، ” هو اسان سان سنڌ لاءِ هٿياربند جدوجهد جو ڳالهيون ڪندو هو. بنا ڪنهن تنظيم ڍانچي جي، هوائي ۽ رومانتڪ ڳالهيون. هواج نه، ته سڀاڻي اهڙي نموني مري وڃي ها.“

چيم، ” گهٽ ۾ گهٽ پنهنجي ڌرتي تي مريءَ ها. هيءُ ڪهڙي قسم جو موت آهي، جيڪو هڪ مولائي رومانتڪ کي نصيب ٿيو آهي، اٽڪ پل جي هيٺان سندس لاش لڌو آهي. واھ ڊاڪٽر، واھ“

خاموشيءَ سان اجگر ٻيهر سموري ماحول کي اڳري ويو. مون کي ڊاڪٽر امان جي ساھ هلڻ ۽ پنهنجيءَ دل جي ڌڙڪڻ جو آواز ٻڌڻ ۾ پئي آيو.

ائين محسوس ٿيو، جڏهن ڪي ڀر گذري ويا. مون ڊاڪٽر امان الله خان کي چيو، ” ڊاڪٽر، ممڪن هجي ته چارڻ جو لاش سنڌ ۾ سندس مائٽن ڏانهن موڪلڻ جو ڪوبلو ڪريو.“

ڊاڪٽر ڪرسي تان اٿي، پلنگ تي منهنجي ڀرسان ويهي رهيو. چيائين، ”متان سمجهين ته مان تنهنجي ڏک کي سمجهي نٿو سگهان. پر چارڻ جي باري ۾ ڪجهه ڪرڻ نه ممڪن آهي.“
مون بيوسيءَ وچان فون ڪٽي ورتي. شڪيل جو نمبر ڊائل ڪندي، مون کي تعجب ٿيو ته ڊاڪٽر امان الله ڪنهن به قسم جو اعتراض نه ڪيو. ۽ نه ئي هن ڪا پڇاڳاڇا ڪئي. جڻ ڪيس خبر هجي ته مون ڪنهن سان ڳالهائڻ پئي چاهيو.

شڪيل پهرين گهٽيءَ تي رسيور ڪٽي ورتو. ان کان اڳ جو هو ڳالهائي، مون ابھرائي ۾ چيو، ”شالي اهو ممڪن ناهي ته چارڻ جو لاش سنڌ ۾ سندس مائٽن ڏانهن موڪلي ڪري سگھجي؟“
”نه جوڳي، اهو ممڪن ناهي.“ شالي ورائيو. ”تون پنهنجو خيال رکجانءِ، رات جي هڪ ٿيڻ ۾ اڃان ارڙهن ڪلاڪ باقي آهن. ارڙهن ڪلاڪن ۾ گهڻو ڪجهه ٿي سگھندو آهي. سمجهه ته تون پرنڊڙ جبل جي پڪ تي ويٺو آهين.“ رسيور رکي ڊاڪٽر امان الله ڏانهن ڏٺو.

مون کي پنهنجي بي حسيءَ تي تعجب ٿيو. ايتري مختصر عرصيءَ ۾ حالتن هٿان مان ايتريقدر بدلجي ويو هوس! عام رواجي حالتن ۾ چارڻ جي اوچتي مرڻ جي خبر ٻڌان ها ته جيڪر هنجون هاري روئي پوان ها. زندگي ڏيڻ ۽ زندگي وٺڻ واري سان بحث ۾ وڃڻي پوان ها! چارڻ جي مرڻ جو صدمو سولائيءَ سان برداشت ڪري نه سگهان ها.

چارڻ جي مرڻ جي خبر ٻڌي مون کي ٿورڙي ڏک، ٿورڙي صدمي ۽ ٿورڙي تعجب کان سواءِ ڪجهه نه ٿيو. سڪن گڏ ساون سڙڻ جي واري رمز کان ڇڻ اڳوات واقف هوس. ٿڌو ساھ ڪٿي لپتي پيس. واچ ۾ وقت ڏنم. منجهند جو هڪ ٿيو هو. پورن ٻارهن ڪلاڪن کان پوءِ شالي اڌ رات ڌاري اسپتال ٻاهران گاڏي ڪٿي ايندي. ۽ مان اڌ رات کان پوءِ آزاد ٿي ويندس! اڌ رات کان پوءِ منهنجي پڇڻ ۽ ڊڪڻ، لڪڻ ۽ ڇپڻ جو سلسلو ختم ٿي ويندو! نه ڪيل گناهن ۽ ڏوهن جي صفائيءَ ۾ ڪجهه چوڻ جي نوبت نه ايندي. آزمائش جي رات ختم ٿي ويندي.

مون اڳ ڪڏهن به نصيب، ۽ نصيب جي ڪاتب جي باري ۾ نه سوچيو هو. ان ڏينهن مون کي نصيب ۽ نصيب جي ڪاتب جو خيال آيو. سوچيم، الائي ڇا لکيو اٿائين نصيب ۾! ڪٿي ائين ته ناهي، دوکو ڪائي رهيو آهيان! چوندا آهن، جيڪا رات قبر ۾ گذارڻي هوندي آهي، سا رات ڪٿ تي نه گذرندي آهي. ائين ته ناهي، ڏاڻڻ جي ڪوڙڪي ۾ ڦاسي رهيو آهيان! هوءَ جيڪڏهن خفيه ايجنسين جي ايجنٽ آهي، ته پوءِ هڪ ملزم تي ايتري مهربان ڇو آهي! عشق جو عنصر بي معنيٰ آهي. هڪ عورت جنهن ۾ ناڪام ازواجي زندگيون گذاريو آهن، سا مون جهڙي ڦٽيچر تي عاشق ٿي پوي، امڪان کان ٻاهر آهي! ٻيو ڪو سبب آهي! مان مونجهارن جي ماڳ کان وڃي نڪتس. ضرور ٻيو ڪو سبب آهي!

دل جي ڪنهن ڪنڊ مان اميدن لپڻو پائي ورتو. سوچيم، ممڪن آهي، ڊاڪٽر امان الله جي خبر انومان تي بيٺل هجي، خيال آرين ۽ قياس آرين تي ٻڌل هجي! شالي هڪ سهڻي عورت کان اڳتي ڪجهه به نه هجي! ايجنسين سان سندس تعلق واري خبر سراسر غلط هجي! شل ائين ئي هجي، شل ائين ئي هجي! دل جو دعائون جيڪڏهن اهڙي نموني عرش تي اگها من ها، ته پوءِ جيڪر جدائيءَ جو لفظ جنم نه وٺي ها. مون جهڙا اڀاڳي نصيب جي ٿالهه مان وصل بدران وڇوڙي جو دونو ڪٿي دنيا ۾ ايندا آهن. ملڻ هنن لاءِ مھڻو هوندو آهي.

مون کي سچ پچ محسوس ٿيو ته مان ٻرندڙ جبل جي ڀڳ تي بيٺو هوس. هڪ طرف افغان مجاهدن جي ڇاپا مار جنگ هئي، ۽ ٻئي طرف خفيه ايجنسين ۽ پوليس جي وٺ پڪڙ هئي. ان وقت مون کي هڪ هيڪلي شخص جي بيوسيءَ جو احساس ٿيو. جيڪو فرار جي راهن ۾ رستي بدران رهڙن جي وڙ چڙهي ويندو آهي. اڳ ان قسم جا چار قطعي جڙتو، ۽ من گھڙت لڳندا هئا. ان قسم جو ڳالهيون ٿيڻ

درجي واري فلمن جو مواد لڳنديون هيون. پر، جڏهن پاڻ مصيبتن جي منهن ۾ وڃي پيو هوس، تڏهن محسوس ڪيم ته من گهڙت قصن ۽ آتم ڪٿا ۾ ڪڏهن ڪڏهن ڪيترو گهٽ فرق هوندو آهي، بلڪ آتم ڪٿا تي من گهڙت قصي جو ۽ من گهڙت قصي تي آتم ڪٿا جو احساس ٿيندو آهي! هڪ ڏوه ڪرڻ کان پوءِ هيءَ وسيع دنيا اک چنپ ۾ محدود ٿي پوندي آهي. سچ سوا نيزي تي لهي ايندو آهي. لڪڻ لاءِ جهنگ کان سواءِ ڪجهه به محفوظ نه لڳندو آهي - ۽ جهنگ زندگي کي تيزي سان پوئتي ڪڍي ويندو آهي. اهڙي زندگيءَ جنهن جي مستقبل ۾ اڳتي وڌڻ بدران پٺتي لڪيل هو. مون کي قبول نه هئي.

مان اڇل ڪاٽي ويهي رهيم، ٻئي منيون پيڪوڙي پلنگ تي هنيم، ۽ پنهنجي ساءِ چيم، مون ڪو ڏوه نه ڪيو آهي. مون، ۽ گلاب گونگي ڪوبه ڏوه نه ڪيو آهي!

سوچن جي سُرنگ ۾ خيال آيو ته ٻن قسمن جا ماڻهو پنهنجي مرضي سان جلاوطن ٿيندا آهن. هڪڙا اهي جيڪي سياسي يا سماجي ڏوه ڪري وجهندا آهن، ۽ ٻيا اهي جن تي سياسي يا سماجي الزام مڙهيا ويندا آهن. ٻنهي قسم جا ماڻهو ملڪ ڇڏي هليا ويندا آهن. ملڪ هنن لاءِ پرديس ٿي پوندو آهي. جاتل سڃاتل شهر اوچتو ئي اوچتو هنن لاءِ ويران، ۽ اوڀري اڻ جاڻ مقام جي علامت ٿي پوندا آهن. هو هليا ويندا آهن. مان به هيءَ ملڪ ڇڏي هليو ويندس. هتان هليو ويندس. نه رهندس. هن ملڪ ۾ نه رهندس. ظالماڻو تفتيشي نظام مان برداشت ڪري نه سگهندس - ۽ هونءَ به قانون نافذ ڪرڻ وارن ادارن جا بدصورت، پوائتا ۽ راکاسن جهڙا بيرحم ڪارندا، مون کي جيئرو نه ڇڏيندا. هڪ دفعي، جهرن جهنگن مان زندگيءَ لاءِ ڊوڙندي، ڀڄندي ۽ لڪندي سوچيو هيم ته مان زخمي هرڻ آهيان، ۽ هزارين خونخوار ڪٿا ۽ بگهڙ منهنجي ڪڍ لڳل آهن. هو منهنجي رت جا پياسا آهن. هو مون کي جيئرو نه ڇڏيندا. مون کي چيڙي ڦاڙي ڇت ڪري ڇڏيندا! خونخوار ڪٿا ۽ بگهڙ مون کي ويجهو پوندا پئي ويا.

عجيب قسم جي سانت منهنجي سيني ۾ لهڻ لڳي. سوچيم، پنهنجي پر ۾ فيصلو ڪري ڇڏيم، اڄ رات، ڪا اٽڪل هلائي، ڊاڪٽر امان الله خان ۽ سندس ڪمانڊوز کي، ۽ شالي کي گوهي ڏيئي هليو ويندس. سرحد پار ڪري ايران ۾ وڃي سياسي پناه وٺندس يا، هندستان هليو ويندس. هونءَ به انيڪ الزامن مان هڪ سنگين الزام مون تي ۽ گلاب گونگي تي اهو هنيو اٿائون ته اسين هندستان جا ايجنٽ آهيون. منهنجو نالو تارا چند آهي. بس، ته پوءِ نيڪ آهي. تارا چند هندستان هليو ويندو. سياسي پناه وڃي وٺندو!

ان وقت مون کي گلاب گونگي جو خيال آيو. کيس مصيبتن جي منهن ۾ ڇڏي هيڪلو هليو ويندس! ضمير جي ملامت مون کي جيئرو رهڻ ڏيندي! پر، پوءِ خيال آيو ته اليڪٽرانڪ پريس ڪانفرنس هڻي وڃي هنڌ ڪندي. گلاب گونگي جي حلفيه بيان واري ڳالهه جڙتو ۽ من گهڙت ثابت ٿيندي. پوليس کيس ڇپ ڇپات ۾ ڇڏي ڏيندي. هن کي ڪجهه نه ٿيندو. پيدائشي گونگو هڻڻ واري حقيقت سندس

بيگناهيءَ جو سبب ٿي پوندي ! ۽ هونءَ به، هن کيس ۾ مان اصل وڏو ملزم آهيان. گلاب گونگو منهنجو ساٿي آهي. هو بچي ويندو. هن کي ڪو خطرو نه آهي. بريت صحرائي ۽ سندس ماءُ کي به ڇڏي ڏيندا. بس، مون کي نه ڇڏيندا. مان وڏو ۽ اصلي ملزم آهيان. ملڪ ڊوهي آهيان، غدار آهيان، باغي آهيان، دشمن آهيان. دشمن جوايجنت آهيان. مان هتان هليو ويندس.

”خير ته آهي!“

مون کان ذري گهٽ چرڪ نڪري ويو. ڊاڪٽر امان الله خان منهنجي ڀرسان بيٺو هو. مون کي خبر نه پئي هئي ته هو ڪڏهن ڪمري ۾ داخل ٿيو هو. هو منجهند جي ماني ڪٽائي آيو هو.

”ڇا پيو سوچين؟“

”هون!“ سوچن جي سُرنگ مان ٻاهر ايندي، مون ڊاڪٽر ڏانهن ڏٺو.

”نه، نه، نه.“ نرڙتي هٿ رکندي چيم، ”نه، مان پريشان نه آهيان.“

”خبر اٿئي، مان گهٽ ۾ گهٽ ڏهن منٽن کان تنهنجي پاسي کان بيٺو آهيان.“

”ڏهن منٽن کان!“

”ها. گهٽ ۾ گهٽ ڏهن منٽن کان.“

”ڪمال آهي!“ مون کي قطعي ڪا خبر نه پيئي.

”گهري سوچ ۾ ائين ئي ٿيندو آهي.“

ڊاڪٽر امان الله هٿ سان اشارو ڪندي ڪندي، وارڊ بوائِ کي وڃڻ لاءِ چيو.

وارڊ بوائِ هليو ويو.

مانيءَ جي ترالي اڳيان چڪيندي، ڊاڪٽر امان الله پڇيو، ”ڇا پيو سوچين؟“

کيس ٿارڻ لاءِ چيم، ”ڪجهه خاص نه“

منجهند جي مانيءَ ۾ هو اوڀاريل پاڇيون ۽ سوپ ڪٽائي آيو هو. اوڀاريل پاڇين تي ڪارا مرچ وجهندي چيائين، ”ٻه خبرون آهن. هڪ سٺي، ۽ هڪ خراب.“

مون سوپ جو چمچو پياليءَ ۾ ڇڏي ڏنو.

ڊاڪٽر امان الله چيو، ”سٺي خبر اها آهي ته تنهنجي انٽرويو ۽ صحافين جي سخت نوٽ سبب پوليس تنهنجي دوست بريت صحرائيءَ کي ڇڏي ڏنو آهي.“

مون وڏو ۽ ٿڌو ساھ ڪيو.

ان کان پوءِ ڪافي دير تائين ڊاڪٽر امان الله نه ڳالهايو. اسين خاموشي سان اوڀاريل پاڇيون کائيندا رهياسين. گذريل عرصي ۾ مان ايتريقدر ابتر حالتن مان گذريو هوس، جو ٻري خبر ٻڌڻ جي انتظار ۾ نه منهنجي دل جي ڌڙڪڻ ۾ اضافو ٿيو ۽ نه ئي منهنجي زبان خشڪ ٿي. مان ڪنڌ جهڪائي سوپ پيئندو رهيس ۽ اوڀاريل بد ذاتي واريون پاڇيون کائيندو رهيس.

ماني ڪائي رهياسين. ڊاڪٽر امان الله ترالي پري ڪري پٽ سان بيهاري ڇڏي. منهنجي ڀرسان ڪرسي سوري ويهي رهيو. مان ڏانهن ڏسندو رهيس.

ڊاڪٽر امان الله خان چيو ”رات ڪيپيٽ ميٽنگ ۾ ڪافي اهم فيصلو ڪيا اٿائون.“
مون ڪنهن به قسم جي دلچسپي نه ڏيکاري. پاڪستان ۾ هڪڙيون ڪيپيٽيٽون فيصلو ڪنديون آهن، ۽ ڪجهه عرصي کان پوءِ، ٻئي ڪنهن وزيراعظم جي ڪيپيٽ انهن فيصلن کي رد ڪري ڇڏيندي آهي، ۽ پنهنجا فيصلو صادر ڪندي آهي.

ڊاڪٽر امان الله خان چيو ”ڪيپٽ هڪ اهو فيصلو به ڪيو آهي ته دهشتگرديءَ جي الزام ۾ گرفتار ٿيل ملزمن کي ڪنهن به صورت ۾ ضمانت نه ڏني ويندي.“
منهنجي دل ڪجهه دير لاءِ ڌڙڪڻ ڇڏي ڏنو. ڊاڪٽر امان الله خان ۽ مان الائي ڪيتري دير تائين هڪ ٻئي ڏانهن ڏسندا رهياسين.

ڄڻ پاڻ سان ڳالهائيندي چيم، ”ان جو مطلب آهي ته گلاب ڳونگي کي ضمانت تي نه ڇڏيندا.“
ڊاڪٽر امان الله خان جي چمري مان ڏک ظاهر ٿي پيو. هاڪار ۾ ڪنڌ لوڏيندي چيائين، ”ها جوڳي گلاب کي ضمانت تي آزاد نه ڪندا.“

زندگي ۾ ڪا اهڙي گهڙي اهڙي به ايندي آهي، جڏهن انسان فيصلن جي چوواڻن تي ششدر ٿي بيهي رهندو آهي، ۽ ڪو به فيصلو ڪري نه سگهندو آهي. مان ڪنڌ جهڪائي ويهي رهيس. ڪنهن به فيصلي تي پهچي نه سگهيس. رات جي وڳڙي ۾ اسپتال جي پٽ ٽپيءَ شالي سان گڏ ڪنهن اڻ ڏٺي منزل ڏانهن نڪري وڃان! پاڻ کي ڊاڪٽر امان الله خان ۽ افغانستان جي آزادي لاءِ وڙهندڙ ڪمانڊوزيا گوريلن جي حوالي ڪري ڇڏيان! يا، شالي ۽ امان کي گوهي ڏيئي هليو وڃان، ۽ سرحد ٽپي ايران يا هندستان ۾ سياسي پناه وٺان! گلاب گونگي کي مصيبتن جي منهن ۾ ڇڏي هليو وڃان! مان ڪنهن به فيصلي تي پهچي نه سگهيس. بي يقيني هر فيصلي تي حاوي نظر آئي. مون کي ڪجهه دير لاءِ ائين محسوس ٿيو. جڻ مان ڪنهن قديم اونداهي مقبري ۾ ڦاسي پيو هوس. در درين جي تلاش ۾ روشنيءَ جي هڪ ڪرڻي لاءِ واجهائي رهيو هوس. اونداه ۾ ٿاڦوڙا هڻندي پتين سان وڃي پئي لڳس. انڌوڪار ۾ مقبري جي گنبذ مان سوين هزارين چمڙا خوفناڪ آواز ڪڍي، منهنجي مٿان لامارا ڏيڻ لڳا. مون وڏي واڪ رڙ ڪئي، پناه، پناه، پناه ۽ پنهنجي ئي رڙ جي گونجندڙ آوازن ۾ ڪنبي ويس.

مون ڪنڌ کڻي هيڏانهن هوڏانهن ڏٺو. ڊاڪٽر امان الله خان منهنجي سامهون ويٺو هو. ٽڪ ٻڏي مون ڏانهن ڏسي رهيو هو. سوچ ۾ غرق هو. مون کي پاڻ ڏانهن متوجہ ڏسي چيائين، ”اهڙن اڳوڻن فيصلن جي بينظير کي وڏي قيمت ادا ڪرڻي پوندي.“

چيم، ”بينظير کي ڪڏهن ۽ ڪهڙي قيمت ادا ڪرڻي پوندي، ان جي مون کي خبر ناهي. في الحال کيس لهر نه ڪولوڏو آهي. سندس ڪيبنيت جي فيصلي گلاب گونگي کي ماري وڌو آهي.“

ڊاڪٽر امان الله غور سان مون ڏانهن ڏسندي چيو، ”تون ڇا ٿو سمجهين! تون ڇا ٿو سمجهين، ضياءَ جا ڇاڙتا ۽ ملان بينظير کي آرام سان ويهڻ ڏيندا! اوچتو هڪڙي ڏينهن سندس سندس حڪومت جي تختي اونڌي ٿيڻ جي خبر ٻڌندي.“

مون کي ڪجهه ڪجهه تعجب ٿيو. چيم، ”جنرل ضياءَ بظاهر ته افغان جنگ ۾ افغانين جو وڏو حامي ۽ مددگار هو. لڳيم ٿو تو کي ضياءَ جي حڪمت عملي سان اختلاف آهي.“

ڊاڪٽر امان الله خان جو منهن ڳاڙهو ٿي ويو چيائين ”اسين روسي ڪميونسٽن جي تسلط خلاف جنگ لڙي رهيا آهيون، ان جو مطلب اهو ناهي ته اسين افغانستان کي آزاد ڪرائي، دقيانوسي ملن جي حوالي ڪري ڇڏينداسين. ضياءَ درپردہ دقيانوسي ملن جو حامي هو. افغان جنگ سندس ڳچي ۾ پئجي ويئي هئي.“

واقعي، بين الاقوامي سياست منهنجي سمجهه کان ٻاهر هئي. ڪير ڪنهن جي لاءِ، ۽ ڇا جي لاءِ وڙهي رهيو هو. مون کي سمجهه ۾ به پئي آيو. روس ۽ آمريڪا جو افغانستان ۾ ڪهڙو مطلب هو. سندن جنگ

جو ڪهڙو مقصد هو! ڪٿي ائين ته نه هو. ٻئي سپر پاور پنهنجا ايٽمي ۽ جديد هٿيار آزمائڻ لاءِ ڪنهن ڏورانهين ملڪ ۽ ماڻهن جي ڳولا ۾ هئا، ۽ اهو ملڪ ڪين افغانستان جي نالي ۾ هٿ چڙهي ويو هو! جيئن سائنسدان پنهنجي نئين ايجاد ڪوئن، سيمڙن ۽ پولڙن تي آزمائيندا آهن، تيئن سپر پاور پنهنجا جديد هٿيار تين دنيا جي ملڪن ۽ ماڻهن تي آزمائيندا آهن!

”منهنجي ڳالهه ياد رکجانءِ جوڳي.“ ڊاڪٽر امان الله خان چيو ”بينظير جي زوال کان پوءِ ايندڙ حڪومت سندس ئي فيصلن کي مٿس آزمائيندي. دهشتگرديءَ جي نالي ۾ جيڪو گرفتار به ٿيندو تنهن کي ضمانت نه ملندي. بينظير جي ڪيپٽ ايندڙ وقت سياستدانن ۽ انصاف جي بالادستيءَ لاءِ وڙهندڙن لاءِ ڏکيو ڪري ڇڏيو آهي.“

مون مايوسيءَ وچان چيو ”مون کي لڳي ٿو بينظير ڪيپٽ گلاب گونگي جي خلاف بل پاس ڪيو آهي.“

ڊاڪٽر امان الله خان چيو ”گلاب جيڪڏهن ڪنهن به قسم جي تحريري بيان تي صحيح نه ڪئي آهي، ته سمجهه ته اڄوڪين اخبارن ۾ شايع ٿيل پريس ڪانفرنس هڻي وڃي هنڌ ڪندي.“
بيوسيءَ وچان چيم، ”پر اسان کي ڪيئن خبر پوندي ته گلاب تحريري بيان تي صحيح ڪئي آهي، يا نه؟“

ڪجهه سوچيندي ورائيائين، ”خبر پئجي ويندين. اهو ايڏو وڏو ڪم ڪونهي.“
ڊاڪٽر امان اٿي بيهي رهيو.

پڇيومانس، ”ڪيڏانهن پيو وڃين؟“

ورائياين، ”خبر چار رڪن.“

پڇيم، ”ڇا جي خبر چار؟“

ورائياين، ”گلاب ڪنهن ڪاغذ تي صحيح ته نه ڪئي آهي، ۽ ٻيو ته پوليس ۽ سرڪاري محڪمن تنهنجي پريس ڪانفرنس جو ڪهڙو اثر ورتو آهي.“

هو ڪمري مان ٻاهر وڃڻ تي هو جو پڇيو مانس، ”جيڪڏهن اهو ظاهر ٿي پوي ته اليڪٽرانڪ انٽرويو تنهنجي اسپتال جي آپريشن ٿيڻ ۾ ڪيو ويو هو، ته سمجهين ٿو ان جو نتيجو ڪهڙو نڪرندو.“

ورائياين، ”نتيجي کان اڳواٽ آگاهه آهيان، پاڪستان مان نيڪالي.“

پڇيم، ”تون ان نتيجي لاءِ تيار آهين؟“

گهڙي ڪن سوچڻ کان پوءِ جواب ڏنائين، ”مون ان امڪان جي باري ۾ نه سوچيو آهي. تون به نه سوچ. اڃا پريشان ٿيندين. هونءِ به جنگ ۾، سا به گوريلا جنگ، تنهن ۾ نتيجي جي باري ۾ ڪڏهن به سوچيو ناهي. فقط عمل ڪيو آهي.“

ڏانهن غور سان ڏسندي پڇيم، ”تون ائين چو ڪري رهيو آهين؟“

ڪجهه اچرج وڃان ورائي پڇيائين، ”ڇا ڪري رهيو آهين؟“
چيم، ”توهان کي جنرل ضياءَ جي حمايت حاصل هئي. هينئر بينظير ڀٽو جي حڪومت جي توهان کي حمايت حاصل آهي، پوءِ به ائين چو ڪري رهيو آهين؟“
کلي ورائيائين، ”اصل ۾ اسان کي آمريڪا جي حمايت حاصل آهي.“
چيم، ”ڪيئن به ڪٿي هجي، توهان کي حڪومت جي مدد ۽ حمايت حاصل آهي. پوءِ، تون ائين چو ڪري رهيو آهين؟“

وري به کلي پيو. پڇيائين، ”ڇا ڪري رهيو آهين؟“
پڇيم، ”دل ۾ ته نه ڪندين؟“
ورائياين، ”دل مان وسوسا ڪڍي ڇڏ. جيڪي وڻي پڇ.“
چيم، ”هٿيارن جي سمگلنگ.“
ٿورڙو چرڪيو. ورائيائين، ”مجبوري سبب ڪري رهيا آهيون.“
پڇيم، ”ڪهڙي مجبوري؟“

ڊاڪٽر امان الله خان تفصيل سان جواب ڏنو، جڻ مون کي پنهنجي حڪمت عمليءَ جو هڪ هڪ نقطو سمجهائي رهيو هو. ”جنگ سبب افغانستان ۾ بڪ ۽ بيمارين منهن ڪڍيو هو. يورپ ۽ آمريڪا مان افغان مجاهدن کي وڙهڻ لاءِ جديد هٿيار ملي رهيا هئا، روڪڙ ڏوڪڙ ۽ کاڌو خوراڪ نه - ۽ جيڪڏهن کاڌو خوراڪ ڪٿان آيو پئي ته اهو ڏهن ۾ بند هو ۽ افغانين کي قبول نه هو. تنهنڪري اضافي هٿيار وڪڻي، هو هٿ آيل پيسي مان افغاني ٻارن لاءِ خوراڪ ۽ دوائون خريد ڪري افغانستان پهچائيندا هئا.“

سندس تفصيل ٻڌڻ کان پوءِ چيم، ”ائين ڪرڻ سان سنڌ مان طاقت جو توازن ختم ٿي ويندو. جنهن وٽ هٿيارن جو ذخيرو هوندو سو بي هٿيارن تي ڊپڙ ڏونس سان راڄ ڪندو.“
”اسان کي ان جو احساس آهي.“

ڊاڪٽر ورائيو، ”اهوئي سبب آهي جو اسان سنڌين کي پنهنجي ڪم ۾ شامل ڪيو آهي.“
جواب ڏنائين، ”اسان بيشمار هٿيار وڪڻيا آهن. ڌاڙيلن کي ڇڏي، سنڌين وري کي اسان کان هٿيار ورتا آهن. توهين سنڌي مارجي ويندو. نعرن سان نه پيٽ پرڻو آهي، ۽ نه ئي تاريخ جو نئون باب لکبو آهي.“

هن چيو، ”چارڻ پنهنجي طرفان ڪوشش ڪئي هئي، پر نتيجي ۾ فقط ڏهه ٻارهن ڪلاشنڪوف ڪڍي سگهيو هو.“

مون کان چرڪ ڪري ويو. چيم، ”چارڻ سچ پچ هٿيارن جي سمگلنگ ڪندو هو؟“
”ها جوڳي“ ڊاڪٽر امان الله خان ورائيو، ”پر، هو سٺو سيلز مين نه هو يا توهين سنڌي شايد سچ پچ هٿيارن ۾ دلچسپي نه ٿا رکون!“

هڪدم چيم، ”گهٽ ۾ گهٽ مون کي ته هٿيارن ۾ دلچسپي ناهي، ڪا به ڪنهن به قسم جي دلچسپي ناهي.“
ٻاهر وڃڻ کان اڳ چيائين، ”اڳتي هلي، توهان شايد عزت جي زندگي گذاري نه سگهو.“

انٽينسو ڪيئر يونٽ جو ڪمرو مون کي جيل ۾ تنهائي واري قيد جو سيل محسوس ٿيڻ لڳو. گهٽ، ٻوسٽ ۽ اڪيلائي ۾ منهنجو ساه منجهڻ لڳو. سخت سيءَ جي باوجود منهنجي ڪنڌ ۽ نرڙ تي پگهر تري آيو. مون نرسن کي سڏڻ واري گهنٽيءَ جي بتڻ تي زور ڏنو. بيٺي پير سسٽر زيتون هلي آئي. منهنجي منهن ۾ ڏسندي پڇيائين، ”ڇو نيڪ ته آهين نه، تنهنجي چهري تي پگهر ڇو آهي. ڇا پيو محسوس ڪرين؟“

چيم، ”ڏاڍي گهٽ ۽ ٻوسٽ آهي. مون کي ساه ڪڍڻ ۾ تڪليف پئي ٿئي.“
پوئين پير موٽندي چيائين، ”مان ڊاڪٽرن کي وٺي ٿي اڃان.“
هڪدم کيس روڪيندي چيم، ”ترس سسٽر“ هوءَ بيهي رهي.
ڏانهن چيم، ”منهنجي ويجهو آءُ!“

هوءَ منهنجي ويجهو هلي آئي. ڪجهه پريشاني ۽ ڪجهه حيرت وچان مون ڏانهن ڏسڻ لڳي.

چيم، ”مون کي ڊاڪٽر جي ضرورت ناهي.“

چيائين، ”پر تون مون کي نيڪ نٿو لڳين.“

چيم، ”ها مان نيڪ نه آهيان. پر، منهنجي نيڪ نه هئڻ جو ڪنهن به ڊاڪٽر سان واسطو ناهي.“

حيرت وچان فقط ايترو چيائين، ”پر، مان سمجهان ٿي هن وقت تو کي ڪنهن ڊاڪٽر جي سخت ضرورت آهي.“

چيم، ”نه سسٽر نه.“

هوءَ تڪ ٻڌي مون ڏانهن ڏسڻ لڳي.

مان سندس سامهون وڃي بيٺس. چيم، ”مون کي سمجهه ۾ نٿو اچي ته تو کي اصل حقيقت کان آگاهه ڪريان، يا نه ڪريان!“

پڇيائين، ”ڪا اهڙي ڳالهه به آهي ڇا، جنهن کان مان آگاهه نه آهيان؟“

ورائي پڇيو مانس، ”تون ڇا ٿي سمجهين؟ منهنجي باري ۾ هتي سڀ ڪجهه نارمل آهي. ان ۾ شڪ جي ڪا به گنجائش نه آهي؟“

اڪين ۾ تعجب جو تاثر تري آيس.

چيائين، ”گذريل ٻن ٽن ڏينهن جي واقعن مون کي شڪ ۾ وجهي ڇڏيو آهي.“

پڇيم، ”ڪيئن؟“

وراڻيائين، ”بائيسي لاءِ ويندي، ڏاڪڻ ۾ ڪنهن شخص جو تو کي جوڳي سڏڻ، ۽ پوءِ هڪ عورت جو توسان ملڻ تي اسرار ۽ آبرو ڏيڻ وٺڻ مان تو ڏانهن عورت جو ڏسي مون کان پڪ ڪرڻ ته تنهنجو نالو سچ پچ جوڳي ناهي! اهو سڀ ڪجهه چاهي؟“

”سستر زيتون، منهنجو نالو جوڳي آهي.“ چيم، ”مان قلندر نه آهيان.“

هوءَ حيرت وچان وڪ ڪن مون کان پري ٿي بيٺي.

چيم، ”۽ سستر، مان ڪينسر جو مريض به نه آهيان. مون کي برين ٽيومر ناهي.“

منهنجي مٿي تي ويڙهيل پٽي ڏانهن اشارو ڪندي پڇيائين، ”۽ هي پٽي؟“

چيم، ”سڀ ڊرامو آهي.“

پنهنجي ساءِ چيائين، ”سڀ ڪجهه ڊرامو آهي.“

چيم، ”الائي ڪير ڪنهن کي دوکو ڏيئي رهيو آهي!“

سندس نگاهون منهنجي چمري تي ڪپي ويون. هن نه ڳالهايو. مون ڳالهايو چيم ”سستر، مان سمجهان ٿو يا ڪٿي ائين چوان ته مون کي غلط فهمي آهي، ته تنهنجو يقين اهڙن رشتن ۾ آهي، جن کي ڪوبه نالو ڏيئي نه سگهيو آهي.“

وراڻيائين، ”ها اهڙن رشتن ۾ منهنجو يقين آهي.“

چيم، ”مون کي خوشفهمي، يا غلط فهمي آهي ته اسان ٻنهي جي وچ اهڙو رشتو آهي.“

اوچتو اداس ٿي پيئي. چيائين، ”اسان ٻنهي جي وچ ۾ اهڙو رشتو آهي. هڪ بي نام رشتو.“

چيم، ”سستر، گذريل ٻن تن هفتن کان اخبارن ۾ سنڌ جي جنهن دهشتگرد تارا چند عرف جوڳيءَ جو جيڪو تذڪرو هلي رهيو آهي، سومان آهيان.“

وڌيڪ تعجب نه ٿيس. چيائين، ”مون کي شڪ هو.“

چيم، ”مان هن ڏهڻ مان نڪرڻ چاهيان ٿو. مان سياستدان نه آهيان. منهنجو دهشتگردي ۽ افغان جنگ ۽ سنڌ جي سياست سان ڪو واسطو ناهي. مان هڪ عام رواجي انسان آهيان. اجايو بين الاقوامي سياست جو شڪار ٿي پيو آهيان.“

ڪجهه چوڻ چاهيائين، پر چئي نه سگهي. ٻڌڻ واري ڪيفيت ۾ گم ٿي ويئي. ڪمري جي بند درن ۽ درين ڏانهن ڏسندي رهي. گهڙيءَ کن لاءِ مون کي پنهنجي غلطي جو احساس ٿيو. پنهنجي باري ۾ اصل حقيقت کان سستر زيتون کي واقف ڪرڻ مناسب هو. يا مون کان چُڪ ٿي ويئي آهي!

سستر زيتون عجيب ۽ اوڀري لهجي ۾ ڳالهايو.

چيائين، ”ته منهنجو انومان صحيح نڪتو. تون قلندر نه آهين. تون جوڳي آهين.“

”ها سستر. مان جوڳي آهيان.“ چيم، ”۽ منهنجي دوست جو نالو گلاب احمد آهي. هو گلاب چند نه آهي. هو پيدائشي ڳونگو آهي. اسين اجائي مصيبت ۾ ڦاسجي ويا آهيون.“

سسٽر زيتون چيو ”تون تخريڪار آهين، يا ناهين، ان باري ۾ مون کي ڪا خبر نه آهي. پر، پوليس ۽ خفيه ايجنسين کي پڪ آهي ته تون ۽ گلاب هندستان جي خفيه ايجنسي را جا ايجنٽ آهيو ۽ تخريڪاريءَ جي مقصد سان اسلام آباد ۾ داخل ٿيا آهيو. اخبارون توهان پنهي جي باري ۾ خبرن ۽ پوليس جي بيانن سان ڀريون پيون آهن.“

چيم، ”مون کي خبر آهي. ڀڄ ڀڄان دوران مان ڪا نه ڪا اخبار پڙهندو رهيو آهيان.“
 مسٽر چيو، ”نرسن واري ڪمري ۾ توهان ٻنهي، منهنجو مطلب آهي گلاب چند ۽ تارا چند جي باري ۾
 ڏاڍو بحث چڙهي پوندو آهي.“

مون کي تعجب ٿيو، نرسن جو ڪنهن سياسي يا نيم سياسي موضوع تي بحث مون کي عجيب لڳو. سسٽر زيتون منهنجي اڻ ٿڌ جو احساس لڳائي ورتو. چيائين، ”افغان جنگ سان سڌو يا اڻ سڌو واسطو رکندڙ ماڻهو نالا بدلائي هتي، هن اسپتال ۾ ايندا آهن، رهندا آهن، ۽ پنهنجو مشن پورو ڪري هليا ويندا آهن. ٻن ٽن نرسن کي تنهنجي باري ۾ شڪ ٿي پيو هو ته تون به مريض نه آهين، بلڪ مريض جي شڪل ۾ روپوش مجاهد آهين.“

مون کي مجاهد جي لفظ تي ڪل آئي. اهڙي گنيٽر گهڙي ۾ ڪلڻ مون کي ڏاڍو عجيب لڳو. سسٽر چيو ”پر، مون الائي ڇو محسوس ڪيو ته تون سچ سچ بيمار آهين. تو کي ٽيومر آهي. تون مون کي زبتي سڏيندين ۽ هڪ ڏينهن مري ويندين..“

چيم، ”مان ٿيومر کان سواءِ به مري ويندس. حالتون منهنجي لاءِ سازگار نه آهن، وقت منهنجي لاءِ ٿيومر ٿي پيو آهي. مان مري ويندس. ان جي مون کي پڪ آهي.“

سسٽر زيتون غور سان مون ڏانهن ڏٺو. ڄڻ منهنجي اندر ۾ لئو پائي ورتائين. پڇيائين، ”ڇا تُو چاهين؟“

هڪدم چيم، ”سستر، اڃ رات مان هتان پڇي ويندس.“

اداس ٿي پيئي چيائين، ”خبر اٿئي، خفيه ايجنسيءَ جا ڪمانڊوز اسپتال جي چئني پاسي پکڙيل آهن!“
چيم، ”مون کي ڪجهه ڪجهه اندازو آهي.“

چيائين، ”هوتو ڪي ماريندي ويرم نه ڪندا!“

چیم، ”تعجب آھی! توہان کی کجھہ چون نہ ٿا.“

ورائين، ”اسان جي پشت تي آمريڪا ۽ يورپ جا ملڪ آهن. ڪنهن کي مجال آهي جو اسان سان هٿ اٽڪائي!“

ان قسم جو جواب ڊاڪٽر امان الله به ڏنو هو.

چيم، ”بهر حال مان مرڻ لاءِ تيار آهيان. اڃ رات مان هتان پڇي وڃڻ جي ڪوشش ڪندس.“
هو ٻن ڏانهن ڏسندي رهي.

کانٽس پچيم، ”منهنجي مدد ڪندين؟“

پڇيائين، ”ڪيڏانهن ويندين؟“

چيم، ”ڪا خبر ڪونهي. شايد ايران، يا هندستان هليو وڃان - ٻاڊر ٽپي.“

پڇيائين، ”ڊاڪٽر امان الله تي اعتبار نه اٿئي ڇا؟“

ورائيم، ”اعتبار آهي به، نه به آهي.“

پڇيائين، ”مطلب؟“

چيم، ”تون ڇا ٿي سمجهين! دهشتگردي جو الزام ڪٿي سنڌ ۾ پير پاتم ته مون کي جيئرو ڇڏيندا!“
هن ڪو جواب نه ڏنو.

چيم، ”سسٽر، خفيہ ايجنسين جي ٽارچر سمرڻ جي سگهه مون ۾ نه آهي، لڳيم ٿو هن ملڪ مان منهنجي لاءِ ڊاٽو پاڻو ختم ٿي ويو آهي.“

پڇيائين، ”ڊاڪٽر امان الله تي اعتبار نه ڪرڻ لاءِ ڀيو ڪهڙو سبب اٿئي؟“

چيم، ”مون کي شڪ آهي، بلڪه پڪ آهي ته هو هٿيارن سان پربل ٽرڪ ڏيئي روانو ڪندو. هن کي جنگ کان متاثر ٿيل افغاني ٻارن لاءِ کاڌو خوراڪ خريد ڪرڻ لاءِ پيسن جي سخت ضرورت آهي.“

ڪافي دير تائين هو خاموش رهي. پوءِ پڇيائين، ”ٻارڊر تائين پهچي سگهندين؟“

چيم، ”ڪوشش ڪري ڏسندس، کتن ڀاڳ.“

هوءَ وري خاموش ٿي ويئي. ڪمري ۾ اولهه طرف کلندڙ دريءَ وٽ وڃي بيٺي. پردو هٽائي ٻاهر ڏٺائين. موٽي آئي. ڪجهه ڪجهه پريشان پئي لڳي. چيائين، ”اولهه طرف، اسپتال جي پوٽان برساتي نالو آهي. پر، مون کي خبر ناهي ته ان طرف ڪمانڊوز پهري ٿي هوندا، يا نه هوندا.“

”ڪوشش ڪري ڏسڻ ۾ ته ڪو ڀولونا هي نه!“

سسٽر زيتون ڏانهن ڏسندي چيم، ”حياتي هوندي، جي بچي ويس ته تو کي سدائين ياد رکندس، تو کي دعائون ڏيندس. ۽ جيڪڏهن گولين جو بڪ ٿي ويس ته....“ مون جملو پورو نه ڪيو.

تڏو ساھ ڪنيائين. چيائين، ”ياد رکي ڇا ڪندين!“

چيم، ”تون ۽ مان هڪ گمنام ۽ بي نام رشتي جي علامت آهيون. تون ان رشتي جي تصديق آهين.“

پربل آواز ۾ چيائين، ”پهرين ڏينهن کان الائي ڇو مان تنهنجي لاءِ پريشان ٿي پئي هيس. مون کي خبر هئي ته بائپسي ۽ آپريشن کان پوءِ تون بچي نه سگهندين.... ۽ هيئنر، ۽ هيئنر، نه تنهنجي بائپسي ٿي آهي، نه آپريشن ٿيو آهي، پر تڏهن به تون، مون کي لڳي ٿو. مون کي لڳي ٿو بچي نه سگهندين!“

منهن پئي طرف ڪري اڪيون اگهي ڇڏيائين. مون ڏانهن پني ڪري بيهي رهي. گهٽيل آواز ۾ چيائين، ”

مان اڄ رات انٽينسو ڪيئر وارڊ جو دروازو ٻاهران بند نه ڪنديس.“

۽ هو تڪڙا قدم کڻندي، ذري گهٽ ڊوڙندي ڪمري مان ٻاهر نڪري ويئي.

سسٽر زيتون رات جي ماني ڪٽائي آئي هئي. ماني ميز تي رکي وارڊ بواءِ هليو ويو. مون سسٽر زيتون ڏانهن ڏٺو. سندس اکيون ڪنڊن وٽان ڳاڙهيون هيون. لڳم، شايد روئڻ چاهيو اٿائين، پر روئي نه سگهي آهي! ڳالهائڻ لاءِ، چوڻ لاءِ مون وٽ ڪجهه به نه هو. ذهن اهڙو خالي، جڻ ريگستان ٿي پيو هو. ريگستان اونهار جي مند ۾ رڃ پٺيان رلائي ڪورن جهڙيءَ واري ۾ دفن ڪري ڇڏيندو آهي. پر، سياري جي مند جو ريگستان ڏاڍو وسيع، ويڪرو خالي، خلائن جهڙو ۽ موت جي پاڇي وانگر سرد ۽ بيدرد محسوس ٿيندو آهي. مون کي لڳو محسوس ٿيو ته مان سياري جي مند واري ريگستان ۾ موت جي پاڇي هيٺان بيٺو هوس. مون وٽ ڳالهائڻ لاءِ ڪجهه به نه هو. مان وڪ وڪ موت ڏانهن وڌي رهيو هوس.

”ماني نه ڪائيندين؟“ سسٽر زيتون پڇيو.

”مون کي بڪ ناهي.“

چيائين، ”سڄي رات الائي ڪيئن، ڪٿي گذاريندين، ٻه گرھ ڪائي ڇڏ.“

سندس لهجي ۾ مون کي ماءُ جي ممتا محسوس ٿي. زندگيءَ ۾ ڪڏهن ڪڏهن اسان کي ڪا اهڙي به هستي ملندي آهي، جنهن جي وجود ۾ هڪ کان وڌيڪ علامتون محسوس ٿينديون آهن. ڪجهه ڏينهن ۽ ڪجهه راتين دوران سسٽر زيتون سان ڳالهائيندي، کيس ڏسندي مون کي سندس شخصيت ۾ بي انتها محبت ڪندڙ ماءُ، پيءُ لاءِ ڦٽڪندڙ پيٽ، ۽ اوچتو ملي اڪ چنپ ۾ وڇڙي ويڃڻ واري محبت محسوس ٿي هئي. جڻ هوءَ منهنجي لاءِ اوڀري يا اجنبي نه هئي. منهنجي هئي. مون سان سندس ڪو رشتو هو. اهڙو رشتو جنهن جو ڪونالو جنهن جي ڪا سڃاڻپ نه هئي. احساسن جو رشتو!

سندس دل رکڻ لاءِ مون ٻه چار گرھ ڪائي ورتا.

چيائين، ”سوپ پي ڇڏ. ٻاهر سخت سيءُ آهي.“

هوءَ ٽهڪندڙ سوپ ڪٽائي آئي هئي. مان سڀ سڀ ڪري سوپ پيئڻ لڳس.

”اسان جو ڪي ڪي تمنائون فقط دعائن جي حد تائين محدود رهنديون آهن.“

سسٽر زيتون چيو ”منهنجي دعا آهي، تون تمام وڏي عمر ماڻين، ۽ زندگيءَ ۾ ٻيهر مون سان تڏهن ملين، جڏهن منهنجي ويڃڻ جو وقت ويجهو هجي.“

سوپ جي سڀ منهنجي نڙيءَ ۾ اٽڪي پيئي مڃڻ جو ڪندو ٿي پيئي.

ڏاڍي اداس مرڪ سان چيائين، ”زندگي ۾ ڪو انسان اهڙو ملندو آهي، جنهن سان حياتي گذارڻ جو خواب معراج محسوس ٿيندو آهي. ۽، ڪڏهن ڪو اهڙو شخص به ملندو آهي، جنهن جي هٿن ۾ مرڻ ڏکڻ کان نجات جو سبب لڳندو آهي.“

منهنجو ساھ سيني ۾ بند ٿي ويو. ڪائنات جي ماڻ مان انيڪ آوازن جو پٽ لاءِ ٻڌڻ ۾ آيو. حياتي وهڻو آهي. حياتي وهڻو آهي. آواز ايڏا واضع ۽ اوچا، جو اٽائينسو ڪيتر جو ڪمرو ۽ ڪمري جي درن درن جا شيشا وڇڻ لڳا. حياتي وهڻو آهي، حياتي وهڻو آهي!

ان مهل اوچتو، در ڪليو ۽ ڊاڪٽر امان الله خان اندر هليو آيو. جڻ ڪا اڻ تڻ هئس. ڳالهائڻ لاءِ وات کوليائين، پر مون کي گم سم ڏسي چپ ٿي ويو. سسٽر زيتون ڪمري مان هلي ويئي.

ڊاڪٽر امان الله خان پڇيو ”ڪو خاص سبب آهي؟“

ڪنڌ کڻي ڊاڪٽر امان الله ڏانهن ڏنم. انڪار ۾ ڪنڌ لوڏيندي چيم، ”نه، ڪو خاص سبب ڪونهي، ۽ هونءَ به جيڪي ڪجهه مون سان وهي واپري رهيو آهي، سو گهٽ آهي ڇا!“

”يار جوڳي! تون مايوس ٿيندي ويرم نه ٿو ڪرين.“ ڊاڪٽر امان الله خان چيو ”ٽين دنيا جي سياست ۾ حالتون ڏسندي ڏسندي بدلجي وينديون آهن.“

بيزاري وچان چيم، ”مون کي توهان جي ۽ ٽين دنيا جي سياست سا ڪا به دلچسپي نه آهي.“

هڪدم ورائيائين، ”تنهنجي دلچسپي ۽ عدم دلچسپي جو سياسي فيڙ گهيڙ تي ڪو اثر نه پوندو.“

چيم، ”مون کي خبر آهي.“

هڪدم چيائين، ”تنهنجو انٽرويو حڪومت ۽ مخالف ڌرين جي وچ ۾ وڏي چڪتاڻ جو سبب ٿي پيو آهي.“

مون تعجب وچان ڊاڪٽر امان الله ڏانهن ڏٺو.

چيائين، اڄ اسيمبليءَ جي ڪيفيٽريا ۾ هڪٻئي تي الزام هنيا اٿائون، سياڻي، سياڻي نه ته پرهين اسيمبليءَ جي ايوان ۾ تنهنجو انٽرويو وڏي بحث جو سبب ٿي پوندو.“

مون تڏهن به نه ڳالهايو.

ڊاڪٽر امان الله خان چيو ”ڪيفيٽريا ۾ ويٺل صحافين کي لڪڻ لاءِ وڏو مواد ملي ويو آهي. تون رڳو چپ ڪري ويٺو تماشو ڏسجانءِ.“

ماني واري ٿري کڻي مان ڪمري جي هڪ ڪنڊ ۾ سائيڊ بورڊ تي رکي آيس.

پڇيائين، ”ماني چو نه ڪاڏي اٿئي؟“

ورائيم، ”بڪ ناھي.“

چيائين، ”مان تنهنجي ڪيفيت سمجهي سگهان ٿو. ٻن ٽن ڏينهن جي اندر تنهنجي سنڌ وڃڻ جو بندوبست ٿي ويندو.“

ڪجهه طنز وچان پڇيم، ”هٿيارن سان پيريل ٽرڪ سان؟“

ڦڪي ڪل ڪلندي هڪدم سنجيده ٿي ويو. گنيپير لهجي ۾ چيائين، ”تون گهوٽڪيءَ وٽ ٽرڪ مان لهي وڃجانءِ.“

اندر ۾ جڳ ڪائيندي پڇيم، ”روهڙي وٽ چو نه؟“

”ان ڪري جو... هن جملو پورو نه ڪيو. غور سان مون ڏانهن ڏٺو.“ ان ڪري جو روهڙيءَ وٽان ٽرڪ سان ٻه ڌريون ملنديون. مان ان سموري معاملي کان توکي جدا رکڻ چاهيان ٿو.“ مون کي اڻ ٿڌ ٿي پيئي. پڇيم، ”ڪهڙيون ٻه ڌريون.“

غور سان مون ڏانهن ڏٺائين.

پڇيم، ”راز جي ڳالهه آهي ته مان نه چئندس.“

”ها، هونءَ ته راز آهي، پر توکان ڪهڙو راز.“

چيائين، ”خيرپور وٽان ڌاڙيلن جي لاءِ هڪ ڌر هٿيار ڪٿي ويندي، ۽ سکر وٽان ٻي ڌر حيدرآباد ۽ ڪراچي جي شهري علائقن لاءِ هٿيار ڪٽندي.“

تعجب وڃان پڇيم، ”ڪلم ڪلا، ڏني وائي!“

ڪوڙي ڪل ڪلندي چيائين، ”ها، ڏني وائي، ان ڪري جو پڇاڳاڇا ڪرڻ وارن جون اڪيون پيٽ ۾ هونديون آهن، سندن پيٽ جڏهن ڀريل هوندو آهي، تڏهن سندن اڪيون بند هونديون آهن.“

مون کي سندس ڳالهه سمجهه ۾ اچي ويئي. شهري ڌاڙيلن ۽ ٻهراڙيءَ جي ڌاڙيلن جي پشت تمام مضبوط آهي. کين لهر نه ڪولوڏو آهي.

مون ڊاڪٽر امان الله کان پڇيو ”اسيمبليءَ جي ڪيفيت ڇڏي ڇڏي ڇڏي پيو هو؟“

ورائين، ”مخالف ڌرين جي حڪومت تي، بلڪه خود بينظير تي الزام مڙهيو آهي ته هوءَ سنڌ جي دهشتگردن جي پشت پناهي ڪري رهي آهي، جنهن ۾ سندس مڙس آصف زرداري شامل آهي، ۽ اسلام آباد ۾ دهشتگردن جي موجودگيءَ ان ڳالهه جو ثبوت آهي.“

مون کي چڙوئي ويئي. چيم، ”ڊاڪٽر، مان دهشتگرد نه آهيان، گلاب دهشتگرد نه آهي. تون چڱي طرح ڄاڻين ٿو.“

”مان ڄاڻان ٿو چڱي طرح ڄاڻان ٿو.“ ڊاڪٽر امان الله چيو، ”پر، سموري معاملي جو مخالف ڌر پورو پورو فائدو کڻي رهي آهي.“

چيم، ”ان جو مطلب ته انٽرويو بيڪار ثابت ٿيو آهي.“

”نه، نه.“ هن هڪدم چيو، ”انٽرويو بيٺل پاڻيءَ ۾ اڇلايل چپ ثابت ٿيو آهي. وڏي هلچل متل آهي.“

ڊاڪٽر امان الله خان ڏاڍو ذهين هو. مون کي سندس نيت تي ڪڏهن ڪڏهن شڪ ٿي پوندو آهي. مون ڏٺو آهي ته وڌيڪ ذهين ماڻهو پاڻ کان گهٽ ذهين ماڻهو کي ڏاڍي بيدردن سان استعمال ڪندو آهي. هن چارڻ کي استعمال ڪيو ۽ سندس موت جو ڪارڻ ٿيو. هيٺر هو مون کي استعمال ڪري رهيو هو. پر، هڪ ڳالهه واضع هئي. هن هڪ پاسي منهنجي مدد ڪرڻ پئي چاهي، ۽ ٻئي پاسي منهنجي ابتر حالتن کي پنهنجي حق ۾ استعمال ڪرڻ جي سعي پئي ڪئي. هو مون کي پوليس ۽ خفيه ايجنسين جي حوالي ڪري سرخرو ٿي پئي سگهيو پر هن ائين نه ڪيو.

چيائين، ”مون کي سڀاڻي جي اخبارن جو انتظار آهي.“

مون کي محسوس پئي ٿيو ته هو مخالف ڌرين ۽ حڪومت درميان تنازع جو چڪتاڻ جو خواهشمند هو. اهڙيون حالتون هن لاءِ موزون هيون، هن لاءِ فائديمند هيون.

ويڃڻ لاءِ، اتي بيٺو چيائين، ”اسين پٺاڻ پنهنجي مهمان لاءِ جان ڏيندا آهيون. تون ڪو فڪر نه ڪر. تنهنجو وار ونگو نه ٿيندو. تون آرام ڪر. هڪ ٻن ڏينهن ۾ سڀ ٺيڪ ٿي ويندو.“

هو منهنجي پٺيان در ڏانهن وڌي ويو. در وٽ بيهي، منهن ورائيندي چيائين، ”پر، هڪڙي ڳالهه جو خيال رکجانءِ، جوڳي! ڪنهن به صورت ۾ شڪيل جي چڪر ۾ نه اچجانءِ. هوءَ بنا ڪنهن شڪ شڪي جي خفيہ ايجنسین جي پگهاردار ايجنٽ آهي.“

ڊاڪٽر امان الله هليو ويو.

مان مٿي هيٺان پانهون ڏيئي لپتي پيس. اڪيون ڇت ۾ اٽڪائي ڇڏيم. ڏسنديئي ڏسندي ڇت مان چارا لٽڪڻ لڳا. چارن مان هٿ جيڏا ڪوڙيٽرا هيٺ لهڻ لڳا. سندن اڪيون ٻاهر نڪتل هيون، جن مان ڳاڙهي پيلي روشني پئي نڪتي! ڪوريٽرن جو تعداد وڌندو پئي ويو. هو هيٺ لهڻ لڳا، منهنجي مٿان! ڪمري جي بلبن جي روشني جهڪي ٿي ويئي. اوندو وڌندي ويئي، اوندو ۾ ڪوريٽرن جون خوفناڪ اڪيون وڌيڪ چمڪڻ لڳيون. هڪ ڪوريٽرو جنهن جو جسم ڪميءَ کان وڌو هو. چارن مان ڇڏائجي، اچي منهنجي سيني تي ڪريو. منهنجي وات مان خوفناڪ وڏي رڙنڪري ويئي. مان چرڪ پري اٿي ويهي رهيس.

سامهون سسٽر زيتون بيٺي هئي.

سيني ۾ دل ڳرڙيءَ وانگي ڦٽڪي رهي هئي. مون وچڙندڙ لفظن ۾ سسٽر زيتون کان پڇيو ”مون کي ٻڌاءِ سسٽر! مان جيڪي ڪجهه ڪري رهيو آهيان، ٺيڪ ڪري رهيو آهيان، يا غلط ڪري رهيو آهيان؟“

تڏو ساھ ڪيائين. چيائين، ”مون کي ڪا خبر ڪونهي ته تون صحيح ڪري رهيو آهيان، يا غلط ڪري رهيو آهيان؟“

هوءَ منهنجي ويجهو هلي آئي. شال منهنجي پاسي کان رکندي چيائين، ”ٻاهر ڏاڍو سيءُ آهي. هيءَ شال ويڙهي ڇڏجانءِ.“

مون سندس ٻاجهاري منهن ۾ ڏٺو.

هڪ لفافو منهنجي کيسي ۾ وجهندي چيائين، ”هن ۾ ڪجهه پيسا آهن.“

مون وٽ ڳالهائڻ لاءِ مناسب لفظ نه هئا.

سسٽر زيتون هڪ ڀڙو منهنجي ڀرسان رکي ڇڏيو. ڏانهن ڏٺم. چيائين، ”هن ۾ آمليت جا سٽنڊوچز آهن. مون تنهنجي لاءِ ٺاهيا آهن. کڻي وڃجانءِ.“

ٻه ٽي ڪلاڪ اڳ جنهن ڪيفيت ۾ مون کيس ڏٺو هو ان ڪيفيت ۾ نه هئي.

ڳالهائڻ لاءِ، سندس ٿورا مڃڻ لاءِ مس وات کوليم. جو هن چيو ”نه، ڪجهه نه چئجانءِ.“

مان چپ ٿي ويس.

چيائين، ”مون کي خبر آهي، اسين ٻيهر هڪٻئي سان ملي نه سگهنداسين، ۽ نه ئي هڪٻئي کي ڏسي سگهنداسين.“

مان ڏانهن ڏسندو رهيس.

واچ ۾ وقت ڏسي ڳالهاين. چيائين، ”اڄ رات مان اٽينسو ڪيتر وارڊ جو ٻاهريون در بند نه ڪنديس.“

مان پلنگ ڇڏي اتي بيهي رهيس. مون کي محسوس ٿيو. هوءُ پنهنجي وجود ۾ بي انتها ضبط جي ڪري ڪنبي رهي هئي. اسين ڪجهه دير تائين هڪٻئي ڏانهن ڏسندا رهياسين.

پوءِ، مون هيٺ جهڪي سندن پيرن تي عقيدت وچان هٿ رکيا.

هوءُ هڪدم وڪ کن پري ٿي بيٺي ۽ پوءِ منهن ورائي، تڪڙن قدمن سان ڪمري مان هلي ويئي.

اسلام آباد جو راتيون قبرستان جي راتين وانگر خاموش ۽ اونداھيون هونديون آهن، ۽ سياري جون راتيون باقي ٽن موسمن جي راتين کان وڌيڪ هيڪليون، موت جيان ماٺ، ۽ پوائتيون ٿينديون آهن. رکي رکي ماٺ واري ماحول کي گذرن جي اوناڙ چيري ڇڏيندي آهي. شهر جي وچ وچ ۾ ڇڏيل گهاتي جهنگ مان، جنهن کي گرڀن ايريا سڏيندا آهن، اوچتو ٽڙٽو ۽ جانورن جي ٿلهڙ جو آواز ٻڌڻ ۾ ايندو آهي، ۽ وري هڪدم خاموشي ڇانئجي ويندي آهي. اهڙي ڪيفيت ۾ ڪو ننڍڙو جانور ڪنهن وڏي جانور جو شڪار ٿي پوندو آهي.

مون دريءَ جو پردو هٽائي ٻاهر ڏٺو. ٻاهر اوندهه هئي، گگهه اوندهه خاموشي هئي، قبرستان جهڙي خاموشي. سڀيءَ جو اندازو ان مان لڳايم، جو دريءَ جو شيشو منهنجي ساه سان ڪڪرائون ٿي پئي پيو. مون واچ ۾ وقت ڏٺو. رات جو هڪ ٿي رهيو هو. مون شال ۽ سينڊوچز جو پڙو کڻي ورتو. انٽينسو ڪيتر جي ڪمري تي آخري نگاهو وڌو. ان وقت مون کي سسٽر زيتون ڏاڍي ياد آئي. هوءَ سامهون هجي ها ته پاڪر ۾ پري، ڳڙاڻري پائي، سندس مقدس هٿ چمي هليو وڃان ها! پر، هوءَ منهنجي سامهون نه هئي. ڪمري جي هڪ هڪ شيءِ مان سندس موجودگيءَ ۽ هٿ جي هڪ ڪار پئي آئي.

مون کي خبر ڪونهي ته مڪمل مجبوريءَ جي حالت ۾ پيو ڪو بيوس انسان ڪيئن محسوس ڪندو آهي. مون پنهنجي وجود ۾ ٽاپر محسوس ڪئي. منهنجي ذهن ۾ ڪنهن اڻ ڏٺي خوف جو واسو نه هو. بلڪ، منهنجي ذهن ۾ ڪجهه به نه هو. منهنجو ذهن خالي هو - ائين خالي هو جيئن ڪوڪي وانگر خالي هڏائين ڪوپري! ٻاهرين در وٽ وڃي بيٺس. منهن ورائي ڪمري ڏانهن ڏٺو. سسٽر زيتون جي آخري جملي جو پڙلاءُ ٻڌڻ ۾ آيو. ”اسين ٻيهر هڪٻئي سان ملي نه سگهنداسين، ۽ نه ئي هڪٻئي کي ڏسي سگهنداسين.“

مون اڪيون بند ڪري ڇڏيون. سسٽر زيتون منهنجي وجود ۾ ان نوجوان جو عڪس ڏسي ورتو هو، جنهن کي دماغ ۾ ٽيومر هو، ۽ جنهن آپريشن ٿيڻ ۾ دم ڏيئي ڇڏيو هو. دنيا ۾ ماءُ جي محبت کان مٿاهين ڪا محبت نه آهي. اڌ ۾ رهجي وڃي ته ممتا ڪائنات ۾ آسمانن ۽ زمينن جي وچ ۾ پٽڪندي رهندي آهي. سسٽر زيتون جي رهجي ويل ممتا جو مرڪز اهو ٽيومر وارو نوجوان ٿي پيو هو، جنهن جو لاش هن ايمبولنس ۾ اسپتال کان ٻاهر ويندي ڏٺو هو. ان نوجوان کي وساري نه سگهندي هئي. هن جڏهن به مون ڏانهن ڏٺو هو، مون کي سندس نگاهن ۾ پٽڪندڙ ممتا نظر آئي هئي.

انٽينسو ڪيتر يونٽ جي ٻاهرين در کي آهستيگيءَ سان کوليم. هڪ بتيءَ کان سواءِ ورندي جون سموريون بتيون وساميل هيون. اڳ ائين نه ٿيندو هو. سڄي رات سموريون بتيون ٻرنديون هيون. بنا بيهر ۽ ترس جي مان ورندي مان لنگهي ويس. ٻين تي هلندي ڏاڪڻ لهي ويس. ڏاڪڻ جي ڀرسان عمارت مان ٻاهر نڪري وڃڻ وارو وڏو دروازو هو. دروازو کليل هو. دروازي مان نڪري، وڪ کڻي سفيدي

جي وٽن جي هيٺان وڃي بيٺس. سيءُ ايڏو هو، جڻ ماحول ۽ هوا بدران برف هلي رهي هئي. مون شال کولي ڪنڌ ۽ ڪلھن تي ويڙهي ڇڏي. ڏاکڻي طرف چار فٽ کن اوچي پٽ هئي ۽ پٽ آڏو هيڃ جو لوڙهو هو. وٽن هيٺان وڪ وڪ ڪٽندو ڏاکڻي پٽ وٽ وڃي بيٺس. هيڏانهن هوڏانهن ڏنم. انٽينسو ڪيئر يونٽ ۾ مون واري ڪمري جو پڙدو ٿورو هٽيل هو. الاڻي ڇو مون کي پڪ هئي ته هوءُ سسٽر زيتون هئي. مون ٻانهن مٿي ڪري هٿ لوڏيو. پڙدو هڪدم ڇڪجي ويو.

هيڃ کي هٿن سان پري ڪري، پٽ ٽپي - مان ڊاڪٽر درانيءَ ۽ ڊاڪٽر امان الله خان جي اسپتال مان نڪري ويس. اتي ئي پٽ وٽ ڪروندڙو ٿي ويهي رهيس. مون کي محسوس ٿيو ڪاهيءَ جي پٽي پاسي ڪو آهستي آهستي پنڌ ڪري رهيو هو. مون ساھ روڪي ڇڏيو. ڪاهيءَ جي پريٽن پاسي مون کي شاليءَ جي موٽر نظر نه پئي آئي. اوندهه ڪوهيڙي وانگر ٿي پيئي هئي. ٻن چئن وڪن کان اڳتي ڪجهه نظر نه پئي آيو. پريان، ايف ٽين ٽو سيڪٽر جي سڙڪن تي ٻرندڙ بلب ڏيئڻ وانگر پي ڏٺا. قدمن جو آواز بند ٿي ويو. لائيتر ٻاري ڪنھن سگريٽ ڏکايو. ٻن چئن سيڪنڊن لاءِ لائيتر ٻري وري وسامي ويو. مان سندس چهرو چڱي طرح ڏسي نه سگهيس. هن ٻه چار وڏا ڪش هٽي ورتا. هر ڪش سان سگريٽ جو ڦل وڌيڪ روشن ٿي ڍرو ٿي پئي ويو. هن وري هلڻ شروع ڪيو.

ڪير آهي؟ مان سوچ ۾ پئجي ويس. مون کي لڳو هو پاڻ ۾ هڪ کان وڌيڪ هئا. پڪ خفيه ايجنسين جا ماڻهو هئا. اسپتال تي نظر رکي بيٺا هئا! اوجھڙي ڪيمپ ۾ بم ۽ بارود جي ڦاٽڻ کان پوءِ خفيه ايجنسين سڌو سنئون افغانين سان هٿ اٽڪائڻ ڇڏي ڏنو هو. هونءَ به افغانستان واري جنگ ۾ تنگ اٽڪائي، پاڪستان پنهنجي لاءِ انيڪ مسئلا پيدا ڪري وڌا هئا. ڊاڪٽر درانيءَ جي اسپتال ۽ دلبر خان ۽ ڪشمير خان جي حجرن ۾ داخل ٿي ڪاروائي ڪرڻ بدران هنن افغانين لاءِ ڪم ڪندڙ ايجنٽن کي مارڻ مناسب سمجهيو هو. شايد اهو ئي سبب هو جو هنن مسڪين چارڻ کي به اٽڪ پل وٽ ماري وڌو هو. پٽ وٽ ڪروندڙو ٿي ويٺي ويٺي مون کي پڪ ٿي ويئي ته خفيه ايجنسين جا ڪمانڊوز مون کي ماريندي ويرم نه ڪندا - ۽ اهو به خيال آيم ته پاري جهڙي رات ۾ هو شايد منهنجا منتظر هئا. پر، کين ڪجهه خبر پيئي ته مان ان رات، هڪ وڳي ڌاري اسپتال مان فرار ٿي ويو هوس!

ابتر حالتون انسان کان گهڻو ڪجهه ڪسي وٺنديون آهن. مان ماڻهن مان يقين وڃائي ويٺو هوس. سسٽر زيتون ۽ شاليءَ کان سواءِ ٽئين ڪنھن به شخص کي منهنجي فرار جي خبر نه هئي. جيتوڻيڪ امڪان کان ٻاهر پئي محسوس ٿيو پر مون کي پنهني تي شڪ ٿي پيو. پنهني مان ڪنھن هڪ مون کي ماري لاءِ ڄار وڇايو آهي. ايڏي دليريءَ سان مون کي اسپتال مان ڀڄي وڃڻ جو موقعو ٺاهي ڏيڻ چرچو نه هو! ان ويساھ گهاتي ۽ دوکي ۾ سسٽر زيتون جو هٿ آهي! ضرور هٿ آهي! مون کي پهريون دفعو پنهنجي احمقپائيءَ تي افسوس ٿيو. اسپتال مان فرار ٿيڻ ۾ مون کي ڪنھن جي مدد لاءِ واجهائڻ نه گهرجي ها! پنهنجي ساءِ پروگرام ٺاهيان ها، پل ٻه چار ڏينهن لڳي وڃن ها، ۽ پوءِ ڀڄي وڃان ها! مان وڏي غلطي

ڪري ويٺو هوس. سسٽر زيتون جي آخري جملي جو مطلب مختلف مفهوم سان سمجھڻ ۾ اچڻ لڳو. ”اسين ٻيهر ٻئي هڪٻئي سان ملي نه سگهنداسين، ۽ نه ئي هڪ ٻئي کي ڏسي سگهنداسين.“ مطلب ۽ مفهوم سمجھ ۾ اچڻ لڳو. مان مارجي ويندس! منهنجي مري وڃڻ کان پوءِ ظاهر آهي، اسين هڪٻئي کي ڏسي نه سگهنداسين ۽ نه ئي هڪٻئي سان ملي سگهنداسين!

مون کي اوچتو شالي جو خيال آيو. هوءَ جيڪڏهن خفيه ايجنسين جي پگهاردار آهي، ته پوءِ منهنجي لاءِ سندس مدد سراسر دوکو آهي! هوءَ پڪ خفيه ايجنسين جا ايجنٽ وٺي آئي آهي! خفيه ايجنسين جي ڪمانڊوز اسپتال کي گهيري ۾ ورتو آهي! آمريڪا ۽ يورپي ملڪن جي ناراضگيءَ جي ڊپ کان هنن افغانين جي اسپتال تي چاپو هڻڻ کان پاسو ڪيو آهي! هنن شالي جي مدد سان مون کي مارڻ يا هٿ ڪرڻ جو ستل سٺيو آهي! جهنگ ۾ هلڻ جا جيڪي آواز ٻڌي رهيو هوس، سي آواز سرڪاري ايجنسين جي خونخوار ڪمانڊوز جا هئا! هو يا ته مون کي ماري وجهندا، يا مون کي گرفتار ڪري هٿيارن جي سمگلنگ ۽ دهشتگرديءَ جو اعتراف ڪرائيندا! افغانين خلاف ڪاروائي ڪرڻ لاءِ ثبوت هٿ ڪندا!

ٻه ناڪام شاديون، ۽ اسلام آباد جي چونڊ ۽ نامور ماڻهن سان مراسم ۽ دوستي رکڻ واري عورت لاءِ منهنجي حيثيت اونڌا هي ڪنڊ ۾ رکيل ڪيڪٽس جي ڪونڊي کان وڌيڪ نه هئي. وساريل، ۽ نظر انداز ڪيل! انٽينسويونٽ جي ڪمري ۾ ڪيل فيصلي تي مون ڳنڍ ڏيئي ڇڏي. مان سرحد ٽپي يا ته هندستان هليو ويندس، يا ايران هليو ويندس! ايران هليو ويندس! ها، ايران هليو ويندس!

مون ڪروڊڙوڻي آهستي آهستي هلڻ، بلڪه چرڻ شروع ڪيو. جهنگ ۾ هلڻ وارن اجنبي ڪمانڊوز جي آوازن کان مان پري ٿيندو ويس. گوڏن ۽ هٿن تي رڙهندو. ڪاهيءَ مان نڪري مان ٻئي پاسي سيڪٽريارهيڻ ڏانهن ويندڙ رستي تي وڃي پهتس. پيرن تي مس بيٺو هوس، جو مون شالي جو آواز ٻڌو. ”جوڳي!“

مون کان چرڪ نڪري ويو. مان وري ويهي رهيس. شالي گهاٽن وٽن مان ٻاهر نڪري آئي. مون کي حيرت پئي ٿي ته ايڏي گگهه اوندهه ۾ هن مون کي ڪيئن ڏٺو ۽ ڪيئن سڃاتو هو! هوءَ ته مون ڏانهن هلي آئي. مون کي پانهن مان هٿ وجهندي چيائين، ”جوڳي! جلدي ڪر. سامهون، وٽن جي ٻئي پاسي منهنجي گاڏي بيٺي آهي. هل، جلدي ڪر.“

مون سڙپاٽن ۾ چيو، ”مان نه هلندس.“

”چريو ٿيو آهين ڇا!“ حيرت وچان پڇيائين.

”جهنگ ۾ ٻارهن کن افغاني ڪمانڊوز پهري تي آهن.“

”شالي مان نه هلنديس.“ چيم. ”تنهنجا مون تي انيڪ احسان آهن. مون دهشتگرد کي پناه ڏيئي پنهنجي لاءِ مصيبت ڪڙي نه ڪر. تون وڃ، مون کي ڇڏي ڏي.“

” نه جوڳي نه.“ سڙپاٽن ۾ ڳالهايندي چيائين، ” تنهنجي لاءِ سموريون واٽون، سمورا رستا بند آهن. ڪيڏانهن ويندين؟“

” مان هندستان هليو ويندس.“ چيم، ” مان ايران هليو ويندس. بمر حال، هن ملڪ ۾ نه رهندس.“
 ” سمجهين ٿو ته سرحدن تائين پهچي سگهندين!“ شالي پٽڪن ۾ چيو، ” انٽرويو ڏيئي جيڪا غلطي ڪئي اٿئي، تنهن تنهنجي پچڻ جا سمورا رستا بند ڪري ڇڏيا آهن. ۾ دل ۾ آيو ته چوانس! انٽرويو ڏيئي نه، مون تو سان پچڻ جو پروگرام ٺاهي پنهنجي پچڻ جا سمورا رستا بند ڪري، موت کي دعوت ڏني آهي. پر، مون ڪجهه نه چيو، پڇيو مانس، ” مون کي گگه اوندهه ۾ ڪيئن سڃاڻين؟“

وراڻيائين، ” مون وٽ نائيت ويزن لينسز واري دوربين آهي.“
 ” اوھ! “ مون کي حيرت ٿي. شاليءَ وٽ اهڙي دوربين ڪٿا آئي! رات جو ڏسي سگهڻ لاءِ نائيت ويزن لينسز واريون دوربينون، ۽ ڪيميرائون بي انتها مهانگيون ۽ ناياب ٿينديون آهن. عام ماڻهو جي پھچ کان ٻاهر هونديون آهن.
 دوربين سان اسپتال ڏانهن ڏسندي چيائين، ” ٻه ڪمانڊوز هن طرف اچي رهيا آهن. هل جوڳي، دير نه ڪر.“

ڪيس ٻانهن ۾ هٿ وجهي، پاڻ ڏانهن ڇڪي ورتو. سڙپاٽن ۾ چيم، ” موت مون کان سڌ پند تي آهي. مان هڪ اعتراف ڪرڻ چاهيان ٿو.“

” هتان هل.“ چيائين، ” گاڏي ۾ هلي ڳالهاينداسين.“

” نه“ چيم، ” مان هتي، ۽ هن وقت ڳالهايندس.“

” چريون نه ٿي جوڳي.“ شاليءَ چيو هنن کي جيڪڏهن ڪٽرڪ پئجي ويئي ته ڪلاشنڪوف مان برست هلائيندي ويرم نه ڪندا!“

” منهنجي ڳالهه غور سان ٻڌ شالي!“ سندس ڳالهه کي اهميت نه ڏيندي چيم، ”توسان، اڄ تائين تو کي حاصل ڪرڻ لاءِ، ۽ حاصل ڪري ڇڏي ڏيڻ لاءِ محبت ڪئي ويئي آهي. مون توسان، تو کي وڃائڻ لاءِ محبت ڪئي آهي.“

گهڙي کن لاءِ منجهي پئي. چيائين، ”اڙي بابا، اهي ڳالهيون گهر هلي به ته ڪري سگهين ٿو.“
 چيم، ”منهنجو ڪوبه گهر ڪونهي.“

چيائين، ”هڪ گهر تنهنجو آهي. بلڪ، هڪ گهر اهڙو آهي، جتي ڪنهن کي تنهنجو انتظار آهي.“
 ٻانهن ۾ هٿ وجهي، ست ڏيئي مون کي اٿاريندي چيائين، ”تو کي هنن ڪمانڊوز جي باري ۾ تر جيترو به اندازو ٺاهي. هي اهي ئي آهن، جن تنهنجي دوست چارڻ کي ماري وڌو هو.“
 گگه اوندهه ۽ موت جهڙي خاموشي ۾ سڪل پنن ۽ پٿرن آواز پيدا ڪري وڌو. آواز سان گڏ ڪلاشنڪوف مان لاڳيتو ٻه ٽي برست هلي پيا.

شالي ۽ مان هڪدم لپتي پياسين، شالي سڙپاٽن ۾ چيو، ”رستي جي ٻئي پاسي تائين اصل مٿي ٿيڻ جي
ڪوشش نه ڪجانءِ.“

ٺونين ۽ پيٽ تي رڙهندا، اسين رستي جي ٻئي پاسي هليا وياسين. ان دوران ٻه چار برست هليا. وٽن ۾
لڳا، پڪي اڏاڻا، گذرڻ ۾ پاڇ پيئي، جهنگ ۾ هل ٿي پيو، هل به ايڏو جو واٽرو ڪري ڇڏي!
شاليءَ چيو، ”پهرئين وراڪي وٽ، وٽن جي ڀرسان منهنجي گاڏي بيٺي آهي، ڊوڙ ٽوپوندو.“
چيم، ”تون ڀڄي وڃ. مان سيڪٽر يارهون ٽپي، گولڙا شريف هليو ويندس.“

مون کي ڳرائڙي پائي چنبڙي پيئي. چيائين، ”مون سان چو نه ٿو هلين! مون سان چو نه ٿو هلين! ها، مون
کي خبر آهي ته مون سان چو نه ٿو هلين، ڊاڪٽر دراني ۽ ڊاڪٽر امان الله منهنجي باري ۾ توکي سڀ
ڪجهه ٻڌائي ڇڏيو آهي سڀ ڪجهه.“

هوءَ مون کان پري ٿي ويئي.

اوندھ ۾ مان سندس چهر وڌسي نه سگهيس. پريل آواز ۾ چيائين، ”پر، هڪڙي ڳالهه ياد رکجانءِ، جوڳي!
مان مرندي مري ويندس، پر توکي دوکو نه ڏيندس.“

اوچتو ٻيهر برست هليو. اسين اڇل کائي لپتي پياسين. ان کان پوءِ هيڏانهن هوڏانهن وٽن ۾ گوليون
لڳنديون رهيون ۽ افغان ڪمانڊوز جي ڊوڙ جا آواز ايندا رهيا. اوچتو، مون جڻ محسوس ڪيو ته
شالي جڻ درد وچان ڦٽڪي رهي هئي. مون کيس ٻانهن ۾ پري ورتو. کيس سڙپاٽن ۾ سڏ ڪيم، ”شالي،
شالي!“ گولين هلڻ جو آواز بند ٿي ويو.

شالي ٻڌندڙ آواز ۾ چيو، ”مون کي تنگ ۾ گولي لڳي آهي.“

هٿ لائي ڏٺم. کيس کاٻي تنگ ۾ گولي لڳي هئي. منهنجا ٻئي هٿ رت هاڻا ٿي پيا.

ڳالهه اوندھ ۾ نظر ڪجهه ڪون پئي آيو، پر جهنگ ۾ افغان ڪمانڊوز جي پيچڻ جا آواز وڌندا پئي ويا. مون کي ائين پئي لڳو هو جڏهن اسان جي رخ ۾ وڌندا پئي آيا. شاليءَ درد وچان ڦٽڪندي، جھيٽي آواز ۾ چيو ”منهنجي پرس مان گاڏي جو چاٻيون ڪڍي وٺ، ۽ هتان هڪدم هليو وڃ.“

”تو ڪي ڇڏي، هن حال ۾، مان هتان هليو وڃان، پڇي وڃان!“ سڙپاٽن ۾ چيم، ”نه شالي، نه اهو ممڪن ئي نه آهي.“

”هو تو کي ماري وجهندا.“ شاليءَ چيو. ”جنهن جنهن شخص وٽ افغان جهنگ جا هٿيار پاڪستان ۾ وڪرو ٿيڻ جو راز ۽ ثبوت آهي، تنهن کي سندن ڪمانڊوز جيئرو نه ڇڏيندا آهن. تو هتان هڪدم هليو وڃ.“

”۽ تو کي ڇڏي ڏيندا؟“

”ها، مون کي ڇڏي ڏيندا.“

”ڇو ڇڏي ڏيندا؟“

”تون ان ڳالهه کي اتي ئي ڇڏي ڏي، ۽ هتان هليو وڃ.“

”تون وڏي غلطي ڪئي ۽ آهين شالي.“ ڳچي مان مفلر لاهي سندس تنگ تي ويڙهيندي چيم، ”هو تو کي هتان ڪڍي ويندا، ۽ ڪنهن ڏورانهين هنڌ تو کي ماري تنهنجو لاش اڇلائي ڇڏيندا. اسپتال ٻاهران پوليس لاءِ تنهنجو لاش ڇڏي پنهنجي لاءِ مصيبت ڪري نه ڪندا.“

هن جواب نه ڏنو. ٻڌندي پئي ويئي، ساڻي ٿيندي پئي ويئي. مون کيس اٿاري ويهاريو. ڪانس پڇيم، ”گاڏي تائين هلي سگهنديين؟“

جھيٽي آواز ۾ چيائين، ”تو اڳ مون سان هلڻ کان انڪار ڪيو هو. تون پنهنجي پروگرام مطابق هليو وڃ.“

”ان ڳالهه ۾ ۽ گهڙي کن ۾ بدلجي ويل حالتن ۾ فرق آهي.“ کيس پاڪر ۾ پريندي پڇيم، ”گاڏي تائين هلي سگهنديين؟“

ڪنڌ لوڏيندي پڻڪن ۾ چيائين، ”ها، هلي سگهنديس.“

مان اتي بيس. کيس ٻنهي ڪلھن کان جهلي اٿاري بيهاريو. سندس هڪ ٻانهن پنهنجي ڪنڌ ۾ وجهي ڇڏيم. پنهنجي ٻانهن ورائي کيس پاڻ سان سوگهو ڪيم. مون سان گڏجي ٻه چار وڪون ڪنيائين. لڳم ته تنگن مان جڙ ست نڪري ويس. وڪ وڇڙي پيس. سمورو بار مون تي ڇڏي ڏنائين. مون کيس ٻانهن ۾ کڻي ورتو. ٽڪڙيون ٽڪڙيون پراڻگهون ڪٽندو، مان گاڏي ڏانهن وڌڻ لڳس. اوندھ ۾ وٽن

نٿن سان ٽڪرائيندي، ٿاڀا کائيندي ۽ سهڪندي مون محسوس ڪيو ته مان گاڏي تائين پهچي نه سگهندس، ۽ افغان ڪمانڊوز اسان کي گولين سان ڀرڻ ڪري ڇڏيندا.

آخري سگهه ساري مان جهنگ جي پهرئين وراڪي مان ٻاهر نڪري ويس. سامهون شاليءَ جي اهائي گاڏي بيٺي هئي، جنهن گاڏي ۾ هوءَ مون کي اڌ ٺهيل عمارت مان وٺڻ آئي هئي. اوندھ ۾ اهڙي چٽي نموني نظر ايندڙ ڪار ڏسي مون کي احساس ٿيو ته اسان جي مٿان سرچ لائيتون وڌيون ويون هيون. گاڏيءَ وٽ پهچي، هڪ کن لاءِ مون ڪنڌ ورائي اسپتال ڏانهن ڏٺو. اسپتال جو بتيون ٻري پيون هيون ۽ اسپتال جي ڇت تي لڳل چئن سرچ لائيتن جو رخ جهنگ ڏانهن هو.

شاليءَ کي گاڏي جي سماري بيماري سندس پرس مان چاٻيون ڪڍي ورتن. پويون در کولي، کيس پاڪر ۾ پري پوئين سيٽ تي لپتائي ڇڏيم. سندس تنگ تي ويڙهيل مفلر رت ۾ پڇي پيو هو. لاک ڪري در بند ڪري ڇڏيم. اڳئين سيٽ تي ويهي گاڏي استارٽ ڪيم. گيئر وجهي تيزي سان گاڏي اڳتي ڪڍي ويس. ان وقت ٻه چار برست هلي پيا. ڪجهه گوليون موٽر جي پوئين شيشي مان پار ٿي ويون. ونڊ اسڪرين جو شيشو ٽڙڪي پيو. مون هيڊ لائيتون ٻاري گاڏي جي رفتار وڌائي ڇڏي. ان کان پوءِ جيستائين اسين سيڪٽر ڏهين ۾ هئاسين، تيستائين برستن جا آواز ٻڌندا رهياسين. سيڪٽر ڏهين مان نڪري سيڪٽر يارهين جي اڌ ٺهيل سڙڪ تي پهتاسين. سڙڪ ٺاهڻ لاءِ سڙڪ تي ننڍا وڏا پٿر وڇائي ڇڏيا هئائون. مون گاڏي جي رفتار ڊري ڪندي، شالي کان پڇيو ”ڪيئن آهين؟“ ٻڌل آواز ۾ چيائين، ”ٺيڪ آهيان.“

هن چوڻ خاطر چئي ڇڏيو هو ته ٺيڪ آهيان، پر هو ٺيڪ نه هئي. رت وهڻ سبب هوءَ ساڻي ٿيندي پئي ويئي. گاڏي هلائيندي، مون شال لاهي، هٿ پوئتي ڪري اندازي سان شال شالي تي وجهي ڇڏي. جهيٽو آواز ٻڌم، ”ٿينڪ يو.“

پڳل شيشن سبب گاڏي يخ ٿي ويئي هئي. شاليءَ چيو ”گاڏي ۾ هيٽر آهي، هلائي ڇڏ.“

مون بتي ٻاري، هيٽر جو ناب تلاش ڪري، هيٽر هلائي ڇڏيو. برفخاني جهڙي گاڏي مان ٿڌ گهٽ ٿيڻ لڳي. سوچيم، شاليءَ کي ڪيڏانهن وٺي وڃان، گهر يا اسپتال! مان مفرو ر ملزم شاليءَ کي اسپتال ڪيئن وٺي ويندس! مان منجهي پيس. ان دوران گاڏي هلائيندي، مان سيڪٽر نائين ۾ پهچي ويو هوس. اوچتو مون کي ڊاڪٽر سولنگيءَ جو خيال آيو. سوچيم، شالي کي ڊاڪٽر سولنگيءَ ڏانهن وٺي ويندس.

ڊاڪٽر سولنگيءَ سيڪٽر ڏهين ۾ ٺاهيل سرڪاري ملازمن لاءِ هاسٽل، چميريءَ ۾ رهندو هو. گاڏي جي اسپيڊ ميٽر پرسان لڳل ڊجيٽل گهڙيال ۾ وقت ڏٺم، رات جا اڍائي ٿيا هئا. اوچتو رستي جي وچ ۾ مون ٻن چئن سپاهين کي ڏٺو، کين هٿن ۾ بندوقون هيون. هڪ سپاهي جي هٿ ۾ تارچ هئي. هو پري کان مون کي بيھڻ لاءِ اشارا ڏيئي رهيو هو. اسلام آباد ۾ اهو عام رواج آهي. چپي چپي تي سپاهي بيٺا هوندا

آهن. جنهن گاڏي ۽ موٽر سائيڪل واري تي شڪ پوندو اٿن، تنهن کي بيهاريندا آهن. سندس گاڏي جي تلاشي وٺندا آهن، گاڏي جا کاغذ پٽ ڏسندا آهن.

مون اشاري جي باوجود گاڏي بيهارڻ مناسب نه سمجهيو. گاڏي جي رفتار تيز ڪري مون بتيون وسائي ڇڏيون. پوليس وارا ڊپ وچان رستي تان هٽي ويا. مان اک چنپ ۾ وٽائڻ لنگهي ويس. سيڪٽر اٺين ج تائين مون بتيون نه ٻاريون. چميري لاج کان ٿورڙو اڀري مون گاڏي جون بتيون ٻاري ڇڏيون. گاڏي آڻي دروت بيهاري ڇڏيم. لوهي در کي تالو لڳل هو. در جي ڀرسان چوڪيدار جي ڪيبن ۾ بتي ٻري رهي هئي.

”گهر اچي ويو ڇا؟“ شالي جهيٽي آواز ۾ پڇيو.

ورائيم، ”اسين ڊاڪٽر سولنگي جي هاسٽل تي آيا آهيون.“

”اهو ڇا ڪيو اٿئي!“ ڪمزوري جي باوجود چيائين، ”مون کي فورن گهر وٺي هل.“

”تو کي هڪدم علاج جي ضرورت آهي.“ چيم، ”اسپتال بدران مون تو کي هتي آڻڻ ئيڪ سمجهيو آهي.“

”غلط آهي، قطعي غلط آهي.“ چيائين، ”جوڳي، مون کي گهر وٺي هل.“

”ضد نه ڪر شالي!“

”تون به ضد نه ڪر، جوڳي.“

”مون کي تنهنجي زندگي کان عزيز ٻيو ڪجهه به ڪونهي.“

”۽ مون کي تنهنجي رويوشي کان وڌيڪ ٻي ڪنهن ڳالهه جو فڪر نه آهي.“

کيس سمجهائڻ واري نوع ۾ چيم، ”مون کي ڪجهه نه ٿيندو.“

ورائين، ”مون کي ڪجهه نه ٿيندو.“

گاڏي جي بٽين جي روشني تي چوڪيدا ر پنهنجي ڪيبن مان ٻاهر نڪري آيو. گاڏي جي وٺڻ اسڪرين ۾ سوراخ ۽ ڌار ڏسي، هو اچرج ۾ پئجي ويو. هن در جو تالو نه کوليو. مان گاڏي مان ٻاهر نڪري آيس. دروت چوڪيدار جي سامهون وڃي بيٺس. چوڪيدار جون دهشت وچان وايون بتال ٿي ويون. هو ٻه ٽي قدم پوئتي هٽي ويو. مون ڏانهن ڏسندو رهيو. پوءِ هڪدم ڊوڙ پائي ڪيبن ۾ داخل ٿيو. تڏهن، گيت ۽ موٽر جي روشنين ۾ ڌنم ته منهنجا ڪپڙا رت هاڻا هئا. مون کان چرڪ نڪري ويو. مون کي خود پنهنجي حالت ۽ حليي کان وحشت ٿيڻ لڳي. ان وچ ۾ مون چوڪيدار کي فون تي ڪنهن سان، هلو هلو ڪندي ٻڌو.

مان موتي وڃي موٽر ۾ ويٺس. گاڏي استارت ڪري اتان هڪدم نڪري ويس.

”ڇو ڇا ٿيو؟“ شاليءَ پڇيو.

چيم، ”تنهنجي صلاح ئيڪ آهي، تنهنجي گهر ٿا هلون.“

چيائين، ”شڪر آهي منهنجي ڪا صلاح ته مڃي اٿي.“

وات تي ڪانس پڇيم، ”ڪو ڊاڪٽر، جنهن تي مڪمل اعتبار هجيئي، ان وٽ هلون؟“
چيائين ”گهر هل، سڀ ٺيڪ ٿي ويندو.“

ڏهن منٽن ۾ اسين شاليءَ جي بيوٽي پارلر ٻاهران وڃي بيٺاسين. مٿئين حصي ۾ پاڻ رهندي هئي، ۽ هيٺئين حصي ۾ ڪاروبار هلائيندي هئي. موٽر مان لهي مون ٻاهرين در جو بيل وڄايو. گهٽيءَ جو آواز ٻڌي چوڪيدار اوور ڪوٽ جو ڪالر کڙو ڪندي ٻاهر آيو. شاليءَ جي گاڏي هڪدم سڃاڻائين، در جو تالو کوليندي بيهي رهيو. گاڏي جي ڀڳل ونڊ اسڪرين ڏسي هو واٽڙو ٿي ويو. اوچتو مون تي نظر پيس. منهنجا رت هاڻا ڪپڙا ڏسي ساهه سڪي ويس. هونءَ ته هو مون کي سڃاڻيندو هو. بلڪ چڱي طرح سڃاڻيندو هو.

هن ڪنبنڌڙ آواز ۾ چيو، ”جوڳي صاحب!“
”لاڻا، جلدي ڪر، در کول. چيم، ”ميدم جي طبيعت ٺيڪ ناهي. جلدي ڪر. دير نه ڪر.“
چوڪيدار در کولي ڇڏيو.

گاڏي ڪاهي وڃي پورچ ۾ بيهاريو. گاڏيءَ جو پهريون در کولي شاليءَ کي ٻانهن ۾ کڻي اندر هليو ويس.
چوڪيدار منهنجي ڪڍ اندر هليو ويو. رت ڏسي پڇيائين، ”ميدم کي ڇا ٿيو، جوڳي صاحب؟“
”ڪا خاص ڳالهه ناهي.“ چيم، ”تون وڃ. ميدم کي تنگ ٿي ڌڪ لڳو آهي.“

چوڪيدار مشڪوڪ نموني اسان کي ڏسندو ٻاهر هليو ويو. اسان جي آوازن تي شاليءَ جي خاص ملازمه جنت اڪيون مھٽيندي اندر هلي آئي. منهنجن ۽ شاليءَ جي رت هاڻن ڪپڙن تي نگاهه پيس ته وات مان رڙنڪري ويس. سڌو وڃي شاليءَ جي ڀرسان فرش تي ويهي رهي، ۽ سڌڪا ڀري روئڻ لڳي.
شاليءَ اڪيون کولي ڏانهن ڏٺو. نبل آواز ۾ چيائين، ”مون کي پاڻي جو گلاس آڻي ڏي.“
جنت هڪدم اڪيون اڳهي ڊوڙندي ويئي، ۽ پاڻي جو گلاس ڀري آئي. مون شاليءَ کي سهارو ڏيئي اٿاري ويهاريو. هوءَ يڪ ساهي اڌ گلاس پاڻيءَ جو پي ويئي. گلاس موٽائيندي، جنت کي چيائين، ”مون کي ٽيليفون آڻي ڏي.“

جنت گلاس کڻي هلي ويئي. گهڙي ڪن ۾ ڪارڊ لیس ٽيليفون کڻي موٽي آئي. نمبر ڊائل ڪرڻ کان اڳ هن جنت کي وڃڻ لاءِ چيو. جنت هلي ويئي. ٻه يا ٽي انگ ڦيرائڻ کان پوءِ هن هٿ روڪي ڇڏيو. مون ڏانهن ڏٺائين. مان سندس پاسي کان ويهي رهيس. مون ڏانهن نماڻين اکين سان ڏٺائين. مون کي مٿس ڏاڍو رحم آيو. گاڏي ۾ جيڪا شال مٿان ڇڏي هيم، سندس ڪلهن تي ويڙهيل هئي. چپن تي ڏاڍي ڀر اسرار مرڪ تري آيس. چيائين، ”هيءَ شال مرداني ته ناهي! ڪنهن ڏني اٿئي؟“

چيم، ”اسپتال ۾ هڪ نرس هئي، سسٽر زيتون.“

پڇيائين، ”ڇڏ ۾ توکي مدد ڏني هئائين؟“

وڙاڻيم، ”ها، سر تريءَ تي رڪي منهنجي مدد ڪئي هئائين. اسپتال مان نڪرڻ مهل اها شال، ڪجهه پيسا ۽ سينڊوچ ناهي ڏنا هئائين.“

ٿورڙي ڪل آيس. ڪنڌ مٿي ڪري اڪيون بند ڪري ڇڏيائين. چيائين، ”مان به ڪيڏي نه ذليل آهيان. مون کي پڪ هئي ته اسپتال مان فرار ٿيڻ ۾ ڪا نه ڪا نرس تنهنجي مدد ضرور ڪندي.“

مون کي حيرت ٿي. پڇيم، ”تو کي پڪ هئي، پر ڇو؟“

اڪيون کولي مون ڏانهن ڏٺائين. چيائين، ”تنهنجي اکين ۾ عام مرد جي حوس بدران پناهه جي تلاش آهي. گم ٿيل ٻار جي پناهه جي تلاش! ظالم کان ظالم عورت به تو کي دوکو ڏيئي نه سگهندي.“

سخت سيءَ جي باوجود مون کي ڪنڌ ۽ نرڙ تي پگهر محسوس ٿيو. مان هيڏانهن هوڏانهن ڏسڻ لڳس.

چيائين، ”منهنجو هڪڙو ڪم ڪندين؟“

وراڻيم، ”مان تنهنجا سو ڪم ڪندس. پر، سڀ کان اڳ مون کي اهو ٻڌاءِ ته گهر ۾ تنهنجي زخم جو علاج ڪيئن ٿيندو؟“

چيائين، ”مان ڊاڪٽر جبار خان کي فون ڪري گهرايان ٿي.“

چيم، ”ته پوءِ ڳالهين ۾ وقت چوڻي وڃائين! فون ڪرينس.“

ڊاڪٽر جبار خان جي پورهي ڪڪ زال شاليءَ جي بيوتي پارلر جي ٻڌي ليکي گراهڪ هئي. مون پنهي کي اڪثر شالي وٽ ڏٺو هو. شاليءَ جي جڏهن به طبيعت خراب ٿيندي هئي، هوءَ ڊاڪٽر جبار خان کان علاج ڪرائيندي هئي. هو گهٽ ۾ گهٽ ويهن پنجويهن سفارتخانن جو ڪنسلٽنٽ هو. شاليءَ ڊاڪٽر جبار جو نمبر ڊائل ڪيو. موت نه پئي مليس. هن رکي رکي نمبر پئي ملايو. ساڻي ٿي پيئي.

مون ڪانٽس فون وٺي ڊاڪٽر جبار خان جو نمبر ڊائل ڪيو. رسيور ڪن تي رکي ٻڌندو رهيس. ٻئي طرف گهٽتي وڃندي رهي. ڪافي دير کان پوءِ ڊاڪٽر جبار خان رسيور ڪٿي ورتو ۽ سندس ڳورو آواز ٻڌڻ ۾ آيو. ”هيلو“

مون ڪارڊ لیس فون شاليءَ کي ڏيئي ڇڏي. شاليءَ رسيور ڪن تي رکندي ڳالهايو. ”ڊاڪٽر جبار خان، مان شالي پئي ڳالهايان... ها، خير آهي... اهڙي ڪا تشویش جھڙي ڳالهه ته ڪونهي، بس تنگ ٿي مري وٽ ڌڪ لڳو آهي، ۽ رت لينڊيون ڪري وهي رهيو آهي.... مهرباني، مهرباني.“

فون مون کي ڏيندي چيائين، ”مفلر کولي ڇڏ جوڳي ۽ رٿي سان پنيءَ وٽ ڳنڍ ڏيئي ڇڏ.“

مون مفلر کولي ڇڏيو. ڳچي مان رٿو لاهي، مون کي ڏٺائين. مون رٿو ويڙهي سيڙهي کيس پنيءَ تي زور ڏيندي چيائين، ”هاڻي صوفن جون ٻه ٽي گاديون کڻي منهنجي تنگ هيٺان رکي ڇڏ.“

مون صوفن تان ٽي چار گاديون کڻي سندس تنگ هيٺان رکيون. چيائين، ”ڊاڪٽر جبار خان پندرهن ويهن منتن ۾ پمچي ويندو. تون ڪمري ۾ هليو وڃ. وهنجي ڪپڙا بدلائي ڇڏجانءِ. وارڊ روب ۾ مون تنهنجي لاءِ ڪجهه وڳا وٺي رکيا آهن.“

مان ڪافي دير تائين ڪانٽس ڏسندو رهيس.

پڇيائين، ”ڇا پيو ڏسين؟“

جواب نه ڏنم. سندس منهن ٻنهي هٿن ۾ جهلي کيس اکين تي پيار ڪيم. هن هٿ مٿي ڪري منهنجن منجهيل وارن کي سلجهايو. آهستي چيائين، ”وڃ جوڳي.“
مان اتي بيٺس. گهڙي کن لاءِ ڏانهن ڏسندو رهيس ۽ پوءِ رت هاڻو مفلر ڪٽي مان سندس بيدروم ڏانهن هليو وڃس.

بيد روم جي در ٻاهران ڪجهه سچ لڳل هئا. در جي طاق مان هيٺل ۾ هٿ وجهي ڪوليم. ڪمري ۾ اوندهه هئي. هڪ ٻه سچ آن ڪري ڏنم. اندرئين پاسي در وٽ بتي پري پيئي. ڪمري ۾ داخل ٿيڻ سان ڪاٻي پاسي باٿ روم هو. وڏو ۽ ڪشادو ۽ ڪاٻي پاسي وارڊ روم هئا. وارڊ روم جي پاسي کان ڪمري جي روشنين لاءِ سچ هئا. مون هڪ ٻه سچ آن ڪيا. ڪمرو روشن ٿي پيو. ايتريقدر نفيس ڪمرو مون عمر ۾ نه ڏٺو هو. ڏاکڻي طرف وڏو پلنگ، پاسي کان سائيڊ ٽيبلون، پيرانديءَ وٽ وڪٽورين طرز جون ٻه ڪرسيون، ڪرسي جي پاسي کان دريسنگ، جنهن تي اعليٰ قسم جي ڪاسميٽنگ جو سامان رکيل هو. نرم غاليجي تي هلندو مان دريسنگ ٽيبل جي سامهون وڃي بيٺس. گذريل پندرهن ڏينهن ۾ پهريون دفعو پنهنجو حليو ڏسي مان ڊڄي ويس. منهنجا ڪپڙا ميرا گدلا ۽ رت هاڻا هئا. وار وڪريل هئا. ڏاڙهي وڌيل، اکيون اندر پيهل! مون کي پاڻ کان وحشت ٿيڻ لڳي.

مان آئيني وٽان هتي ويس. وارڊ روم کولي ڏنم. سمورا وارڊ روم شالي جي مختلف لباسن سان ڀريل هو. هڪ طرف ڪجهه پيڪت پيا هئا. پيڪتن تي مردانن ڪپڙن جا ليبل لڳل هئا. مون هڪ پيڪت کڻي ورتو. موٽي وڃي ڪمري ۾ پيڪت کولي ڏنم. سلوار قميص هئي، ني، هڪ نامور ڪمپني جي ٺاهيل. سلوار ۾ اڳت پيل هو. مون کي تعجب ٿيو.

کيس ايتريقدر پڪ هئي منهنجي اچڻ جي! مون سوچيو ۽ جوڙي جي قميص کڻي جاچڻ لڳس. مون زندگي ۾ ايتريقدر قيمتي جوڙو وٺي پائڻ جو ڪڏهن خواب به نه ڏٺو هو.

ڪمرو مٿي ماڙ تي هو. برف وانگر ٿڌو هو. مون هيٺ ٻاري ڇڏيو. باٿ روم ۾ پير پائي هڪدم ٻاهر نڪري بيٺس. ايڏي صفائي وارو ۽ اجرو باٿ روم ڏسي مون کي خيال آيو ته ڪٿي منهنجي وجود جي گندگي بي داغ باٿ روم ۾ ڪو داغ نه ڇڏي ڏي! مون کي پنهنجي احمقائي سوچ تي ڪاوڙ آئي. باٿ روم ۾ داخل ٿي تب ۾ گرم جونلڪو کولي ڇڏيم. ٿورڙيءَ دير ۾ تب ٻاڦ نڪرندڙ ۽ وڻندڙ گرم پاڻي ۾ ليٽي پيس. تڏهن مون کي احساس ٿيو ته پندرهن ويهن ڏينهن جي پڇ ڊڪ ۽ لڪ چپ ۾ مان پهريون دفعو وهنجي رهيو هوس، ۽ ٻيو ته مان بيحد ٿڪي پيو هوس. منهنجو سنڌ سنڌ ڏکي رهيو هو. گرم پاڻي ٿڪل عضون لاءِ ٽاڪوڙ محسوس ٿيو. مون کي لڳو مان اتي ئي پاڻي ۾ سمهي پوندس. منهنجا چير ڳورا ٿيڻ لڳا. الاڻي ڪيئن سجاڳ رهندي ڪافي دير تائين مان وهجندو رهيس.

ناٿ روم مان وهنجي سمنجي، ۽ ڪپڙا مٽائي ٻاهر آيس. آئيني آڏو بيهي ڦٽي ڏنم. تڏهن، مون ڊرائنگ روم مان ڪنهن جي ڳالهائڻ جو آواز ٻڌو. ڪن ڏيڻ کي مان ڪڏو ڪم سمجهندو آهيان. پر، حالتن مون کي گڏي ڪم تي مجبور ڪري وڌو هو. منهنجو يقين رشتن تان ڪڍي ويو هو. مان بيد روم جي

در وٽ وڃي بيٺس ۽ هيٺان ايندڙ آواز ڪن ڏيئي ٻڌڻ لڳس. ڊاڪٽر جبار خان شاليءَ سان ڳالھائي رهيو هو. ”زخم اونھو آھي. آپريشن کان سواءِ رت بند نہ ٿيندي.“
 ٻيو آواز ڊاڪٽر جبار خان جي زال جو هو. هن چيو. ”ڊچين ٿي، يا ٻيو ڪو سبب آھي.“
 شاليءَ تمام جھيٽي آواز ۾ ڳالھايو. سندس جواب منهنجي سمجھ ۾ نہ آيو.
 ڊاڪٽر جبار خان چيو. ”هڪ ڊاڪٽر جي حيثيت ۾ مان جيڪي بهتر سمجھنديس، ڪندس. مان تو کي پنهنجي اسپتال ڪٿائي هلاڻ ٿو، ۽ اتي ئي تنهنجو آپريشن ڪندس.“
 شالي الائي ڇا چيو جنهن جي جواب ۾ ڊاڪٽر جبار خان چيو. ”صبح ٿيڻ کان اڳ تنهنجو موٽي اچڻ لازمي آھي ڇا؟“

شاليءَ ڪو جواب ڏنو. پر منهنجي سمجھ ۾ نہ آيو. ڊاڪٽر جبار خان چيو. ”تنهنجو رت ضايع ٿي ويو آھي. توکي مڪمل آرام ۽ نگھداشت جي ضرورت آھي. مان هڪ ٻه ڏينهن توکي پاڻ وٽ رکنديس.“
 وري به شاليءَ ڪجهه چيو جنهن جي جواب ۾ ڊاڪٽر جبار خان چيو. ”ٺيڪ آھي، ٺيڪ آھي. تون موٽي اچي پنهنجي گھر ۾ آرام ڪجانءِ. منهنجو وقت نہ وڃاءِ — رت جو روڪڻ لازمي آھي.“
 ان کان پوءِ چوڪيدار ۽ ڊاڪٽر جبار ۽ جنت، ۽ ڊاڪٽر جي زال جي ڳالھائڻ جا آواز ٻڌم. اندازو لڳايم ته هو شالي کي ٻاهر ڪڍي پئي ويا. ٿورڙي دير کان پوءِ مون موٽر اسٽارٽ ٿيڻ جو ۽ موٽر جي رواني ٿيڻ جو آواز ٻڌو. ڪجهه گھڙين کان پوءِ مڪمل خاموشي ڇانئجي ويئي.
 اڻ تڻ ورائي ويئي. مان ڪمبل پائي شاليءَ جي هنڌ بدران هيٺ غاليچي تي لپتي پيس. ڪجهه دير کان پوءِ بيدروم جو در ڪڙڪايو. مون اتي وڃي در کوليو. جنت بيٺي هئي. روئڻ سبب اکيون ڳاڙهيون هيس. رٿو درست ڪندي چيائين، ”ميدم چيو آھي، توهين بي فڪر ٿي آرام ڪريو. پاڻ صبح تائين موٽي ايندي.“

پڇيم، ”ڪيئن هئي؟“
 ورائيائين، ”ڏاڍي تڪليف ۾ هئي.“
 منهنجي هانوَ ۾ هٿ پيو.
 جنت پڇيو، ”ميدم کي ڌڪ ڪيئن لڳو؟“
 مان منجهي پيس. مون وٽ جواب نہ هو. کيس ٿارڻ خاطر چيم، ”مان ڏاڍو ٽڪل آهيان. پاڻ صبح جو ڳالھائينداسين.“

مان در وٽان هتي ويس.
 جنت مون کي سڏ ڪيو. ”جوڳي صاحب!“
 مون منهن ورائي ڏانهن ڏٺو.
 چيائين، ”ميدم چئي ويئي آھي ته ته صبح جو اوھين تيرس تي نہ نڪرجو، ۽ نہ ئي بيدروم جي بالڪونيءَ ۾ نڪري بيمجو. ٺيڪ آھي نا؟“

ڪنڌ لوڏيندي چيم، ”ها، ٺيڪ آهي.“

جنت هلي ويئي. مون در بند ڪري ڇڏيو. موٽي وڃي شاليءَ جي پلنگ ڀرسان ڪاربيت تي لپتي پيس. ايتري دير ۾ هيٺ سبب ڪمري مان يخ جهڙي سردي گهٽ ٿي ويئي هئي. ڪنڌ هيٺان ٻانهون ڏيئي مان ڇت سان لڙڪندڙ شينيدليئر ڏانهن ڏسڻ لڳس. درن ۽ درين تي تنگيل پرڏا تمام سهڻا ۽ زيبائتا هئا. ايبسڪريٽ ۾ ست ٽي رنگ پڪيڙيل هئا، ۽ وچ وچ ۾ ستن رنگن جي گڏيل آميزش جو ڀرپور نموني اظهار ٿيل هو. رنگن ۾ منهنجو ذهن ڊنواڊول ٿيڻ لڳو. مون محسوس ڪيو پڙدن پٺيان پوليس ۽ قانون نافذ ڪرڻ وارن ادارن جا خونخوار ڪارندا بيٺا آهن. هورنگن ۾ سوراخ ڪري مون ڏانهن ڏسي رهيا آهن! ڪجهه وقت به هو خودڪار هٿيار ٽاڻي پڙدن پٺيان نڪري ايندا، ۽ مون تي حملي آور ٿيندا! مان چرڪ ڀري اٿي ويهي رهيس. هڪ هڪ پڙدي پٺيان جهاتي پائي ڏنم. پنهنجي وهم ۽ سنسن تي پشيمان ٿيس. موٽي وڃي پلنگ ڀرسان ڪاربيت تي لپتي پيس. گرم پاڻي سان وهنجڻ ۽ صاف سترن ڪپڙن بب لڳم پئي ته ذهن ۽ جسم تان ڄڻ وڏو ڪو بوجھ هو، جيڪو لهي ويو. اکين ۾ ننڊ جو سرور محسوس ٿيڻ لڳو. اڌ بند ۽ اڌ کليل اکين سان مون کي گلاب جو تشدد سبب چيپاٽيل ۽ چٽيل چهره ۽ جسم نظر آيو. وارن کان پيرن تائين رتوڇاڻ هو. بار بار پنهنجا رت هاڻا هٿ چپن تائين ڪڍي پئي ويو، ڄڻ چونڊو هجي، مان گونگو آهيان - مان گونگو آهيان. قدرت مون کي آواز کان محروم ۽ مفلوج ڪري ڇڏيو آهي. مان گونگو آهيان. توهين يقين ڪريو، مان گونگو آهيان، هو ٻاڏائيندو رهيو، ۽ ٽين دنيا جي جاهل تفتيشي عملدارن جي تشدد جو شڪار ٿيندو رهيو. تصور ۾ مون کيس ڪڏهن ڇت سان ابتو لٽڪندي ڏٺو، کيس ڏنڊا پيڙين سميت پٽ سان ٻڌل ڏٺو، در تي لپٽيل ۽ چئن خوفناڪ تفتيشي آفيسرن کي سندس جسم کي بوٽن سميت لٽائيندي ڏٺو! مون سندس سر ڪنڌ تائين پاڻيءَ جي بالٽي ۾ ٻڌل ٻڌل ڏٺو! راکاس جهڙن سپاهين کي جنبورن سان سندس هٿن پيرن جا ننهن پٽيندي ڏٺو! کيس سگريٽن جا ڏنڀ ڏيڻ کان پوءِ پاڻي جو وڏو ڀاڙ ڪڍي آيا. پاڻيپ سندس وات ۾ وجهي، پاڻي جو پريشر کولي ڇڏيائون. هڪ خوفناڪ رڙ ماحول ۾ محلول ٿي ويئي ۽ گلاب جي ڪنن ۽ نڪ مان رت هاڻو پاڻي ڦوهاري وانگر ٻاهر نڪري آيو.

مان اٿي ويهي رهيس. منهنجي دل سيني جي قفس ۾ ڪنبڙ لڳي. لونءَ لونءَ ڪانڊارجي ويئي. مون کي پنهنجو ساه جو سهڪو واضع نموني ٻڌڻ ۾ آيو. سائيڊ ٽيبل تي گلاس ۽ ٿرماس رکيو هو. ٿرماس مان پاڻيءَ جو گلاس ڀري پيئتم. ڄڻ سامت ۾ آيم. پلنگ کي ٽيڪ ڏيئي ويهي رهيس. انيڪ راتين جو اوجاڳو هو. ويٺي ويٺي جهوتو آيو. مان ڪروندڙو ٿي لپتي پيس، ۾ منهنجي اک لڳي ويئي ۽ پوءِ الائي ڪيتري دير تائين ننڊ ڪيم.

اک کلي آوازن تي، اڻ چٽا مگر آواز ٻڌڻ ۾ پئي آيا. مان ڪمري جي در وٽ وڃي بيٺس. جنت سان ڪجهه مرد ڳالهائي رهيا هئا. سندن لهجي ۽ آواز مان سمجهيم ته پوليس جا ماڻهو هئا. جنت چئي

رهي هئي، ”ان کان وڌيڪ مون کي ڪا خبر ڪانهي ته ڪالهه رات ميڊم جي گاڏيءَ تي ڪجهه دهشتگردن حملو ڪيو هو ۽ هوڙ زخمي حالت ۾ هتي پهتي هئي.“
ڪنهن ڪمري آواز ۾ پڇيس، ”اڪيلي هئي، يا گڏ ٻيو ڪوبه هوس.“
جنت به رکي نموني جواب ڏنس، چيائين، ”هوڙ اڪيلي هئي، ۽ زخمي حالت ۾ پاڻ گاڏي هلائي هتي پهتي هئي.“

ٻيو آواز ٻڌم ”ته پوءِ هن سيڪٽر جي نائين وٽ اسان جي اشاري تي گاڏي چوڻ بهياري؟“
”ڏاڍا ڪي عجيب انسان آهيو.“ جنت چيو، ”سندس زخم مان بليڊنگ وهي هئي. هڪ هڪ منٽ هن جي لاءِ اهم هو. توهان جي اشاري تي بهي ها ته جيئري گهر نه پهچي ها!“
ان وچ ۾ ٻن ٽن لانگ بوٽن وارن ماڻهن جو اندر داخل ٿيڻ جو آواز ٻڌم.
هڪ چٽي چيو، ”سر، گاڏي جي باڊيءَ ۾ سورهن گولين لڳڻ جا نشان آهن.“
ڪمري آواز واري چيو، ”ميڊم اڃا تائين ايف. آئي. آر چوڻ ڪٿائي آهي؟“
جنت کي ڪاوڙ لڳي، جيڪا سندس لمجي مان ظاهر هئي. سندس آواز ٻڌم، چيائين پئي، ”ميڊم هن وقت ڊاڪٽر جبار خان جي اسپتال ۾ آهي، سندس آپريشن ٿي رهيو آهي، جيڪڏهن اول ايف. آئي. آر ڪٿائڻ ٿاڻي تي وڃي ها، ته پوءِ آپريشن لاءِ جيئري رهي نه سگهي ها.“

احمقائي نموني ۾ ڪمري لمجي واري آفيسر چيو، ”ميڊم آپريشن کان پوءِ ڪڏهن موٽندي؟“
”ڳالهه ته ائين پيا ڪريو، جڏهن ميڊم آپريشن ٿيڻ ۾ نه آهي، بلڪ پڪنڪ تي ويل آهي!“ جنت چيو، ”اسين سڀئي دعاگو آهيون ته ميڊم جو آپريشن ڪامياب ٿئي، ۽ توهان کي ايف. آئي. آر جو فڪر آهي!“

نيڪ آهي. نيڪ آهي“ ڪمري لمجي واري چيو، ”اسين وري اينداسين.“
”ترسو“ جنت واضع نموني کين روڪيو ۽ ڳالهايو، چيائين، ”ميڊم ايس پيءَ کان هيٺ ڪنهن آفيسر سان ڳالهائڻ پسند نه ڪندي آهي. هوڙ گهر هجي ها ته توهين هڪ سيڪنڊ لاءِ هتي بيٺي نه سگهو ها.“

هو هليا ويا.

مون وقت ڏٺو. صبح جا ڏهه ٿيا هئا. شاليءَ کي آپريشن کان پوءِ وٺي نه آيا هئا. ڊاڪٽر جبار خان کيس چار پنج ڪلاڪ کن اڳ وٺي ويو هو. مون کي اڻ ٿڌ ٿيڻ لڳي، باٿ روم ۾ وڃي هٿ منهن ڌوڻو. ٽوال سان منهن اڳمندِي، مون کي جنت جو جملو ياد آيو. ميڊم ايس پيءَ کان هيٺ ڪنهن به آفيسر سان ڳالهائڻ پسند نه ڪندي آهي!

ڪير آهي هوڙ! پراڻو سوال، ۽ تجسس جاڳي پيو. سوچيم، دوستن جڳن ڳالهيون بنهه غلط نه هيون. هن جو ڪو نه ڪو تعلق پوليس ۽ خفيه ايجنسين سان ضرور آهي! گذريل پنڌرهن ويهن ڏينهن جي روح فنا ڪندڙ تجربن کان پوءِ مون ونجهه اڇلائي ٻيڙي وڃ سِير ۾ ڇڏي ڏني هئي. مخالف ڌرين دهشت

گرديءَ ۽ دهشتگردن جي پشت پناهي جي الزامن کي بليڪ ميلينگ وانگر استعمال ڪري، بينظير جي حڪومت جون وايون بتال ڪري ڇڏيون هيون. راشي، بدمعاش، بداخلاق، ۽ نالائق وڏي ويجهي رهيا هئا، ۽ دهشتگرديءَ جي الزام ۾ پوليس ۽ خفيه ايجنسيون چونڊي چونڊي ماڻهن کي نشانو بنائي رهيون هيون. اصل دهشتگرد ته کين هٿ نه پئي آيا. کين هٿ آيا پئي مون جهڙا موالو. اسان جهڙن جي بليڪ ميلينگ جي ڊپ کان نه داد هئو ۽ نه ئي فرياد هو.

بيد روم جي در تي ڪڙڪو ٿيو. مو اٿي در کوليو. جنت نيرن جي تري ڪٽي آئي هئي. هن تري آرام ڪرسي آڏو ميز تي رکي. چيم، ”مان تنهنجو احسان وساري نه سگهندس، جنت!“
کلي پيئي. چيائين، ”نيرن ڪٽي اچڻ ۾ ڪهڙو احسان آهي!“
چيم، ”مان نيرن جي ڳالهه نه ٿو ڪريان.“
پڇيائين، ”ته پوءِ؟“

چيم، ”ورجائڻ مناسب نه ٿو سمجهان. بهرحال مان تنهنجو شڪر گذار آهيان.“
”الائي ڇا ٿو چوڻ چاهين!“ ڪوپ ۾ چانهه وجهندي چيائين، ”۽ سچ پچوڻ چاهين ته مان سمجهن به نه ٿي چاهيان.“

چانهه جي سڀ پريم. لڳم. ورهين کان پوءِ گهر ۾ ٺاهيل چانهه پيتي هيم. سڀ سڀ پريندي اڌ ڪوپ خالي ڪري ڇڏيم.

”نيرن نه ڪندين ڇا؟“ جنت چيو.

”ڪندم چانهه پيئڻ کان پوءِ.“ چانهه پيئندي ڪائس پچيم، ”شاليءَ جي خبر.“

ورائين، ”کيس رت ڏيئي رهيا آهن.“

منهنجي هٿ ۾ چانهه جو ڪوپ ڏڏي ويو. پچيم، ”۽ آپريشن؟“

”ڪري ڇڏيو اٿائونس.“ ورائين.

پچيم، ”ڪڏهن ڪٿي ايندس؟“

چيائين، ”شام ڌاري.“

واچ ۾ وقت ڏنم. يارهن پئي ٿيا. شام مون کي تمام پري محسوس ٿي. ڪوهيڙن ۽ ڌنڌن ۾ ويڙهيل، ۽ شايد ڪڏهن نه ايندڙ شام.

جنت مون وٽ اٺ- ڏه اخبارون ۽ چانهه جو ٿرماس ڇڏي ويئي هئي. مون اخبارون پڙهڻ جي ڪوشش ڪئي، نه پڙهي سگهيس. سموريون اخبارون بدامنيءَ، خونن ۽ ڌاڙن جي خبرن سان ڀريل هيون. بدامني، خونن ۽ ڌاڙن لاءِ مخالف ڌريون حڪومت کي ڏوه ڏيئي رهيون هيون، ۽ حڪومت مخالف ڌرين کي ڏڦيڙ لاءِ ذميوار چئي رهي هئي. وچٿري قسم جا سياستدان سموري ڳڙڙ ۾ غير ملڪي دشمنن جو مخفي هٿ ڏسي رهيا هئا. سموريون اخبارون ان قسم جي واهيات خبرن سان ڀريل هيون. باقي هڪ رويو واضح هو. هڪ عورت جي حڪومت، پوڙهن سياستدانن ۽ ملن مولوين کي هرگز قبول نه هئي. ۽ حڪومت، مخالف ڌرين جي بليڪ ميل ۾ اچي، ۽ ملن مولوين کي راضي ڪرڻ لاءِ عقل چرخ ڪرڻ جهڙا ڪم ڪرڻ تي لهي آئي هئي. لکين بيروزگارن سان روزگار جو واعدو ڪيو ويو ۽ بار بار ڪيو ويو ۽ واعدو پاڻ لاءِ قاعدن قانونن جا سمورا ليڪا لتاڙيا ويا. ضياءَ جي بدترين مارشل لا ۾ يارهن سال ملڪ اقتصادي ۽ سياسي طرح چيٽاڙجي ويو هو. پر بينظير جي حڪومت سڀني سان تريءَ تي بهشت جو واعدو ڪري ويئي. چوويهه هزار شاگردن کي وڌيڪ تعليم لاءِ آڇ سان گڏ ستاويهه ڪروڙ رپين جي اسڪالرشپ جي پڪ ڏني ويئي. دهشتگرديءَ جي خلاف اپائن ۾ بداخلاق پوليس کي وڌيڪ اختيار ڏيئي، ماڻهن جو جيئڻ حرام ڪري ڇڏيائون. پوليس طرفان شڪار ڪيل دهشتگردن ۾ مان ۽ گلاب گونگو شامل هئاسين!

لڳم، اخبارن کان جند نه ڇڏايم ته چرئو ٿي پوندم. وارن ۾ هٿ وجهي، واکا ڪري، مٿو پٽ سان هڻي ڦاڙي ڇڏيندس. اخبارون ڪمري جي هڪ ڪنڊ ۾ اڇلائي ڇڏيم. ٿرماس مان چانهه پيتي، مڱ ڪٿي آرام ڪرسيءَ تي ويهي رهيس.

چانهه پيئندي هڪ سوال بار بار ذهن ۾ گردش ڪندو رهيو. شالي منمنجي لاءِ ڇا سوچيو آهي! کيس جيڪڏهن گولي نه لڳي ها، ته هن وقت تائين هوءَ مون کي ڪهڙي ماڳ تي پهچائي ڇڏي ها! منمنجي مڱ ۾ اڃا چانهه باقي هئي، جو در جو ڪڙڪو ڪري جنت اندر هلي آئي، ڪجهه ڪجهه پريشان پئي ڏني. ان کان اڳ جو مان ڪائس ڪجهه پڇان، جنت چيو، ”ميڊم جو فون آيو هو.“ پڇيم، ”نيڪ ته آهي نه؟“

چيائين، ”ميڊم چيو آهي ته توهين گاڏي گيراج ۾ بند ڪري ڇڏيو. مون کي ڊرائيونگ نٿي اچي.“ مون کي تعجب ٿيو. پڇيم، ”خيريت ته آهي نه؟“

ورائين، ”ميڊم چيو آهي ته گيراج ۾ بيهاري گاڏي کي اندران چڱي طرح ڌوئي ڇڏجي.“ جنت کان چاڀي ورتي، پورچ مان گاڏي ڪاهي مون گيراج ۾ بيهاري ڇڏي. گيراج ۾ نلڪي سان پلاسٽڪ جو پاڻي پٽل هو.

جنت چيو ”گاڏي مان پاڻي ڌوئي ڇڏيندس.“

گاڏي جو اڳيون ۽ پويون سيتون رت سان رڳيل هيون. جنت سيتن تان ڪور لاهي ورتا. ڏنم ته گورن تان رت ٽمي سيتن تي پکيڙجي، ۽ سڪي ويو هو. جنت چيو ”توهين پلي پنهنجي ڪمري ۾ وڃي آرام ڪريو. ڪجهه دير کانپوءِ مستري ايندو ۽ مرمت لاءِ گاڏي کڻي ويندو“

پڇيم، ”مستريءَ کي ڪنهن فون ڪيو آهي؟“
ورائين، ”ميدم.“

پڇيم، ”اعتبار جو ڳو ماڻهو آهي؟“

چيائين، ”ميدم کي جنهن ماڻهو تي اعتبار نه ايندو آهي، تنهن ماڻهوءَ کي مفاصلي تي رکندي آهي.“
مان ڪمري ۾ موٽي آيس. مڱ ۾ ڇڏيل چانهه ٺري ويئي هئي. واش بيسن ۾ ٺريل چانهه هاري، مڱ ۾ ٿرماس مان گرم چانهه پيتم. ٻه چار سرڪيون پري وقت ڏنم. منجهند جا ٻه ٿيا هئا. شام مون کي سچ پچ تمام پري محسوس ٿيڻ لڳي. سوچيم، ڪجهه غير معمولي حالتوج اٿل پٿل ۾ آهن، پاسا ورائي رهيون آهن. شام ڌاري شالي جي اچڻ کان اڳ ڪجهه ٿي پوندو! ايندڙ وقت مون کي مبهم ۽ پريشان ڪندڙ محسوس ٿيو. گرم گرم چانهه جا ٽڪڙا ٽڪڙا ڍڪ پري ورتم. اڪيون بند ڪري ڇڏيم. وچ سير ۾ ونجهه اچلائي ڇڏڻ کانپوءِ مون کي پنهنجي پريشانيءَ جو سبب سمجهه ۾ نه پئي آيو. ڪٿي ائين ته نه هو. مان اصل ۾ شالي لاءِ پريشان هئس.

درڪڙڪائي جنت اندر آئي هلي آئي. اڳ ڪا ڪجهه وڌيڪ پريشان هئي. پڇيائين، ”تنهنجا رت هاڻا ڪپڙا ڪٿي آهن؟“

چيم، ”باٿ روم ۾ پيا آهن.“

هوءَ هڪدم باٿ روم ۾ هلي ويئي. اندران پلاسٽڪ جي بيگ ۾ رت هاڻا ڪپڙا وجهي آئي. کانئس پڇيم، ”مون کان ڪجهه لڪائين ته نه ٿي؟ تنهنجي ميدم ڪيئن آهي.“

چيائين، ”ميدم نيڪ آهي، پنجين لڳي تائين ڊاڪٽر جبار خان کيس ڇڏي ويندو.“

پڇيم، ”رت هاڻا ڪپڙا ڪيڏانهن کڻي پئي وڃين؟“

ورائين، ”ميدم جي فون آئي هئي. چيو اٿائين ته گاسليٽ وجهي ڪپڙا ساڙي ڇڏيان.“

هوءَ ٽڪڙيون ٽڪڙيون پراڻگهون ڪٽندي در ڏانهن وڌي ويئي. مون کيس سڏ ڪيو. هوءَ بيهي رهي، ۽ پوءِ مون ڏانهن هلي آئي.

چيم، ”اڄ صبح جو شايد پوليس آئي هئي.“

ٿورڙو تعجب ٿيس. چيائين، ”ها، آئي هئي.“

چيم، ”تو پوليس کي ٻڌايو پئي ته ميدم سان گڏ ڪوبه نه آيو هو، ۽ ميدم خود موٽر هلائي آئي هئي.“

”ها چيو هوم“ تجسس وچان پڇيائين، ”توهان سموري گفتگو ٻڌي پئي ڇا؟“

”ها ٻڌم پئي، تو تمام وڏي واڪ پئي ڳالهايو.“ چيم، ”پر جنت، چوڪيدار مون کي گاڏي هلائي آئيندي، ۽ ميڊم کي موٽر مان ڪٿي اندر گهر ۾ داخل ٿيندي ڏٺو آهي.“

”چوڪيدار ميڊم جو خاص ماڻهو آهي. ڏهن سالن جو هو. جو ميڊم کيس بلستان مان وٺي آئي هئي.“

جنت چيو، ”چوڪيدار جي باري ۾ ڪو فڪر نه ڪر.“

هوءَ ٻيهر ٽڪڙا ٽڪڙا قدم کڻندي، ڪمري جو در بند ڪري هلي ويئي.

گذريل ڏهن - پنڌرهن ڏينهن دوران بند ڪمري ۽ ڪوئين ۾ لڪندي مان بيزار ٿي پيو هوس. دل چاهيو درين تان پڙدا هٽائي ڇڏيا. ٻاهر جو منظر ڏسان. سياري جي مند جا اداس پاڇا ڏسان. اسلام آباد جو سيارو ڏاڍو اداس، ۽ دل کي ملول ڪري ڇڏيندو آهي. هونءَ دل تي پريشانين جو بوجھ ڪو گھٽ نه هو. جو مون اداس اس جي لاءِ پئي واجهايو! سوچيم، بالڪونيءَ يا ٿيرس جو در کولي، ٻاهر کليل هوا ۾ وڃي بيهي رهان! يخ، برف جهڙي هوا کي سيني ۾ لاهي ڇڏيان! ٻانمون کولي وڏي واڪ احتجاج ڪريان، ۽ چوان، ته مان دهشتگرد نه آهيان، مان دهشتگرد نه آهيان - مان آواره گرد آهيان. مان دهشتگرد نه آهيان!

پر، مون ائين نه ڪيو. شاليءَ جو خيال پت وانگر ارادن آڏو بيهي رهيو. بيوسي زنجير ٿي پيئي. محسوس پئي ڪيم ته پاڻ سان پنهنجي گهر آڻي شاليءَ بظاهر مون سان ته پلائي ڪئي هئي، پر پنهنجي لاءِ مصيبت ڪڙي ڪري وڌي هئي.

آرام ڪرسيءَ تي ويهي رهيس. تڙيل پڪڙيل اخبارن ڏانهن ڏٺم. درن ۽ درين تي لڙڪندڙ پڙدن ڏانهن ڏٺم. پڙدن جي رنگن ۾ گم ٿي وڃڻ جي ڪوشش ڪيم. ناڪام رهيم. تڏهن، سائيڊ بورڊ تي رکيل ٽيليفون تي منهنجيون نگاهون اٽڪي پيون. دل چاهيو ته ڪنهن سان ڳالهايان! ٻيو نه، ته غلط نمبر ڊائل ڪري ڪنهن سان بڪواس ڪريان! ابتو سبتو ڳالهايان! واهيات، بيمقصد ۽ بي معنيٰ ڳالهيون ڪريان! ڪوڙي ڪل ڪلڻ جي ڪوشش ڪريان! لڳم پئي ته ورهين کان مان ڪلي نه سگهيو آهيان. منهنجي چپن ڪام مڙڪ وسري ويئي آهي.

مان سائيڊ بورڊ ڏانهن وڌي ويس. سائيڊ بورڊ تائين پهچندي، مون کي خيال آيو. مان ڪٿي سڌ ٻڌ ته نه وڃائي رهيو آهيان! آهستي آهستي پاڳل ته نه ٿي رهيو آهيان! چريو ته نه ٿي پيو آهيان!

ڪيتريءَ دير تائين مان ٽيليفون ڏانهن ڏسندو رهيس. دل ڌڙڪڻ بدران سيني ۾ ڦٽڪندي رهي. ساڄي هٿ جي پيڪوڙيل مٿ مان پهرين آگر سڌي ڪري، جيڪي نمبر ذهن تي تري آيو ڦيرائي ڇڏيم. ٻئي طرف گھنٽي وڃڻ جو آواز آيو. ڪنهن رسيور ڪنيو ۽ نهايت ڳوري آواز ۾ ڳالهايو، ”هيلو“

چيم، ”يار نڙيءَ ۾ تڪليف اٿئي، يا ڏوڪا کائي ٿڌو پاڻي پي ڇڏيو اٿئي، جو آواز ڀڳل ريڊيو جهڙو ٿي پيو اٿئي؟“

وڏو تهڪ ڏيئي ڪلي پيو. چيائين، ”اڙي ابراهيم گنج، هانگ ڪانگ کان ڪڏهن آيو آهين؟“

چيم، ”اڙي ڀڳل ريڊيا، منهنجو آواز ابراهيم گنجي جهڙو آهي ڇا؟“

تهڪ ڏيندي چيائين، ”دنيا ۾ فقط ابراهيم گنجي جو آواز ٻڪر جهڙو آهي، ڪيئن گنج!“

وري تهڪ ڏنائين، پڇيائين، ”سچ ٻڌاءِ گنجاءِ، هانگ کانگ مان ايڏڙ جي بيماري ته نه ڪٿي آيو آهين؟“ مون کان چرڪ نڪري ويو. ڪوشش جي باوجود مان سندس تهڪ سان پنهنجو تهڪ پڄائي نه سگهيس. مان اندران خالي ٿي ويو هوس. مون سندس تهڪ ٻڌو. مون کي ائين لڳو هو جڻ منهنجي پاسي کان بيٺو هو ۽ مون تان کلي رهيو هو!“

کلندي کلندي هن چيو ”بولتي بند چوڻي ويئي اٿئي گنجاءِ! ڳالهائين ڇو نه ٿو؟“ مون رسيور رکي ڇڏيو. بيوسيءَ جو احساس وڌندو ويو. مان بڪواس ڪرڻ جي قابل به نه رهيو هوس! پر، مان ڳالهائڻ چاهيان ٿو، ڪجهه چوڻ چاهيان ٿو، ڪجهه ٻڌڻ چاهيان ٿو! اندر ۾ آندو مانڌ وڌندي ويئي.

پيڪوٽيل مٺ مان پهرين آڱر ٻاهر ڪڍي، مون مراد ٺاٺاري جو نمبر ڊائل ڪيو. گهٽتي وڃي پيئي. ٻئي طرف کان آواز آيو ”مراد ٺاٺارواسپيڪنگ.“

چيم، ”مراد رسيور نه رکجانءِ، خدا جي واسطي نه رکجانءِ - مون سان ڳالهائڻ، ڳالهائڻ مراد!“ مراد ٺاٺاري چيو ”جاني جاني! مون مسڪين کي مارائي جهنڊين، اڃا ڪالهه ته مون کي پروموشن ملي آهي. وڏي جاکوڙ کان پوءِ.“

کيس ايلاز ڪندي چيم، ”نه مراد، نه ٽيليفون بند نه ڪجانءِ - مون سان ڪجهه ڳالهائڻ، منهنجو وجود خاموشين ۾ غرق ٿي ويو آهي. مون سان ڪجهه ڳالهائڻ مراد!“ مراد ٺاٺاري فون بند ڪري ڇڏي.

مان شاليءَ جي پلنگ ڀرسان ڪارپيٽ تي لپتي پيس. ساڳئي لمحي ڌڙ ڪڙڪائي جنت اندر هلي آئي. منهنجي لاءِ منجهند جي ماني ڪٿي آئي هئي. ٿري ميز تي رکيائين. پڇيائين، ”ته طبيعت ته ٺيڪ اٿو نه؟“

هاڪار ۾ ڪنڌ لوڏيندي چيم، ”بس، ٺيڪ آهيان.“

پڇيائين، ”ننڍڙو ٽيليويزن ڏيئي وڃاڻو؟“

چيم، ”نه“

ويندي ويندي جنت چيو ”پنجين لڳي تائين ميڊم جن گهر موتي اينديون.“

هوءَ ڪمري مان هلي ويئي. مون واچ ۾ وقت ڏٺو. ٽي ٿي رهيا هئا. اڪيون بند ڪري مون ننڊ ڪرڻ جي ڪوشش ڪئي، حيلاهلائيندي، پاسا ورائيندي، الائي ڪهڙي وقت مون کي ننڊ ڪٿي ويئي. اک کلي در ڪڙڪائڻ جي آواز تي. اٿي وينس. جنت اندر هلي آئي. منهن تي سنجيده مرڪ هئس. چيائين، ”توهان کي ميڊم سڏي رهي آهي.“

تعجب وڃان پڇيم، ”ميڊم اچي ويئي آهي ڇا؟ پنج ٿي ويا آهن، ڇا؟“

چيائين، ”ست ٿي رهيا آهن.“

عجيب لڳم، ”ست ٿي رهيا آهن.“

اتندي چيم. ”تومون کي اڳ چو نه جاڳايو.“

چيائين، ”ميدمر منع ڪئي هئي.“

پچيم، ”ڪٿي آهي.“

وراڻيائين، ”گيسٽ روم ۾.“

جنت کان اڳ مان هيٺ لهي ويس. گيسٽ روم منهنجو ڏنل هو. پڙدو هٿائي اندر داخل ٿيم. شالي پلنگ تي لپتيل هئي. پني، مڙي ۽ پير تي پتي ٻڌل هئس. پير ٻن ويهاڻن تي رکيو هوس. ڪمزور ۽ نبل پئي لڳي. مون کي ڏٺائين ته منهن تي مُرڪ تري آيس.

مان پرسان وڃي بيٺس. ايڏي اٿاھ پيار مون اڳ سندس اکين ۾ نه ڏٺو هو.

پچيائين، ”ڪيئن آهين؟“

چيم، ”تو کي پريشان ڪيو اٿم.“

هڪدم چيائين، ”نه، ڪڏهن به نه.“

چيم، ”تنهنجي انڪار ڪرڻ سان ڇا ٿيندو! ڏسان پيو ته تو کي پريشان ڪيو اٿم. منهنجي ڪري موت جي منهن تائين وڃي پهتي آهين.“

”موتي به ته آئي آهيان، موت جي منهن مان.“ منهن تي مُرڪ تري آيس. چيائين، ”ويهي ره.“

هيڏانهن هوڏانهن ڪرسيءَ لاءِ ڏنم. چيائين، ”هتي، منهنجي پرسان ويهي ره.“

مان پلنگ تي سندس پرسان ويهي رهيس. جنت چانهن جا ٻه مڱ ڪٽي آئي. هڪ مڱ شاليءَ ۽ ٻيو مون ڪٽي ورتو. ڪجهه دير تائين اسين ٻئي خاموش ويٺا رهياسين. سڀ سڀ ڪري چانهن پيئندا رهياسين، ۽ رکي رکي هڪٻئي ڏانهن ڏسندا رهياسين.

شاليءَ چيو، جوڳي، تون سڀ ڪجهه سمجهين پيو نه حالتون اسان جي حق ۾ نه آهن.“

ڪجهه نه چيم. ڏانهنس ڏسندو رهيس. شالي چيو، مون روالپنڊي ۽ اسلام آباد جا ٻه سٺا وڪيل تنهنجي ۽ گلاب گونگي لاءِ انگيڇ ڪيا آهن. تمام سٺا وڪيل آهن، ۽ ايمنيستي انٽرنيشنل ۽ هيومن رائٽس لاءِ به ڪم ڪندا آهن.“

مان ڏانهنس ڏسندو رهيس.

پچيائين، ”مون تي اعتبار اٿئي نه؟“

چيم، ”تنهنجي هٿان مرڻ مهڻو نه ٿو پانين.“

مُرڪ منهن تي تري آيس. چيائين، ”نه شاعري، ۽ نه رومانس. زهر کي زهر سمجهي پيئڻ ۾ پنهنجو مزو آهي.“

مان خاموش رهيس.

شاليءَ چيو، ”سڀاڻي رات جو ٻئي وڪيل توسان ملڻ ايندا.“

وڪيلن سان ملڻ ۽ ڳالهائڻ ۾ مون کي بظاهر ڪو به عار نه هو. عدالتن ۾ مقدمو وڙهڻ لاءِ وڪيلن سان ملڻ لازمي هو. پر، مون کي انهن ٻن وڪيلن سان ملڻ واري ڳالهه پسند نه آئي، جن اڌ ٺهيل عمارت ۾ منهنجي تلاش دوران شاليءَ جي باري ۾ گستاخاڻا ڳالهايا هئا. مان منجهي پيس. شاليءَ کي سڌو سنئون انڪار ڪري نه سگهيس. هن منهنجي لاءِ ايترو ڪجهه ڪيو هو جو سندس ڪنهن تجويز کي رد ڪري ڇڏڻ ڏکيو محسوس ٿيو. مٿس ايندڙ آفتن جو پوريءَ ريت ته مون کي اندازو نه هو. پر پوليس جو اچڻ ۽ جنت کان پڇا ڪرڻ ايندڙ مصيبتن جو مهاڳ محسوس ٿيو هو.

”ڇا پيو سوچين؟“ شاليءَ پڇيو. ”وڪيلن واري ڳالهه ٻڌي تون خاموش چوڻي ويو آهين؟“
پڇيم، ”وڪيلن سان ملڻ ضروري آهي ڇا؟“

هڪدم چيائين، ”ڪمال آهي! اسين ڪيبنيت جي فيصلي کي اعليٰ عدالتن ۾ چئيلينج ڪري رهيا آهيون، ۽ تون پڇين ٿو ته وڪيلن سان ملڻ ضروري آهي!“

چيم، ”منهنجي چوڻ جو مطلب هو ته وڪيلن کي جيڪڏهن تحريري بيان يا سموري معلومات ڏيئي ڇڏجي بهتر نه آهي؟“

”ان جي باوجود، مان سمجهان ٿي هو تو کان ڪجهه وڌيڪ پڇڻ چاهيندا.“

شاليءَ چيو، ”عام رواجي الزام هجي ها ته تحريري بيان سان ڪم ڪڍي وڃي ها، دهشتگرديءَ ۽ تخريبڪاريءَ جهڙن الزامن جو جواب اڃا تري نموني ٺاهي نٿو سگهجي.“

مان وري به دل جي ڳالهه زبان تي آني نه سگهيس. کيس ڪيئن ٻڌايان ها ته سندس سموري ڳالهه منهنجي سمجهه ۾ آئي پئي، پر مان بيهودن وڪيلن سان ملڻ لاءِ ذهني طرح تيار نه هوس، جن سندس باري ۾ بد شد ڳالهايو هو. مون کي پنهنجي سوچ تي تعجب ٿيو. حالتن جي بيرحميءَ جي باوجود شالي منهنجي زندگيءَ ۾ محور وانگر موجود هئي.

”ڏس نه جوڳي! شالي چيو، ”معاملو ۽ ڪيس، بلڪ الزام جي نوعيت سنگين آهي. تو تي تخريبڪاريءَ جو الزام آهي. ۽ اتفاق سان سنڌ ۾ تخريبڪاري ۽ دهشتگردي اوج تي آهي.“

”پر، ان سان منهنجو ڪهڙو تعلق آهي! مون احتجاج ڪندي چيو، ”نه مان دهشتگرد آهيان، ۽ نه سنڌ ۾ ٿيندڙ حادثن ۽ معاملن سان منهنجو ڪو تعلق آهي.“

”اهوئي ته اسان کي ثابت ڪرڻو آهي.“ شالي چيو، ”خبر اٿئي ته واقعاتي ثبوت ڪهڙي نموني تنهنجي خلاف هليا ويا آهن.“

مون غور سان ڏانهن ڏٺو.

چيائين، ”گذريل مهيني تون هڪ هفتي جي موڪل تي ويو هئين نه!“

چيم، ”ها، منهنجي ماروت ڪريم بخش ڪنگلي جي شادي هئي.“
چيائين، ”۽ انهن ئي ڏينهن ۾ حيدرآباد ۾ موٽرن مان ماڻهن تي گوليون هلايون ويون هيون، ۽ سکر جي ايئرپورٽ وٽ ٻه جو وڏو ڌماڪو ٿيو هو.“

هڪدم چيم، ”اهو محض اتفاق آهي.“

چيائين، ”اسان کي اهو ثابت ڪرڻو آهي ته اهو سڀ ڪجهه محض اتفاق آهي.“
مون کي سمجهه ۾ نه پئي آيو ته کيس ڪيئن دل جي ڳالهه ٻڌايان، مون کي احساس هو ته سندس آپريشن کي مشڪل سان اٺ نو ڪلال گذريا هئا. هوءَ ڪمزور هئي، نبل ۽ نستي هئي. کيس آرام جي سخت ضرورت هئي.

کيس ٽارڻ ۽ سندس ڌيان متاثر خاطر چيم، ”شالي، وڪيلن سان ملاقات هڪ ٻن ڏينهن لاءِ ملتوي به ته ڪري سگهجي ٿي! هن وقت توکي آرام جي سخت ضرورت آهي.“
”نه جوڳي نه“ شالي چيو، ”وقت هٿن مان نڪرندو پيو وڃي. هن وقت اسان وٽ پختو ثبوت آهي ته تنهنجو سنڌ ۾ ٿيندڙ تخريبڪارين سان ڪوبه واسطو ڪونهي.“

”ثبوت!“ تعجب وچان پڇيم، ”ڪهڙو ثبوت؟“

چيائين، ”توبه چار ڏينهن دلبر خان ۽ ڪشمير خان جي حجري ۾ گذاريا هئا نه؟“
ورائيم، ”ها، گذاريا هيم.“

چيائين، ”۽ توپنهنجي اکين سان پاڇين جي ٻه هيٺان هٿيار سنڌ ڏانهن سمگل ٿيندي ڏٺا هئا.“
تعجب وچان چيم، ”ها، ڏٺا هيم.“

چيائين، ”۽ ڊاڪٽر دراني جي اسپتال ۾ به توکي اهڙا ثبوت مليا هوندا ته افغان جنگ لاءِ آمريڪا ۽ يورپ مان آيل هٿيارن جي ڪپ مان هڪ وڏو تعداد هٿيارن جو ملڪ جي مختلف حصن، خاص ڪري سنڌ ڏانهن سمگل ٿي رهيو آهي؟“
هاڪار ۾ ڪنڌ لوڏيم.

چيائين، ”اسان کي اهو ثابت ڪرڻو آهي ته جنرل ضياءَ جي مارشل لا دوران افغان جنگ لاءِ آيل هٿيارن جي امداد مان وڏي تعداد ۾ هٿيار ڪراچي ۽ حيدرآباد ۾ وراهيا ويا هئا، ۽ سنڌ ۾ عدم استحڪام پيدا ڪرڻ جي ڪوشش ڪئي ويئي هئي، جنهن جا نتيجا هينئر واضح نموني سامهون اچي رهيا آهن.“
”ڏس شالي، ۽ منهنجي ڳالهه غور سان ٻڌ.“ چيم، ”مون کي تنهنجي زندگيءَ عزيز آهي. سنڌ ۾ هٿيار ضياءَ وراهيا هئا. يا ايوب خان، ان سان مون کي تر جيتري به دلچسپي نه آهي. تون آرام ڪر. مان وڃان ٿو.“

مان اٿي بيٺس. ”ترس جوڳي، ائين نه وڃ.“ مون کي روڪيو.

مان بيٺي رهيس. مون کي پاڻ ڏانهن سڏ ڪيائين. چهري تي عجيب قسم جي گنپيرتا هئس. مون کي ويهڻ لاءِ چيائين. مان سندس پرسان ويهي رهيس. منهنجو هٿ پنهنجي هٿن ۾ جهليندي چيائين، ”

جوڳي، مون کي ڪا خبر ڪانهي ته ڇا ٿي رهيو آهي، ۽ ڇا ٿيڻ وارو آهي. مان تو کي سياست جي قربانگاهه ۾ پليدان ٿيڻ نه ڏينديس.

چيم، ”ڪجهه به نه ٿي رهيو آهي، شالي! تون اجايو پريشان ٿي رهين آهين. تون آرام ڪر. پاڻ صبح جو ڳالهائينداسين.“

”نه، جوڳي نه.“ هڪدم چيائين، ”صبح ۽ سڀاڻي جون ڳالهيون نه ڪر. ضد نه ڪر.“ دل کي جهوپو آيو. شاليءَ جي تشوېش مان اندازو لڳايم ته جيڪي ڪجهه ٿي رهيو هو، يا جيڪي ڪجهه ٿيڻ جو انديشو شاليءَ کي محسوس ٿي رهيو هو، سو سندس وس کان ٻاهر هو. الائي ڇو محسوس ڪيم ته اسان ٻنهي لاءِ هڪٻئي کان هميشه جدا ٿي وڃڻ جو وقت جڻ ويجهو اچي رهيو هو. ”شالي!“ مان ڦٽڪي پيس. چيم، ”مون کان جدا نه ٿجانءِ شالي. مان سمجهان ٿو. مان سمجهي سگهان ٿو. اسان لاءِ آزمائشن جو وقت ويجهو اچي پهتو آهي. مان سوريءَ تي ساهه ڏيئي ڇڏيندس، پر جيئري تو کان جدا ٿي نه سگهندس. مان تو کان جدا ٿي نه سگهندس.“

”سڀ ڪجهه ڄاڻيندي به؟“

”اهو ڄاڻيندي به ته مان به دفعا شادي ڪيل آهيان؟“

”ها، اهي ڳالهيون منهنجي لاءِ بي معنيٰ آهن.“

”اهي ڳالهيون بي معنيٰ ناهن، جوڳي، بي معنيٰ ناهن.“

”تون منهنجي لاءِ اهم آهين. ان هڪ حقيقت کان اڳتي سموريون حقيقتون بي معنيٰ آهن. بي مطلب آهن.“

چپن تي مُرڪ تري آيس. ٻئي ٻانهون مٿي ڪري مون کي پاڻ ڏانهن ڇڪي ورتائين. نرڙتان واري پري ڪري ڇڏيائين. مون کي ٻنهي اکين تي پيار ڪيائين. سندس اهو انداز مون کي ڏاڍو عجيب لڳو. عورت بنيادي طرح ماءُ آهي. هوءَ هر مرد ۾ هڪ ٻار کي ڏسڻ جي ڪوشش ڪندي آهي.

چيم، ”هاڻي اهو نه چئجان ته ڪتابن جو ٿيلهو ڪٿي اسڪول هليو وڃان.“

کيس ڪل نه آئي. چيائين، ”۽ اها به خبر اٿئي ته مان خفيه ايڄنسٽ لاءِ ڪم ڪندڙ آهيان؟“

چيم، ”ها، مون کي خبر آهي.“

ٿڌو ساهه کنيائين. ڪافي دير تائين ڪجهه نه چيائين. اک چنبڙ بنا مون ڏانهن ڏسندي رهي.

پچيم، ”ڇا پيئي ڏسيئون؟“

بظاهر جواب مون کي ڏنائين، پر ڄاڻ پنهنجي پاڻ سان ڳالهائين. ”اڳ ڇو نه مليا هئاسين ڪيڏي نه دير سان مليا آهيون!“

چيم، ”ڇا اهو ڪافي ناهي ته پاڻ مليا آهيون.“

چيائين، ”ڌڪ ۽ ڌڪا زندگيءَ کان سونهن ڪسي وٺندا آهن. توکي ڏيڻ لاءِ مون وٽ ڪجهه به ڪونهي.“ اڪيون آليون ٿي پيس.

”اڙي! چري!“ چيم، ”بي خبريءَ ۾ مون کي ايترو ڪجهه ڏيئي ڇڏيو اٿئي جو مون ڪنگال جي جهوليءَ ۾ جاءِ نه بچي آهي. سڀ ڪجهه ته مون کي ڏيئي ڇڏيو اٿئي!“

شال جي ڀلو سان اڪيون اڳهي ڇڏيائين. چيائين، ”مون کي پاڻي ڏي.“
سائيڊ بورڊ تي رکيل ٿرماس مان پاڻي جو گلاس پري کيس ڏنم. اڌ گلاس سڀ سڀ ڪري پي ويئي.
سوچيندي رهي. وري ساڳي موضوع تي موٽي آئي. چيائين، ”تنهنجو وڪيلن سان ملڻ تمام ضروري آهي.“

دل پڪي ڪندي چيم، ”جيڪڏهن ساڳيا آهن، اڌ ٺهيل عمارت ۾ تو سان گڏجي آيا هئا، ته پوءِ هنن سان نه ملنديس.“

پڇيائين، ”ڇو؟“

چيم، ”تنهنجي باري ۾ گستاخاڻا ڳالهايا هئا تون.“

”مون کي خبر آهي. في ڪان وڌيڪ هنن مون ۾ دلچسپي ڏيکاري هئي.“ شاليءَ چيو، ”پر هي ٻئي ٻيا وڪيل آهن. تمام ذهين آهن، ۽ انساني حقن واري تنظيم لاءِ پاڪستان ۾ ڪم ڪندا آهن.“
مان ڏانهن ڏسندو رهيس، ۽ ڳالهه ٻڌندو رهيس.

شاليءَ چيو، ”تنهنجي سنڌ صوبي جي بدامنيءَ، بينظير جي حڪومت کي لوڏي ڇڏيو آهي. جنرل اسلم بيگ جي طرفان مارشل لا جي امڪان کي رد نٿو ڪري سگهجي.“
هن جواهرڙي طرح سياست تي ڳالهائڻ مون کي ڏاڍو عجيب پئي لڳو.

چيائين، ”مارشل لا جي نالي ۾ هن ملڪ ۾ وڏا ڪيس ٿيڻا آهن. جن تي به دهشتگرديءَ ۽ تخريڪاري جي مهر لڳل هوندي، تن کي گولين سان اڏائڻ ۾ هڪ منٽ به دير نه ڪندا. ماڻهن جي دٻيلن ۾ دهشت ويهارڻ لاءِ ڪين ان کان بهتر موقعو ڪڏهن به نه ملندو.“

پڇيم، ”تون ڇا ٿي چاهين؟“

چيائين، ”ان کان اڳ جو بينظير جي حڪومت جو تختو اونڌو ٿئي، ۽ مارشل لا لڳي. تنهنجو مقدمو اعليٰ عدالت ۾ داخل ٿيڻ گهرجي.“

چيم، ”پر، ڪيبنيت دهشتگردن ۽ تخريڪارن کي ضمانت نه ڏيڻ جو قانون پاس ڪري ڇڏيو آهي.“
”تون دهشتگرد نه آهين.“ شاليءَ چيو، ”وڪيل تو کي گرفتاري لاءِ عدالت آڏو پيش ڪندا.“
مون کان چرڪ نڪري ويو.

چيائين، ”ان کان سواءِ ٻي ڪا واٽ ڪونهي. ملڪ جي سرحدن تائين فرار لاءِ پهچي نه سگهندين. ملڪ ۾ هوندين ته افغان گوريلا تو کي ماريندي ويرم نه ڪندا. ٻئي طرف پوليس ۽ قانون نافذ ڪرڻ وارا ادارا تنهنجي رت جا پياسا آهن. بهتر واٽ اهائي آهي ته تو کي گرفتاريءَ لاءِ عدالت آڏو پيش ڪجي.“

گرفتاري جو لفظ ٻڌي، منهنجي لونءَ لونءَ ڪانڊارجي ويئي. دل ڦٽڪڻ لڳي.

شاليءَ چيو ” وڪيلن کي تو کي بيگناه ثابت ڪرڻ ۾ دير نه لڳندي. اسين روهڙي مان شاهد گهرائينداسين ته تون تارا چند نه آهين، ۽ گلاب، گلاب چند نه آهي. ڪجهه وقت ضرور لڳندو پر تون افغان گوريلن ۽ قانون نافذ ڪرڻ وارن ادارن جي ڪمانڊرن جي گولين جو بڪ ٿيڻ کان بچي ويندين.“

مون کي شاليءَ عجيب مونجهاري ۾ وجهي ڇڏيو هو. مون گرفتاري لاءِ هڪ منت به نه سوچيو هو.

شاليءَ چيو ” اسين عدالت کان تنهنجي حفاظت جي خاطري جي ضمانت وٺنداسين.“

ان وقت مون هڪ ٻن وڏين گاڏين جي اچڻ ۽ بيهرڻ جو آواز ٻڌو. گيسٽ روم جي هڪ دري پورچ ڏانهن هئي. پورچ جا آواز واضع نموني گيسٽ روم ۾ ٻڌڻ ۾ پئي آيا.

شاليءَ چيو، ” پڙدو نه هٽائجان. احتياط سان وڻي ڪري ڏس ته ڪير آيو آهي.“

مون پڙدي کي وڻي ڪري ٻاهر ڏٺو. خاڪي وردين ۾ ملبوس ڪجهه فوجي جوان ٻن جيپن مان لهي رهيا هئا. دريءَ وٽان هٽندي چيم، ” فوجي آهن.“

شالي گنيپير ٿي ويئي. جنت در ڪڙڪائي ڪمري ۾ هلي آئي. شاليءَ سان مخاطب ٿيندي چيائين، ” ميڊم، ميجر پرويز سليم آيو آهي.“

شاليءَ اطمينان سان چيو، ” کيس ٿوري دير لاءِ ڊرائنگ روم ۾ ويهاريو.“

جنت هڪدم هلي ويئي.

شاليءَ چيو ” تون فڪر نه ڪر. منهنجي خيريت پڇڻ آيو هوندو. تون منهنجي بيد روم ۾ هليو وڃ.“

مان در ڏانهن وڌي ويس. شاليءَ مون کي آهستي سڏ ڪيو. مان بيهي رهيس.

منهن ورائي ڏانهن ڏٺم. وڪ ڪٽي سندس ڀرسان وڃي بيٺس.

شاليءَ چيو ” اهو درست آهي ته مان خفيه ايجنسين لاءِ ڪم ڪندي آهيان. پر، اهو امڪان کان ٻاهر آهي جو ڪڏهن تو کي دوکو ڏيان.“

مون ڪجهه نه چيو.

هن پنهنجو هٿ اڳتي ڪيو. مون کيس پنهنجو هٿ هٿ ۾ ڏيئي ڇڏيو. چيائين، ” مون کان ڪڏهن به بدگمان نه ٿيڃان. ۽ جوڳي.“

سندس هٿ تي پيار ڪيم. ۽ چيم، ” چاهتن جي راه ۾ يقين لاءِ تصديق جي ضرورت محسوس نه ٿيندي آهي.“

مان گسيٽ روم مان نڪري شاليءَ جي بيدروم ڏانهن هليو ويس.

مان شاليءَ جي بيدروم ۾ موٽي آيس. پاڻ سان بيچين ڪندڙاڻ تڻ ڪڍي آيس. سڄي عمر مون ڪن ڏيڻ ۽ جهاتيون پائڻ ۽ تازرڪڻ کان نفرت ڪئي آهي. پر، شالي جي ڪمري ۾ هڪ ڀت کان ٻيءَ ڀت تائين چڪر کائيندي مون پاڻ کي مجبور ۽ لاچار محسوس ڪيو. مان پاڻ ڪن ڏيئي ميجر پرويز سليم ۽ شالي جي گفتگو ٻڌڻ کان روڪي نه سگهيس. پاڻ تي ڪاوڙ به آيم. پاڻ کي گهٽ وڌ به ڳالهايم. دل ۾ پاڻ کي گاريون به ڏنم. پر پاڻ کي ميجر پرويز سليم ۽ شاليءَ جي گفتگو نه ٻڌڻ تي آماده نه ڪري سگهيس. هڪ بيهود جواز سبب، گڻ ٿي پيو ۽ هر اوڳڻ تي حاوي ٿي پيو. وجود جي چڪتاڻ هڪ ڌر ٻي ڌر کي ڦاٽل ڪرڻ لاءِ بحث ڪندي رهي. هڪ عذر تي بحث بند ٿي ويو. مان هن وقت بدترين حالتن جو شڪار آهيان، اهڙيءَ صورتحال ۾ شاليءَ ۽ ميجر پرويز سليم جي گفتگو ٻڌڻ ۾ ڪو عيب، ڪا خرابي نه آهي! اهو ضروري آهي.

مون کي پڪ هئي ته ميجر ملڻ لاءِ گيسٽ روم ۾ ايندو ۽ شاليءَ سان ڳالهائيندو. شاليءَ جو ڊرائينگ روم تائين وڃڻ امڪان کان ٻاهر هو. مان خبرداريءَ سان شاليءَ جي بيدروم مان نڪري، ڪاريدار لنگهي پوئين پاسي واري تيرس تي پهتس. تيرس جي پريئين ڪنڊ وٽان هڪ لوهي گول ڏاڪڻ سڌو گيسٽ روم جي پويان وڃي لاهيندي هئي. مان گول ڏاڪڻ لهي ويس. گيسٽ روم کي پوئين پاسي دري هئي. دريءَ جي ڀرسان باٿ روم جو روشنڊان هو. روشنڊان کليل هو. سيءَ جي باوجود گيسٽ روم جي هيٽر سبب شاليءَ کي هڪدم مٿي ۾ سور ٿي پوندو هو. تنهنڪريءَ هو اڪثر بيدروم جي، يا جتي ويهندي هئي، تنهن ڪمري جي دريءَ جو هڪ طاق کولائي ڇڏيندي هئي.

مان ڪروندڙو ٿي دريءَ وٽ ويهي رهيس.

مون ميجر جو آواز ٻڌو. هن چيو ”ڪجهه ڳالهيون هڪٻئي جي ڪڍ ۽ لاڳيتو ٿيون آهن، تنهنڪري سموريون ايجنسيون هڪدم چوڪس ٿي پيون آهن.“

شاليءَ کيس ڪو جواب نه ڏنو.

ميجر چيو ”تارا چند عرف جوڳي، يا جوڳي عرف تارا چند جو افغان مجاهدين جي اسپتال مان فرار ٿيڻ، ۽ ساڳيءَ رات تنهنجي ڪار تي خوني حملو محض اتفاق نه آهن.“

مون شالي جو آواز ٻڌو. هن سخت لهجي ۾ چيو ”تنهنجو خيال آهي ته افغان مجاهدين جي اسپتال مان جوڳي جي فرار ۾ منهنجو هٿ آهي؟“

”معاف ڪجان شڪيل.“ ميجر به ساڳئي نوع ۾ ڳالهايو. چيائين، ”افغان مجاهدين غداريءَ جو الزام ۾ پنهنجي سيٽر نرس کي مٿي ۾ گوليون هڻي ماري وڌو آهي. اسان جي ايجنسي جو خيال آهي، بلڪه

يقين آهي ته تارا چند جي فرار ۾ سينئر نرس جو سئون سڌو هٿ هو. تنهنڪري افغان مجاهدين کيس ماري وڌو.“

مون کي ائين لڳو ڇو خوفناڪ زلزلو آيو سڀ ڪجهه ڊهي پٽ ٿي ويو. ڪجهه باقي نه بچيو. ڌرتيءَ جو سڀو مسلسل ڪنبندو رهيو. ڊهي ويل شهر مان دڙيءَ مٿي اڏامندي رهي هڪ گمنام رشتي جي حوالي سان مٿي مون کي زيتون جي ياد ڏياريندي رهي. سسٽر زيتون جي مرڻ جو مون کي ڏاڍو ڏک ٿيو. مان سمجهان ٿو سسٽر زيتون کي پڪ هئي ته منهنجي فرار ٿيڻ کان پوءِ افغان مجاهدين کيس جيئرو نه ڇڏيندا.

مون منهن مونن ۾ وجهي ڇڏيو. سسٽر زيتون جي آخري جملي جو پڙلاءُ ايندو رهيو. منهنجي وجود ۾ ڌونڌاڙيندو رهيو. مون کي خبر آهي، اسين ٻيهر هڪٻئي سان نه ملي سگهنداسين، ۽ نه ئي هڪٻئي کي ڏسي سگهنداسين.

ميجر جو آواز ٻين آوازن تي حاوي ٿي ويو. هن چيو، ”جيڪڏهن سينئر نرس کي غداري جي الزام ۾ مجاهد نه ماري ها، ته گهٽ ۾ گهٽ منهنجو شڪ تو ۾ پختو ٿي وڃي ها.“
شالي چيو، ”تون چرچا پيو ڪرين، يا سنجيده آهين.“
”مان سنجيده آهيان.“ ميجر چيو.

”جيڪڏهن تون سنجيده آهين ته پوءِ ان موضوع تي وڌيڪ مان تو سان ڪجهه نه ڳالهائيندس.“ شالي چيو، ”تون پنهنجو ۽ منهنجو وقت وڃائي رهيو آهين. هونءَ به ڊاڪٽر مون کي مڪمل آرام جي هدايت ڪئي آهي.“

ميجر ڪجهه دير جي خاموشي کان پوءِ چيو، ”هن ٽن سالن کان اسين غور سان تنهنجي دلچسپي تارا چند ۾ ڏسي رهيا هئاسين. پر تڏهن اسان تارا چند کي فقط جوڳي سمجهيو هو. بيڪار اڻ گهڙيل، هڪ غير سنجيده شخص.“
شاليءَ کيس ڪو جواب نه ڏنو.

ميجر پڇيو، ”ڇا تو کي سچ پچ خبر نه هئي ته جوڳي دشمن جوايجنت تارا چند آهي!“
”جيستائين مون کي خبر آهي، جوڳي دشمن جوايجنت نه آهيان.“ شاليءَ سخت لهجي ۾ ڌري گهٽ رڙ ڪندي چيو، ”۽ مون کي پڪ آهي ته هن جو نالو جوڳي آهي. هن جو نالو تارا چند نه آهي.“
دل چاهيو. دري جي طاق وچان رڙ ڪري شالي کي چوان، پاڻ کي مصيبتن جي منهن ۾ نه وجهه شالي – مقتل ڏانهن ويندڙ منهنجي راه کي روشن نه ڪر – ڇڏ ته مان تارا چند آهيان، دشمن جوايجنت آهيان – را جو تربيت يافتہ آهيان!

”عجيب اتفاق آهي ته ڪالهه تارا چند افغان مجاهدين جي اسپتال مان فرار ٿيو هو. ۽ ساڳيءَ رات تنهنجي ڪار تي خوني حملو ٿيو هو.“ ميجر ٺٺوليءَ واري لهجي ۾ چيو، ”ڪيئن! آهي نه حيران ڪندڙ اتفاق جي ڳالهه!“

شالي ڪاوڙ واري لهجي ۾ چيو ”ميجر پرويز سليم، تون منهنجي طبيعت بابت ڇڄا ڪرڻ آيو آهين، يا آڏي ڇڄا ڪرڻ آيو آهين!“

مون کي ميجر سليم تي ڪاوڙ آئي. دل چاهيو ته ڪمري ۾ ڪاهي پوان - کيس جيئرو نه ڇڏيان. سندس مٿوپتين سان هڻي پاش پاش ڪري ڇڏيان. سندس عضوو عضوو چٽي ڇڏيان! ڏنائين پئي ته شالي هيڻي هئي، ڪمزور هئي، ڳالهائيندي ڳالهائيندي ساڻي ٿي پئي هئي، تنهن هوندي به هو ڪنهن بيهودي، اڻپڙهيل ۽ ظالم تفتيشي پوليس آفيسر وانگر کيس آڏي ڇڄا جي چار ۾ ڦاسائيندو پئي ويو. ميجر تمام بي رحم انداز اختيار ڪندي چيو ”هيڏانهن اچڻ کان اڳ مان ماڊرن موٽر ز جي ورڪشاپ ويو هوس.“

خاموشي جو لمحو آيو. ٻنهي مان ڪنهن نه ڳالهايو. گيراج ۾ موٽر بيمارڻ کان پوءِ مون کي رڪي رڪي خيال آيو هو ته مان پاڻ پائپ ڪٽي موٽر اندران ٻاهران ڌوئي، رت جي داغن کان صاف ڪري ڇڏيان. پر، جنت مون کي روڪي ڇڏيو هو. ميجر جو جملو ٻڌڻ کان پوءِ مون پاڻ کي ملامت ڪئي، ۽ دل ئي دل ۾ جنت کي گهٽ وڌ ڳالهايو.

مون ميجر جو آواز ٻڌو. ميجر چيو ”سُکي ويڃڻ کان پوءِ رت جو داغ مشڪل سان صاف ٿيندو آهي. منهنجي ڀڄڻ کان اڳ مسترين گاڏيءَ جو پوش لاهي، سيتون ڪڍي ڇڏيون هيون. اسان ورڪشاپ جي فورمين اصغر کي گرفتار ڪيو آهي.“

”توهان اصغر کي گرفتار ڪيو آهي!“ شالي رڙ ڪندي چيو ”تنهنجو دماغ خراب ته ناهي! ڇا جي ڪري هن ويڇاري کي گرفتار ڪيو اٿو؟ ڪهڙي ڏوه ۾ کيس پڪڙيو اٿو؟“

”هن سيتن تان پوش ۽ سيتن جي مٿان ريگزين لاهي ساڙي ڇڏيا هئا.“ ميجر برف جهڙي سڙڌ لهجي ۾ جواب ڏنو.

”ريگزين ۽ پوش ساڙي ڇڏڻ ڏوه آهي؟“ شالي سخت لهجي ۾ چيو.

”ها، ڏوه آهي. موجوده صورتحال ۾.“ ميجر چيو ”تو تي خوني حملو ٿيو هو. اصولي طرح ثابتيءَ ۽ شاهدي لاءِ ڪار جيئن جو تئين موجود هئڻ گهرجي ها.“

”مون کي نه ته حملي لاءِ رپورٽ داخل ڪرائي آهي، ۽ نه ئي مون کي ڪنهن تي شڪ آهي.“ شالي چيو ”مان اخبارن کان پري رهڻ پسند ڪندي آهيان.“

”بظاهر تنهنجي ڳالهه درست آهي.“ ميجر چيو ”پر، ڇا ڪجي جو واقعا هڪٻئي جي ڪڍ رونما ٿيا آهن. تارا چند جو افغان اسپتال مان فرار ٿيڻ، سينئر نرس جو موت، ۽ تنهنجي گاڏي تي حملو.“

مان سمجهان ٿو شالي منجهي پئي هئي. ميجر کي هڪدم جواب ڏيئي نه سگهي هئي.

ميجر چيو ”شڪيل، يقين ڪر عام حالتن ۾ تنهنجي گاڏي تي حملو ٿئي ها، ته اسين، گهٽ ۾ گهٽ مان، سرڪاري سطح تي تفتيش ۾ دلچسپي نه وٺان ها، پر شخصي طرح کوج لڳائي مان حملي آورن کي پنهنجي ساءِ ٺڪائي لڳائي ڇڏيان ها.“

ميجر پرويز سليم جي بدليل لهجي مون کي اجرچ ۾ وجهي ڇڏيو. مون محسوس ڪيو ته اسلام آباد ۾ شاليءَ جي بيشمار چاهڻ وارن مان ميجر هڪ هو. ڪوشش جي باوجود هو لڳم پئي، سخت گير تفتيشي آفيسر واري ڪردار مان ٻاهر نڪري آيو هو.

”تون ڇا ٿي سمجهين، شڪيل! مان توکي هن معاملي ۾ ملوث ٿيڻ ڏيندس! نه، نه هرگز نه.“ ميجر چيو، ”تاراچند ملڪ جو دشمن آهي. مان هن کي ڳولي لهندس، پر توکي سموري معاملي کان پري رکندس.“

بيچين ڪندڙ خاموشي ڇانئجي ويئي.

”يقين ڪر ميجر، جوڳي دشمن جو ايجنٽ ناهي.“ شاليءَ چيو، ”۽ نه ئي هن جونالوتاراچند آهي.“

”ايجنسيءَ لاءِ مخبري ڪرڻ، يا ايجنٽ ٿي ڪم ڪرڻ ۾ ۽ باقاعده ڀرتي ٿي ڪم ڪرڻ ۾ فرق آهي.“

ميجر چيو، ”مان تربيت ورتل آهيان. مان يقين سان چئي سگهان ٿو ته تاراچند پاڻ کي جوڳيءَ جي روپ ۾ ظاهر ڪيو آهي. هودهشتگرد آهي، دشمن جو ايجنٽ آهي.“

خاموشيءَ جي ڊگهي لمحي مان سيءَ ۾ ڪنبدور هيس.

”۽ مان اهو به ڄاڻان ٿو هن تنهنجي دل ۾ پنهنجي لاءِ جاءِ پيدا ڪري ورتي آهي.“ ميجر هڪ عام رواجي رقيب واري سطح تي لهي آيو. چيائين، ”پر، يقين ڪر شڪيل، هو دشمن جو ايجنٽ آهي. پوليس کي تفتيش دوران واضع ثبوت هٿ آيا آهن. مان تنهنجي ڪيفيت سمجهي سگهان ٿو محسوس ڪري سگهان ٿو. پر، شڪيل ملڪ کان مٿي هڪ شخص ته ٿي نه ٿو سگهي! ۽ سو به دشمن جو ايجنٽ، تخريڪار ۽ دهشتگرد!“

شاليءَ چيو، ”پوليس وٽ ڪهڙو ثبوت آهي، ته جوڳي دشمن جو ايجنٽ ۽ دهشتگرد آهي؟“

ڪجهه گهڙيون خاموش رهڻ کانپوءِ ميجر ڳالهايو. چيائين، ”تاراچند عرف جوڳيءَ خلاف سڀ کان وڏي گواهي ۽ ثابتي گلاب جو تحريري، ۽...“

ميجر پنهنجو جملو اڌ ۾ ڇڏي ڏنو.

شاليءَ پڇيو، ”۽، ڇا؟“

ميجر چيو، ”پوليس ڪجهه معتبر شاهدن جي موجودگي ۾ گلاب چند عرف گلاب احمد جو بيان ٿيڻ تي رڪارڊ ڪيو آهي.“

”بڪواس! سراسر بڪواس“ شاليءَ ڪاوڙ وڇان چيو، ”گلاب پيدائشي ڳونگو آهي.“

”پوليس جو به اهڙي خيال هو.“ ميجر چيو، ”ڏاڍو سخت جان ۽ تربيت يافته نڪتو. وڏيءَ جاکوڙ ۽ حيلن کان پوءِ ڳالهاين ٿا، نيٽ ڳالهاين ٿا.“

”ناممڪن آهي، اهو ممڪن ناهي ميجر پرويز سليم“ شالي باهي ٿي ويئي. سندس لهجي ۽ آواز مان اندازو لڳايم ته هو ڌري گهٽ وڙهڻ لاءِ تيار ٿي پيئي هئي. چيائين، ”جيئن سڄ اولهه کان نه اڀرندو آهي، تيئن گلاب ڳونگي جو ڳالهائڻ امڪان کان ٻاهر آهي. پوليس ۽ تون، ميجر ڇا ٿا ثابت ڪرڻ

چاهيو؟ مان عدالت ۾ گلاب جي ڳالهائڻ کي چيلينج ڪندس. جيستائين گلاب عدالت ۾ ججن آڏو نه ڳالهائيندو. تيستائين پوليس طرفان تيار ڪيل ڪيسٽ کي قانوني حيثيت نه ملي سگهندي.“
ميجر ٿڌي ۽ بي رحم لهجي ۾ چيو ” تربيت ورتل دشمن جا ايجنٽ فقط هڪ دفعو ڳالهائيندا آهن. گلاب چند هڪ دفعو ڳالهايو. هيٺر هو ڳالهائي نه سگهندو.“
شاليءَ رڙ ڪندي پڇيو ” ڇو نه ڳالهائي سگهندو؟ گلاب جيڪڏهن تفتيش دوران پوليس آڏو ڳالهايو آهي، ۽ سندس بيان رڪارڊ ڪيو ويو آهي، ته پوءِ ڪيس عدالت ۾ ججن آڏو ڳالهائڻو پوندو. گلاب کي ڳالهائڻو پوندو.“

ميجر چيو ” يقين ڪر شڪيل، منهنجي ڳالهه تي يقين ڪر. گلاب چند عدالت ۾ نه ڳالهائيندو. عدالت ۾ فقط رڪارڊ ڪيل ڪيسٽ پيش ڪئي ويندي، بس ڪيسٽ.“
” فقط ڪيسٽ ڇو؟“ شاليءَ چيو ” گلاب جيڪڏهن سچ پچ ڳالهايو آهي، ته پوءِ ڪيس عدالت ۾ به، وڪيلن ۽ ججن جي آڏو ڳالهائڻو پوندو.“
ميجر چيو ” نه ڳالهائيندو.“

شاليءَ پڇيو ” آخر ڇو نه ڳالهائيندو؟ ۽ جيڪڏهن عدالت ۾ ججن آڏو نه ڳالهائيندو ته پوءِ سندس ڪيسٽ تي ڪير يقين ڪندو!“

” شڪيل“ ميجر چيو ” بيان رڪارڊ ڪرائڻ کان پوءِ گلاب خودڪشي ڪري ڇڏي.“
جواب ۾ شالي الائي ڇا چيو، مون کي ٻڌڻ ۾ نه آيو. پر مون ڪائنات ۾ فنا جي صور گونجندي ٻڌي، وڻ پاڙون پتجي ويا، درياھ اٽلي پيا، جبل ڪپهه جي گولن وانگر طوفان ۾ اڏامڻ لڳا، سچ سوا نيزي تي لهي آيو سمورا سمند ٽهڪڻ لڳا.

قيامت ايندي، الائي ڪڏهن ايندي، پر منهنجي لاءِ قيامت آئي، ۽ محشر جي مهل کي منهنجي لاءِ عذاب وانگر ڇڏي هلي ويئي. منهنجو وجود ڪروڙ ۾ بدلجي ويو. ٻرندڙ جبلن مان ڦاٽ ڪاٽي نڪرڻ واري لاري جو ٻيو نالو جيڪڏهن نفرت ۽ انتقام آهي، ته پوءِ، گلاب جي دردناڪ موت جي خبر ٻڌي منهنجي وجود مان، وجود جي هڪ هڪ پور مان نفرت ۽ انتقام جو لاو ڦاٽ ڪاٽي نڪري آيو. سوچ ۽ سمجهه جو هڪ هڪ عنصر سڙي پسم ٿي رهيو هو. شاھ لطيف ڪهڙي فهم ۽ مطلب سان ٿمڻو نگاريو هو ” هڻڻ، هڪلڻ، ٻيلي سارڻ، مانجهيان ايءُ مرڪ“، پر مون نفرت ۽ انتقام جي پٺي ۾ پسم ٿيندي جهونگارڻو ” هڻڻ، هڪلڻ، ٻيلي سارڻ، مانجهيان ايءُ مرڪ.“

نه هوش باقي رهيو ۽ نه حواس تي قابو. ڪامندي، سڙندي ۽ پڇرندي، عذاب ۾ ڇيچلائيندي، مان وڃ وانگر پوليس اسٽيشن ڏانهن وڌندو ويس، ۽ درد وانگر وڏي واڪ ورجائيندو ويس، ” هڻڻ، هڪلڻ، ٻيلي سارڻ، مانجهيان ايءُ مرڪ – هڻڻ، هڪلڻ، ٻيلي سارڻ، مانجهيان ايءُ مرڪ. سموري ماحول ۽ سموري ڪائنات مان آواز ايندو رهيو هڻڻ هڪلڻ ٻيلي سارڻ، مانجهيان ايءُ مرڪ. آوازن جي ٻرندڙ جهنگ

مان نڪري الائي ڪيئن ۽ ڪيتري دير ۾ مان ٿاڻي تي پهتس. هوش نه هئڻ جي باوجود مان هوش ۾ آيس.

ٿاڻي ۾، بدحواسي ۽ نفرت وچان داخل ٿيندي، مون ٻن چئن سپاهين کي ڦٽي وڌو هو. پوءِ جڏهن ايس ايڇ او جي ڪمري ۾ پهتس ته سپاهين جي لوڏ منهنجي ڪڍ ڪمري ۾ ڪاهي آئي. ڪروڙ وچان مون انسپيڪٽر کي سيني تي لت وهائي ڪڍي. هو بولائيون کائي ڪرسي تان ڪري پيو. هڪدم کيس ٻانهن ۾ ڪڍي، ڦيرائي پٽ سان هنيم. ڪرڻ شرط هن روالور ڪڍي ورتو. هڪ گولي مون کي ستر ۾ ۽ ٻي پيٽ ۾ لڳي. مان مٿان وڃي ڪريومانس. ڏند ڪرئيندي چيم، ”تون گلاب جو قاتل آهين - تون گونگي گگدام جو قاتل آهين. مان تو کي جيئرو نه ڇڏيندس، ڪتا، ڪمينا مان تو کي جيئرو نه ڇڏيندس.“

انسپيڪٽر ٽين گولي هلائي ڇڏي. مون کي ائين محسوس ٿيو! منهنجي سيني ۾ چڻ باه جو ٻرندڙ جبل ڦاٽي پيو. ٽين گولي مون کي سيني ۾ لڳي هئي. سمورو ماحول دونهين وانگر ڌڏندي منهنجي اکين کان اوجھل ٿي ويو. مان پراسرار خلائن ۾ اڏامندو ويس. هوائن جي سمنڊ ۾ اڻ ڏٺي منزل ڏانهن ترندو ويس - ٻڌندو ويس. تان جو مون کي ڪجهه ياد نه رهيو. سڀ ڪجهه مسمار ٿي ويو. ميسارجي ويو. وقت، ماحول، ۽ ماحول جي بي رحمي، سڀ ڪجهه بي مطلب ٿي پيو. بقا بي معنيٰ ٿي پئي، ۽ فنا کي معنيٰ ملي ويئي. مون کي ڪجهه ياد ڪونهي ته آخري سفر تائين ڪيئن ۽ ڪڏهن مان موٽي آيو هوس بي بقا دنيا ۾ ٻيهر موجودگيءَ جو احساس تڏهن ٿيو هو. جڏهن هوش اچڻ کان پوءِ مون پاڻ کي پٿين ۾ ويڙهيل، راولپنڊيءَ جي ڊسٽرڪٽ هاسپيٽل ۾ ڏٺو هو. منهنجي مٿان هٿياربند سپاهين جو پهرو هو.